

KS 27. - UU

سیرت ابن کثیر

ابوالنور محمد شہ

Handwritten text in Urdu script, possibly a signature or official stamp, located at the bottom center of the page. The text is faint and partially obscured by a circular stamp.

بِسْمِ اللَّهِ الرَّحْمَنِ الرَّحِيمِ

بِسْمِ اللَّهِ الرَّحْمَنِ الرَّحِيمِ

إِنَّ الشَّيْطَانَ عَدُوٌّ لَكُمْ فَاحْذَرُوهُ عَدُوٌّ رَاقٍ

بیشک شیطان تمہارا دشمن ہے تم بھی اسے دشمن سمجھو۔

مُسْتَنْد، مَسْبِقِ آمُوزِ اَوْرِ عِبْرَتِ آمِيزِ

شیطان کی حکایات

جامع

سُلْطَانُ الْوَالِيْنَ عَظِيْمٌ مَوْلَانَا أَبُو النُّوْرِ مُحَمَّدٌ شَيْخُ صَاحِبِ مَدِيْنَةِ

فَرِيْدِ عَيْبِكِ سَنَةِ ٣٨٨ - اَرْدُو بَاَزَارِ - لَاهُوْر

نام کتاب _____ شیطان کی حکایات
 مصنف _____ سلطان الوداعظین مولانا ابوالنور محمد بشیر
 کاتب _____ غلام حنیف عیسیٰ کیلانی
 مطبع _____ جنرل پرنٹر، ۲۲ ٹیکین روڈ لاہور
 قیمت _____ RS 47.00 روپے

بِسْمِ اللّٰهِ الرَّحْمٰنِ الرَّحِیْمِ
نَحْمَدُهٗ وَنُصَلِّیْ عَلٰی رَسُوْلِهِ الْکَرِیْمِ

پہلی نظر

والد ماجد قبلہ مدظلہ العالی سے ایک روز میں نے عرض کی کہ سچی حکایات کا سلسلہ جو آپ نے شروع فرمایا ہے۔ اس کی افادیت روزِ روشن کی طرح واضح ہے۔ اب اس سلسلہ میں کچھ تنوع چاہیے۔ میں نے اپنا خیال ظاہر کیا کہ جہاں آپ نے داعیان الی الخیر یعنی انبیاء کرام علیہم السلام صحابہ کرام، اہل بیت عظام اور اولیاء کرام کے متعلق حکایات جمع فرمائیں ہیں۔ وہاں اب آپ داعی الی الشر یعنی شیطان کے متعلق بھی کچھ حکایات جمع فرمائیں۔ داعیان الی الخیر کی حکایات سے اگر ایمان باللہ، تقویٰ و پرہیزگاری، اور اخلاقِ حسنہ کا سبق ملتا ہے، تو داعی الی الشر شیطان کی مکاری و عیاری اور اس کے مکر و فریب اور تلبیس کا پتہ چلے گا۔ جس سے مسلمان عبرت حاصل کر سکیں گے۔ اور شیطان ملعون کے مکر و فریب اور اس کی چالاکیوں سے چوکنارہ کر گمراہی سے بچ سکیں گے۔

(الحمد لله والذکر لہ) میری عرض قبول فرما کر گذشتہ
رمضان شریف کے مہینے میں یہ کتاب لکھ کر مجھے دے دی۔

اور میں اسے زیورِ طباعت سے آراستہ کر کے
بصد مسرت آپ کی خدمت میں پیش کر رہا ہوں۔

عطاء المصطفیٰ جمیل

(ایم۔ اے۔ گولڈ میڈلسٹ)

فہرست

صفحہ نمبر	عنوان	تکایت نمبر
۳	پہلی نظر	
۹	شیطان کیوں پیدا کیا گیا؟	
۲۱	حضرت آدم علیہ السلام اور شیطان	۱
۲۳	شیطان کی اکڑ	۲
۲۵	شیطان کا فلسفہ	۳
۲۸	شیطان کی قسم	۴
۳۰	شیطان کا دوسرہ	۵
۳۲	شیطان کی درخواست	۶
۳۸	شیطان کے پیغمبر اور کتاب	۷
۴۲	شیطان کشتی نوح میں	۸
۴۵	شیطان اور حضرت موسیٰ علیہ السلام	۹
۴۶	شیطان کی تین باتیں	۱۰
۵۰	شیطان کے دوست اور دشمن	۱۱
۵۴	شیطان کے گیند (۵۳، ۱۳۶)۔ شیطان اور فرعون	۱۲
۵۸	شیطان اور نیک کام	۱۳
۶۲	شیطان کا سب سے زیادہ محبوب دوست	۱۴
۶۴	شیطان اور یحییٰ علیہ السلام	۱۵

۴۵	چور شیطان	۱۶
۴۹	شیطان اور نیکی	۱۷
۷۰	تفرقہ انداز شیطان	۱۸
۷۲	شیطان اور حضرت عوث الا عظیم رحمۃ اللہ علیہ	۱۹
۷۵	شیطان کی مایوسی	۲۰
۷۷	شیطان اور شعاع معرفت	۲۱
۷۸	شیطان کی پیچ	۲۲
۸۰	رحمان اور شیطاں	۲۳
۸۳	شیطان اور خدا کا جواب	۲۴
۸۵	شیطان کی گھبراہٹ	۲۵
۹۰	مسعر شیطان اور سمجھ جن	۲۶
۹۱	شیطان اور ایوب علیہ السلام	۲۷
۹۲	شیطان اور صحابہ کرام علیہم الرضوان	۲۸
۹۵	شیطان اور حضرت معاویہ رضی اللہ تعالیٰ عنہ	۲۹
۹۷	شیطان اور ایک عابد	۳۰
۱۰۲	شیطان اور ایک درخت	۳۱
۱۰۷	شیطان اور دو بھائی	۳۲
۱۱۰	شیطان عورت کی صورت میں	۳۳
۱۱۲	شیطان اور صائم نام	۳۴
۱۱۳	شیطان اور عالم	۳۵
۱۱۷	شیطان کی دعا	۳۶

۱۱۹	شیطان نے فرعون سے کہا۔۔۔	۳۷
۱۲۰	شیطان و فرعون سے بھی بُرا	۳۸
۱۲۱	شیطان اور غصّہ	۳۹
۱۲۲	شیطان اور اس کے پانچ گدھے	۴۰
۱۲۵	شیطان کے پانچ بچے	۴۱
۱۲۷	شیطان کا پوتا۔	۴۲
۱۲۸	شیطان خواب میں	۴۳
۱۳۱	شیطان اور حضرت اسمعیل علیہ السلام کی قربانی	۴۴
۱۳۶	شیطان کی شکست	۴۵
۱۳۷	شیطان لبشکل شیخ نجدی	۴۶
۱۳۹	شیطان اور قرآن	۴۷
۱۴۱	شیطان اور ایک لڑکی	۴۸
۱۴۳	شیطان اور حضرت عمر رضی اللہ عنہ	۴۹
۱۴۶	شیطان اور روپیہ	۵۰
۱۴۷	شیطان اور انگور کا درخت	۵۱
۱۴۹	شیطان اور آجکل کا دور	۵۲
۱۵۰	شیطان کی انگلی	۵۳
۱۵۲	شیطان اور فارس کا فاتح	۵۴
☆ شیطان کے مکرو فریب بتانے والی چند تمثیلی حکایات		
۱۵۸	ایک درزی	۵۵

۱۶۱	حور	۵۶
۱۶۲	کھنگ	۵۷
۱۶۴	اُلو	۵۸
۱۷۰	دورخا	۵۹
۱۷۳	اندھیرے میں	۶۰
۱۷۵	فریب کار بڑھیا	۶۱
۱۷۶	چالاک شخص	۶۲
متفرقات		
۱۸۰	شیطان اور اذان	۶۳
۱۸۲	شیطان کے چار کفر	۶۴
۱۸۶	آگ میں آگ	۶۵
۱۹۰	شیطان کا رونا	۶۶
۱۹۱	جنت اور دل	۶۷
۱۹۲	بے نمازی	۶۸
۱۹۳	روزہ خور	۶۹
۱۹۵	صدقہ و خیرات سے روکنے والا	۷۰
۱۹۵	تبارک الدنیا بنا دنی ڈرویش	۷۱
۱۹۷	روشن دعاغ	۷۲
۱۹۹	شیطان کے چیلے	۷۳
۲۰۱	بستی شیطانیاں میں امام کا ظہور	۷۴

۹

اللّٰهُ

حَسْبُكَ مَا خَلَقْتَ هَذَا بَاطِلًا

تَحْسُدُهُ وَتَصْنَعُ لَكَ رُسُودًا فِي الْكُرُورِ يَسْمُ

شیطان کیوں پیدا کیا گیا؟

خدا تعالیٰ حکیم مطلق ہے اور فَعَلُ الْحَكِيمِ لَا يَجْلُو عَنِ الْحِكْمَةِ کے مطابق حکیم کا کوئی کام خالی از حکمت نہیں ہوتا۔ خدا تعالیٰ نے جو کچھ بھی پیدا فرمایا ہے۔ مبنی بر حکمت ہے۔ کسی چیز کو بھی دیکھیے تو یوں کہئے۔

رَبَّنَا مَا خَلَقْتَ هَذَا بَاطِلًا

اے رب ہمارے تو نے اسے بیکار نہیں بنایا

حضرت امام غزالی علیہ الرحمۃ نے کیمیا کے سعادت میں لکھا ہے کہ ایک مرتبہ حضرت موسیٰ علیہ السلام نے چھت پر چھپکلی کو دیکھا اور خدا سے پوچھا۔ الہی! تو نے چھپکلی کو کیوں بنایا؟ خدا تعالیٰ نے فرمایا۔ موسیٰ! تم سے پہلے یہ چھپکلی مجھ سے پوچھ رہی تھی۔ کہ الہی! تم نے موسیٰ کو کیوں بنایا؟

میرے کلیم! میں نے جو کچھ بھی بنایا ہے۔ مبنی بر حکمت

ہی پیدا فرمایا ہے۔

یہ حقیقت ہے کہ اِنَّمَا الْأَشْيَاءُ تُعْرَفُ بِأَضْدَادِهَا ہر
 چیز اپنی ضد سے پہچانی جاتی ہے۔ یعنی مٹھاس جبھی معلوم ہو
 سکتی ہے۔ جب کڑواہٹ بھی ہو۔ صحت کی قدر اسی وقت
 معلوم ہو سکتی ہے۔ جبکہ بیماری بھی ہو۔ خوشبو کا علم اسی
 وقت ہو سکتا ہے۔ جبکہ بدبو بھی ہو۔ ایک پہلوان اپنی ہمت
 و طاقت کا مظاہرہ اسی وقت کر سکتا ہے۔ جبکہ اس کے مقابل
 میں کوئی دوسرا پہلوان بھی ہو۔ پہلوان کسی دوسرے پہلوان کو
 گرا کر ہی پہلوان کہلاتا ہے۔ اگر مقابل میں کوئی پہلوان ہی نہ
 ہو تو یہ گرائے گا کسے؟ اور اگر گرائے گا کسی کو نہیں تو پہلوان
 کہلائے گا کیسے؟ اس لیے ضروری ہے کہ پہلوان سے ٹکر لینے
 والا بھی کوئی ہو۔ ٹکرانے والے کی وجہ سے پہلوان کے
 کمالات کا اظہار ہو سکے گا۔

حضرت موسیٰ علیہ السلام کے معجزات ہم پڑھتے سنتے
 آئے ہیں۔ آپ کے عصا مبارک کا سانپ بن جانا اور فرعون
 کے ہزاروں جادوگروں کے بنائے ہوئے سانپوں کو ایک بار
 ہی نکل جانا اور آپ کے دست مبارک کا چمک اٹھنا وغیرہ ان
 معجزات و کمالات کا ظہور فرعون کی وجہ سے ہوا۔ فرعون اگر
 نہ ہوتا تو ان معجزات کا ظہور بھی نہ ہوتا۔ یعنی ان معجزات کی
 ضرورت ہی نہ پڑتی۔ ان معجزات اور موسیٰ علیہ السلام

کے کمالات کے اظہار کے لیے ایک منکر کا وجود ضروری جو حضرت موسیٰ علیہ السلام کی مخالفت کرتا۔ اور حضرت موسیٰ علیہ السلام کے کمالات کا اظہار ہوتا۔ چنانچہ خدا تعالیٰ نے فرعون کو پیدا فرمایا۔ اور اس نے حضرت موسیٰ علیہ السلام کی مخالفت کی اور اس کی مخالفت کے باعث حضرت موسیٰ علیہ السلام کے معجزات و کمالات کا ظہور ہوا۔

حضرت ابراہیم علیہ السلام پر آگ کا ٹھنڈا ہونا۔ اور اتنے بڑے آتش کدہ کا باغ و بہار بن جانا۔ سب جانتے ہیں۔ اس معجزہ کا سبب کون تھا؟ اور یہ معجزہ کس کی وجہ سے ظہور میں آیا؟ صاف ظاہر ہے کہ مزود کی وجہ سے اس لیے کہ حضرت ابراہیم علیہ السلام پر ایمان لانے والوں سے تو یہ توقع ہو ہی نہیں سکتی تھی۔ کہ وہ حضرت ابراہیم علیہ السلام کے لیے کوئی آتش کدہ تیار کرتے۔ یہ بات کیسے ممکن تھی کہ کوئی مسلمان اپنے پیغمبر کو جلانے کا خیال تک بھی دل میں لاتا۔ پھر یا قار کونی بَرْدًا و سَلَامًا کا مظاہرہ کس طرح ہوتا؟ اس مظاہرہ کے لیے صرف یہی صورت تھی کہ کوئی منکر خلیل ہوتا۔ اور وہ حضرت ابراہیم علیہ السلام کی مخالفت میں اتنا بڑھتا کہ آپ کے جلانے کے لیے ایک عظیم آتش کدہ تیار کرتا۔ اور خدا تعالیٰ اپنے پیغمبر پر اس آتش کدہ کو باغ و بہار بنا کر اپنی قدرت

اور اپنے پیغمبر کے معجزہ کا مظاہرہ فرماتا۔ چنانچہ خدا تعالیٰ نے
مزد کو پیدا فرمایا۔ اور اس نے حضرت ابراہیم علیہ السلام
کی مخالفت کی اور کمالات خلیل کا اظہار ہوا۔

اسی طرح ہمارے حضور صلی اللہ علیہ وسلم کے اکثر معجزات
”ابو جہل“ کی وجہ سے ظاہر ہوئے۔ چاند کا پھٹنا، کنکر یوں کا
کلمہ پڑھنا۔ درختوں اور پتھروں کا خدمت عالیہ میں حاضر
ہو ہو کر صلوٰۃ و سلام عرض کرنا۔ ابو جہل کی مخالفت اور اس
کے انکار کے باعث تھا۔ ابو جہل جس قدر حضور کی مخالفت
کرتا۔ اسی قدر حضور کے معجزات ظہور پذیر ہوتے۔ گویا ابو جہل کو
جو پیدا کیا گیا تو یہ بھی عبث نہیں۔ بلکہ حضور صلی اللہ علیہ وسلم
کے کمالات و معجزات کے ظہور کے لیے اُسے پیدا کیا گیا۔

میں نے ایک جمعہ میں حضور صلی اللہ علیہ وسلم کے لعاب دہن
شریف کی برکات بیان کرتے ہوئے یہ حدیث بیان کی جنگِ احد
میں حضرت ابو ذر رضی اللہ عنہ کی ایک آنکھ بھوٹ گئی۔ وہ حضور
کی خدمت میں حاضر ہوئے۔ تو حضور صلی اللہ علیہ وسلم نے ان
کی آنکھ میں اپنا لعاب دہن شریف لگایا۔

فَجَعَلَهُ أَحْسَنَ عَيْنَيْهِ وَ أَحَدَهُمَا نَظْرًا -

(حجۃ اللہ لعالمین ص ۱۲۴)

تو ان کی آنکھ کو پہلی آنکھ سے زیادہ خوبصورت اور روشن کر دیا

یہ حدیث سن کر منکرین نے اس حدیث کا انکار کر دیا۔ اور کہا ایسا کوئی واقعہ نہیں ہوا۔ میں نے کتب احادیث کا مطالعہ کیا۔ تو حضور صلی اللہ علیہ وسلم کے لعاب دہن شریف کی اس قسم کی برکتوں پر مشتمل متعدد اور حدیثیں بھی مل گئیں۔ جن میں صحابہ کرام کی آنکھوں کا دکھنا اور بیانی کا لوٹ آنا مذکور تھا۔ میں نے اگلے جمعہ میں سنایا کہ لو! تم ایک حدیث کا انکار کر رہے تھے۔ وہ بھی سنو۔ اس کے علاوہ اور چند واقعات بھی سنو۔ پھر میں نے یہ سارے ایمان افروز واقعات کتب احادیث سے، سنائے اور منکرین کا شکریہ بھی ادا کیا کہ اگر تم انکار نہ کرتے تو میں کتب احادیث کا مطالعہ نہ کرتا اور یہ جو چند اور واقعات بھی احادیث میں سے مجھے مل گئے ہیں۔ تو اب میں بجائے صرف ایک واقعہ کے یہ سارے واقعات بیان کیا کروں گا۔

حضور صلی اللہ علیہ وسلم کے جتنے بھی کمالات ہیں۔ ہر کمال کا ایک نہ ایک منکر بھی خدا نے پیدا فرمایا ہے۔ مثلاً حضور صلی اللہ علیہ وسلم پر نبوت کا ختم ہو جانا اور آپ کا خاتم النبیین ہونا یہ بھی حضور صلی اللہ علیہ وسلم کا ایک کمال ہے۔ اور حضور کے خاتم النبیین ہونے پر جس قدر آیات و احادیث وارد ہیں۔ ان کے یاد کرنے اور بیان کرنے کے لیے حضور صلی اللہ علیہ وسلم کے اس کمال کا کوئی منکر ہونا ضروری تھا۔ اگر کوئی منکر ختم نبوت

نہ ہوتا تو نہ کوئی آیاتِ ختمِ نبوت کو یاد کرتا نہ بیان کرتا۔ اور یہ جملہ آیات و احادیث بغیر بیان کیے رہ جاتیں۔ اس لیے خدا تعالیٰ نے منکرینِ ختمِ نبوت بھی پیدا فرمائے اور عبث پیدا نہیں فرمائے بلکہ حضور صلی اللہ علیہ وسلم کے کمالِ ختمِ نبوت کو چمکانے کے لیے پیدا فرمائے۔

اسی طرح حضور صلی اللہ علیہ وسلم کے علوم و اختیارات اور جملہ کمالات پر جتنی آیاتِ شریفہ و احادیث مبارکہ شاہد ہیں۔ ان کا جو آئے دن تقریروں میں اور تحریروں میں بیان ہوتا رہتا ہے۔ وہ ان منکرینِ کمالات کی بدولت ہے۔ معلوم ہوا کہ یہ سب منکرینِ عبث پیدا نہیں فرمائے گئے۔ بلکہ یہی حقیقت ہے کہ دَبْنَا مَا خَلَقْتَ هَذَا بَابًا طَلَّ حضرت امام حسین رضی اللہ عنہ کے صبر و شکر اور آپ کے عزم و استقلال کے ڈنکے بچ رہے ہیں۔ لیکن ان کمالاتِ حسین کے ظہور کا سبب کون تھا وہی منکرِ حسین یزید! حضرت امام حسین رضی اللہ تعالیٰ عنہ کی شانِ چمکانے کے لیے یزید کو پیدا کیا گیا۔ اگر یزید نہ ہوتا تو نہ کوئی اس قدر ظلم و ستم کے اس قدر پہاڑ توڑتا اور نہ امام پاک کے صبر و شکر اور عزمِ استقلال کا ظہور ہوتا۔

اسی طرح جملہ منکرینِ انبیاء و اولیاءِ اکرام اور منکرینِ صحابہ و اہل بیتِ عظام اور منکرینِ امانِ دین کا وجود بھی خالی از

حکمت نہیں۔ یہ منکرین، ان نفوسِ قدسیہ کا انکار کرتے ہیں اور ان کے غلام ان کی مثالوں کا اظہار کرتے ہیں۔

جس قدر انکار زیادہ ہوتا ہے اسی قدر ان کی بلند و بالا مثالوں کا اظہار زیادہ ہوتا ہے۔ مشہور ہے کہ نور تاریکی میں چمکتا ہے۔ جتنی گہری تاریکی ہوگی اتنی ہی چمک تیز ہوگی۔ جس طرح تاریکی کا وجود نور کے لیے ضروری ہے۔ اسی طرح نیکی کے ظہور کے لیے بدی کا وجود اور ظہورِ خیر کیلئے وجودِ شر ضروری ہے۔

چند سال گزرے، ۱۲ ربیع الاول شریف کے روز ہمارے قصبہ میں حسب معمول جلوس میلاد النبی صلی اللہ علیہ وسلم کی تیاری مکمل تھی۔ لیکن اتفاق ایسا ہوا کہ عین جلوس نکلنے کے وقت موسلا دھار بارش ہونے لگی۔ بارش اتنے زور کی تھی کہ گلی کو پے سب پانی سے بھر گئے۔ مسلمانان کوٹلی جلوس نکالنے کے لیے بالکل تیار تھے۔ لیکن بارش نے رکاوٹ پیدا کر دی۔ بارش بھٹنے کا نام ہی نہ لیتی تھی۔ چنانچہ اکثر احباب کی رائے یہ ہو گئی کہ اس دفعہ جلوس نہ نکالا جائے۔ کیونکہ صورت ہی ایسی نہ تھی کہ جلوس نکل سکتا لیکن ایک بات ایسی ہو گئی، جس سے جلوس موسلا دھار بارش ہوتے میں نکلا اور سارے سالوں سے زیادہ پیر

پُر رونق اور پُرجوش نکلا۔ بات یہ ہوئی کہ منکرین جلو س نے کہیں یہ کہہ دیا کہ جلو س بدعت ہے اور خدا کو منظور ہی نہیں کہ یہ جلو س نکلے۔ "احباب کو ٹلی شاہد ہیں کہ اس جملہ نے کچھ ایسا اثر کیا کہ سب نے مل کر مجھ سے کہا۔ مولوی صاحب! اب اگر اولے بھی پڑنے لگیں تو پرواہ نہیں۔ چلیے آگے لگیے اور مولادھار بارش میں جلو س کی قیادت کیجئے۔ بخدا اس روز کا جلو س بھی ایک یادگار جلو س تھا۔ پچھلے تمام سالوں سے زیادہ لوگ اس جلو س میں شامل ہوئے۔ آسمان پر سے پانی برس رہا تھا۔ اور اسی عالم میں جلو س نکل رہا تھا۔ گلی کوچوں میں پنڈلیاں پانی میں ڈوبی ہوئی چل رہی تھیں۔ زباؤں سے ورود سلام کے تغمات جاری۔ نعرہ ہائے تکبیر و رسالت کی گونج اوپر سے بادلوں کی کڑک اور پانی جاری، چاروں طرف پانی ہی پانی اور جلو س کی روانی منکرین کو پانی پانی کر رہی تھی۔ اس روز اگر منکرین اتنی بات نہ کرتے کہ جلو س نکنا خدا ہی کو منظور نہیں تو یہ حقیقت ہے کہ جلو س نکالنے کا ارادہ ملتوی ہو چکا ہوتا۔ معلوم ہوا کہ منکر کا وجود عبث پیدا نہیں کیا گیا۔ بلکہ وہی حقیقت ہے۔ کہ

رَبَّنَا مَا خَلَقْتَ هَذَا بَاطِلًا

ایک بزرگ کا واقعہ پڑھا تھا کہ آپ نے ایک مجلس میں

”خدا تعالیٰ ان کافروں کو سلامت رکھے کہ یہ ہمارے لیے نعمت ہیں۔“

حاضرین نے دریافت کیا، حضور کافر ہمارے لیے نعمت کیسے ہو گئے؟ فرمایا۔ وہ ایسے مسلمان اگر میدانِ جہاد میں کسی کافر کو مارے تو غازی اور کافر کے ہاتھوں مارا جائے تو شہید۔ اور غازی و شہید ہونا بہت بڑا درجہ ہے۔ لیکن یہ درجہ ملا۔ کس کی وجہ سے کافر کے وجود سے۔ اگر کافر ہی نہ ہوں تو ہم نہ غازی بن سکیں نہ شہید، معلوم ہوا کہ کافر بھی ہمارے لیے نعمت ہیں۔ مگر ان کی وجہ سے ہم غازی بھی بنتے ہیں اور شہید بھی۔ خدا انہیں سلامت رکھے۔

اس تمہید کے بعد سنئے کہ فرعون کو حضرت موسیٰ علیہ السلام کی مخالفت کے لیے پیدا کیا گیا۔ مزود کو حضرت ابراہیم علیہ السلام کی مخالفت کے لیے۔ اور ابو جہل کو حضور صلی اللہ علیہ وسلم کی مخالفت کے لیے پیدا کیا گیا۔ اور شیطان کو خدا تعالیٰ نے اپنی مخالفت کے لیے پیدا کیا۔

یہی وجہ ہے کہ حضور صلی اللہ علیہ وسلم اس عالم سے تشریف لے گئے تو ابو جہل بھی نہ رہا۔ حضرت ابراہیم علیہ السلام تشریف لے گئے، تو مزود بھی گیا۔ حضرت موسیٰ علیہ السلام تشریف لے گئے تو فرعون بھی چل دیا۔ امام حسین تشریف لے گئے، تو یزید

بھی نہ رہا۔ لیکن خدا تعالیٰ ابھی تک ہے تو شیطان بھی
ابھی تک ہے۔

خدا ازلی وابدی ہے۔ اس کی نہ ابتدا نہ انتہا۔ اس نے
اپنا مخالف بھی پیدا فرمایا تو دیگر تمام منکرین سے اسے زیادہ
عمر دی اور اِنَّكَ مِنَ الْمُنظَرِيْنَ فرما کر اُسے ٹوٹھیل دے
دی اور اختیارات بھی بڑے وسیع دے دیئے تاکہ وہ اپنا ذر
لگا کر دیکھ لے۔ خدا کے جو بندے میں وہ اُسی کے ہو کر رہیں
کبھی شیطان کے نہ بنیں گے، شیطان نے عمر و راز اور اختیارات
وسیعہ پا کر خدا کے مقابلہ میں باقاعدہ ایک محاذ کھول لیا۔ اور اپنا
گروہ تیار کرنے کے لیے کوشش کرنے لگا۔ چنانچہ شیطان
کی اس کوشش سے جو بد نصیب افراد تھے۔ اس کے داویں
پھنستے چلے گئے اور ابتداء سے یکراں تک دو گروہ نظر آنے لگے۔

حزب اللہ اور حزب شیطان

خدا تعالیٰ نے اپنی طرف بلانے کے لیے اپنے رسول بھیجے
اپنی کتابیں بھیجیں۔ اور اپنی طرف آنے والوں کے لیے جنّات
تَجْرِىٰ مِنْ تَحْتِهَا اِلَّا نَهَارًا تیار کیں، تو شیطان نے بھی اپنی
طرف بلانے کے لیے اپنے نمائندے قائم کیے۔ اپنی کتابیں
بھیجی ہیں اور نبوی خواہشات اور لذات کی فانی جنات تیار کیں

شیطان کے مناندرے کون ہیں اور اس کی کتابیں کونسی ہیں۔
 آئندہ صفحات کی حکایات میں پڑھیے اور دیکھیے کہ اس ملعون نے
 کیا کیا پروگرام بنا رکھے ہیں اور کس طرح یہ تہذیب الشیطان کے
 بڑھانے کی کوشش میں لگا رہتا ہے۔ الغرض شیطان کی،
 پیدائش کی ایک حکمت یہ بھی ہے کہ وہ اپنے پورے اختیار
 کے ساتھ بندوں کو بدی کی طرف مائل کرے تاکہ جو خوش نصیب
 افراد ہیں وہ اس کی تحریک و ترغیب کو کچل کر خداتعا۔ کی طرف
 دوڑیں اور یوں وہ اپنی اس کوشش کو نیکی کی صورت دے
 کر اپنے اللہ سے اجر و ثواب پاسکیں۔ کسی غیر محرم عورت
 کی طرف نہ دیکھنا یا لہو و لعاب کی طرف آنکھ نہ اٹھانا۔ یہ
 اسی صورت نیکی بن سکے گی۔ جبکہ غیر محرم عورتوں کی طرف دیکھنے
 کے مواقع بھی ہوں، لہو و لعاب کی مجلسیں بھی ہوں، ان مواقع
 و مجالس کا مہتمم بھی ہو۔ اور دیکھنے والے میں دیکھنے کی طاقت
 بھی ہو۔ اور اگر ایسا کوئی موقع ہی نہ ہو، یاد دیکھنے والا ہی اندھا
 ہو۔ تو پھر نہ دیکھنا نیکی نہیں ہو سکتی، نیکی اسی صورت میں نیکی
 ہوگی۔ جب کہ موقع بھی ہو اور دیکھنے والے کے پاس آنکھ
 بھی ہو۔ لیکن پھر وہ خدا سے ڈر کر ایسے موقع کی طرف
 آنکھ نہ اٹھائے تو وہ نیکی کا کام کر رہا ہے اور اسے ثواب
 ملے گا۔ ایک اندھا اگر سینما و تھیٹر نہیں دیکھتا تو یہ اس کا یہ

سال نہیں، کمال اُس کا ہے جو آنکھ رکھ کر ایسی خرافات کو
نہ دیکھے۔

خدا تعالیٰ نے ان خرافات و لہو و لعب کا محرک شیطان
پیدا کر کے اپنے بندوں کے لیے یہ موقع پیدا فرما دیا ہے۔ کہ
وہ شیطان کی ہر ترغیب و تحریک کو کچل کر اس کی طرف دوڑیں
اور اس سعی محمود کا اجر و ثواب اللہ سے پائیں۔

ابوالنور محمد بشیر





مسلمانوں کے لیے نہایت عبرت آموز، مفید اور کارآمد کتاب
مُسْتَنْد، سبق آموز
 اور سچی

شیطان کی حکایات

حکایت نمبر ۱

حضرت آدم علیہ السلام و شیطان

خدا تعالیٰ نے حضرت آدم علیہ السلام کا جسم مبارک تیار کیا تو فرشتوں نے ایک نئی شکل و صورت دیکھ کر تعجب کا اظہار کیا۔ اور آپ کی خوبصورتی دیکھ کر بھی خوش ہوئے۔ شیطان نے جو آپ کو دیکھا تو کہنے لگا۔ بھلا یہ کیوں پیدا کیا گیا؟ پھر فرشتوں

سے کہنے لگا۔ اگر خدا نے اسے ہم پر ترجیح دے دی تو تم کیا کرو گے؟ فرشتوں نے کہا ہم اپنے رب کا حکم مانیں گے۔ شیطان نے اپنے جی میں کہا۔ بخدا اگر خدا نے اسے مجھ پر ترجیح دے دی تو میں ہرگز خدا کا حکم نہیں مانوں گا۔ بلکہ اسے ہلاک کر دوں گا پھر شیطان نے حضرت آدم علیہ السلام کے جسم اقدس پر کھوک دیا۔ جو آپ کے مقامِ ناف پر پڑا۔ خدا تعالیٰ نے حضرت جبریل کو حکم دیا کہ اتنی جگہ سے مٹی نکال دو۔ جبریل نے جہاں کھوک پڑی تھی۔ اس جگہ سے کھوک سمیت مٹی نکال دی۔ خدا نے اس مٹی سے کتا پیدا فرمایا۔ کتے میں تین خصلتیں ہیں۔ اسے آدمی سے انس ہے۔ رات کو جاگتا ہے اور آدمی کو کاٹتا ہے۔ آدمی سے اسے انس اس لیے ہے کہ۔ مٹی حضرت آدم علیہ السلام کی ہے۔ رات کو جاگتا اس لیے ہے کہ ہاتھ جبریل کے لگے ہیں اور آدمی کو کاٹتا اس لیے ہے کہ کھوک شیطان کی ہے۔

روح البیان ص ۴۴

سبق :- اللہ کے مقبولوں اور محبوبوں کا شیطان ہمیشہ سے دشمن چلا آ رہا ہے۔ شیطان میں انانیت و غرور بہت ہے۔ وہ نہیں چاہتا کہ اس کے سوا کسی اور میں برائی و عظمت تسلیم کی جائے۔ اسی اپنی انانیت کی وجہ سے وہ

حضرت آدم علیہ السلام کا دلی دشمن بن گیا۔ اور آپ کے جسم اقدس پر ہتھوک کر اس نے بتا دیا کہ اللہ کے مقبولوں کے حق میں گستاخی و بے ادبی کرنا میرا شیوہ ہے۔

یہ بھی معلوم ہوا کہ اللہ تعالیٰ نے جو کچھ بھی پیدا فرمایا ہے وہ منی برحمت ہے۔ ہمیں یوں ہرگز نہ کہنا چاہیے کہ "بھلا یہ کیوں پیدا گیا؟" بلکہ یوں کہنا چاہیے۔

رَبَّنَا مَا خَلَقْتَ هَذَا بَاطِلًا۔

یعنی اے رب ہمارے! تو نے یہ بیکار نہ بنایا۔

اور یہ بھی معلوم ہوا کہ خدا تعالیٰ کا حکم بلا چون و چرا مان لینا فرشتوں کی سنت ہے اور اس کے حکم کو جہل و حجت کر کے زنا مانا شیطان کی خصلت ہے۔ لہذا ہمیں فرشتوں کی سنت کو اپنانا چاہیے۔ نہ کہ شیطان کی خصلت کو۔

حکایت نمبر ۲

شیطان کی اکرط

خدا تعالیٰ نے جب سارے فرشتوں کو حکم دیا کہ آدم علیہ السلام کے آگے ٹھک جاؤ اور اسے سجدہ کرو تو سارے

فرشتے سجدے میں گمراہ پڑے مگر شیطان سجدے میں نہ گمراہ۔
انکار کر گیا اور اکرٹ گیا۔ سارے فرشتے تو سجدے میں تھے۔
لیکن شیطان حضرت آدم علیہ السلام کی طرف پیٹھ پھیرے کھڑا
رہا۔ فرشتوں نے جب سجدے سے سر اٹھایا تو شیطان کو دیکھا
کہ ملعون تکبر سے کھڑا ہے۔ اور اس نے سجدہ نہیں کیا۔ تو
سارے فرشتے اس امر پر خدا کا شکر کرتے ہوئے کہ انہیں سجدہ
کرنے کی توفیق ملی ہے۔ پھر سجدے میں گمراہ گئے۔ اس طرح فرشتوں
کے یہ دو سجدے ہو گئے۔

قرآن پاک پانچ ۲۴ - روح البیان ص ۸۲ ج ۱

سبق :- شیطان نے تکبر کی وجہ سے حضرت آدم علیہ السلام
کو سجدہ نہ کیا۔ ملعون اپنے آپ کو حضرت آدم علیہ السلام سے افضل
سمجھتا ہے۔ اور اس بنا پر خدا کے حکم کو خلاف حکمت سمجھتا رہا۔ اور
اس کے حکم کا انکار کر کے اکرٹ گیا۔ اس اکرٹنے سے سجدہ نہ کرنے
دیا۔ فرشتوں نے خدا کے حکم کے آگے سر خم کر دیا۔ اور سجدے
میں گمراہ گئے۔ مگر شیطان کو اکرٹنے جھکنے نہ دیا۔ آج بھی یہ اکرٹ
ہی مسجد میں نہیں آنے دیتی اور نماز نہیں پڑھنے دیتی۔ تیلوں،
پہننا بھی آجکل فیشن بن گیا ہے۔ دیکھ لیجئے۔ اس میں اتنی
بات ضرور ہے کہ تیلوں میں خواہ کچھ اکرٹسی پیدا ہو جاتی ہے۔
بالخصوص ٹیڈی تیلوں تو بالکل ہی اکرٹ کر رکھ دیتی ہے۔ اور سجدے

میں کسی صورت جھکنے نہیں دیتی۔

میں نے اپنی ایک نظم میں لکھا ہے۔

دین نے فرمایا کر عجز و تواضع اختیار

اور کہا پتلون نے رہنا اٹن کشن چاہیے

اور لاہور کے حاجی تھی لقی نے لکھا تھا۔

نقش پائے یا رکھو چوموں تو چوموں کس طرح

ہو بُرا پتلون کا اس سے نہ بیٹھا جائے ہے

حکایت نمبر ۳

شیطان کا فلسفہ

خدا تعالیٰ کے حکم سے آدم علیہ السلام کو سب سارے فرشتوں نے سجدہ کیا اور شیطان نے سجدہ نہ کیا تو خدا تعالیٰ نے شیطان سے پوچھا کہ میرا حکم پا کر تو نے آدم علیہ السلام کو سجدہ کیوں نہیں کیا۔؟ تو شیطان نے جواب دیا۔

أَنَا خَيْرٌ مِّنْهُ خَلَقْتَنِي مِنْ نَّارٍ وَخَلَقْتَهُ مِنْ طِينٍ

”میں آدم علیہ السلام سے بہتر ہوں کیونکہ مجھے تو نے آگ سے

بنایا ہے اور آدم علیہ السلام کو مٹی سے۔“

آگ جو ہر لطیف اور نورانی ہے اور مٹی جسم کثیف اور
ظلمانی ہے۔ پھر میں آگ ہو کر مٹی کے آگے، لطیف ہو کر کثیف
کے آگے کیوں جھکتا؟ خدا تعالیٰ نے فرمایا، نکل جا یہاں سے
تیرا کیا حق ہے کہ تو یہاں رہ کر اکڑے اور غرور کرے۔ نکل یہاں

سے کہ تو ذلیل ہے۔ (قرآن پاک پ ۱ ع ۹۔ روح البیان ص ۵۱)

سبق :- فلسفی شیطان اپنے جھوٹے فلسفہ کی بنا پر خدا تعالیٰ

کے حکم سے ٹکرا گیا اور خدا تعالیٰ کا حکم ہوتے ہوئے اپنے فلسفہ کو

سامنے لے آیا کہ میں چونکہ آگ سے ہوں اور آدم علیہ السلام

مٹی سے اور آگ مٹی سے افضل ہے۔ اس لیے جس کی اصل آگ

ہوگی وہ افضل ہے اس سے جس کی اصل مٹی سے ہوگی۔ اس

طرح ملعون نے اپنے آپ کو حضرت آدم علیہ السلام سے افضل

سمجھ لیا اور اپنے اس فلسفہ سے راندہ درگاہ ہو گیا۔ حالانکہ

اس کا یہ فلسفہ بالکل غلط تھا۔ کیونکہ افضل وہ ہے جسے مالک

و مولیٰ فضیلت دے۔ فضیلت کا مدار اصل و جوہر پر نہیں۔

بلکہ مالک کی اطاعت و فرمانبرداری پر ہے۔ علاوہ ازیں آگ

کا مٹی سے افضل ہونا اس لیے بھی صحیح نہیں کہ آگ میں تیزی،

طیش، ترفع اور بے قراری پائی جاتی ہے۔ اور ان باتوں سے

تکبر پیدا ہوتا ہے۔ یہی وجہ ہے جو شیطان میں تکبر پیدا ہوا۔

اور اس نے سجدہ نہ کیا۔ اور مٹی میں آہستگی سکون، وقار و بردی

اور انکسار پایا جاتا ہے اور ان باتوں کو خدا پسند فرماتا ہے۔ اور
 انہی باتوں نے حضرت آدم علیہ السلام کو توبہ کرنے پر ابھارا تھا۔ مٹی
 اس لیے بھی افضل ہے کہ جنت کی مٹی مشک سے بھی بہتر
 ہوگی۔ گو یاد ہاں بھی مٹی ہوگی، مگر آگ جنت میں نہیں ہوگی۔ علاوہ
 ازیں آگ عذاب کا سبب ہے۔ مٹی نہیں۔ اور مٹی آگ سے بالکل
 بے احتیاج ہے۔ لیکن آگ کو مکان کی احتیاج ہے۔ اور اس کا
 مکان مٹی ہے۔ مٹی مسجد کی جگہ ہے، آگ نہیں۔ مٹی سے ملک
 آباد ہوتے ہیں اور آگ سے تباہ و برباد ہوتے ہیں۔ مٹی امانت
 دار ہے جو چیز اس میں رکھی جائے اس کو محفوظ رکھتی ہے۔ اور بڑھا
 ہے جیسے بیج۔ اور آگ ہر اس چیز کو جو اس میں آ جائے فنا کر دیتی
 ہے۔ باوجود ان امور کے مزے کی بات یہ ہے کہ مٹی آگ کو بچھا
 دیتی ہے اور آگ مٹی کو فنا نہیں کر سکتی۔ معلوم ہوا کہ فلسفی شیطان
 کا اپنا یہ فلسفہ بھی باطل تھا کہ آگ مٹی سے افضل ہے اور سب سے
 بڑی مہلک غلطی شیطان کی یہ تھی کہ خدا تعالیٰ کے حکم کے مقابلہ میں
 اپنا فلسفہ لے آیا اور اپنی اس حرکت سے ہمیشہ کے لیے کافر و ملعون
 بن گیا۔ شیطان کے اس حال سے مسلمانوں کو عبرت حاصل کرنی
 چاہیے۔ اور خدا کے احکام سن کر اپنی سائنس، عقل اور اپنے
 فلسفہ کو کبھی نہیں لانا چاہیے۔ بلکہ خلا تعالیٰ کا حکم سن کر فرشتوں
 کی طرح فوراً اپنا سر تسلیم خم کر دینا چاہیے۔

حکایت نمبر ۲

شیطان کی قسم

خدا تعالیٰ نے شیطان کو جب اپنی بارگاہ سے نکال دیا۔ اور اسے مردود و ملعون کر دیا تو شیطان نے خدا تعالیٰ سے کہا کہ مجھے قیامت تک کے لیے مہلت دے۔ خدا نے فرمایا اچھا میں نے مہلت دی۔ شیطان نے مہلت ملنے کا وعدہ لے کر پھر قسم کھا کر کہا، کہ میں سیدھے راستے پر بیٹھ جاؤں گا اور ان تیرے بندوں آدم کی اولاد کو چاروں طرف سے گھیر لوں گا۔ اس طرح اُن پر سانسے سے بھی حملہ کروں گا۔ پیچھے سے بھی، اور ان کے داہنے اور ان کے بائیں سے بھی اُن پر حملہ آور ہوں گا اور چاروں طرف سے گھیر کر ان کو اپنا ساختی بناؤں گا، اور انہیں تیرے شکر گزار بند نہ رہنے دوں گا۔ خدا تعالیٰ نے فرمایا۔ ملعون تو یہاں سے نکل جا! اور جا لوگوں کو بہکا۔ میرا بھی یہ اعلان ہے جو تیرے کہے پر چلا میں اُسے بھی تیرے ساتھ جہنم میں داخل کروں گا۔

(قرآن پاک پارہ ۸، رکوع ۹)

سبق :- شیطان نے اپنے ساتھی اور اپنے رفیقانِ جہنم بنانے کے لیے قسم کھا رکھی ہے۔ کہ میں لوگوں کو چاروں طرف سے گھیر کر انہیں گمراہ کر دوں گا۔ اور خدا نے اس کے کہے پر چلنے والوں کو جہنم میں داخل کرنے کا اعلان فرما دیا ہے لہذا آج ہمیں شیطان سے ہر وقت چوکنار ہونا چاہیے۔ یہ ملعون واقعی چاروں طرف سے حملہ آور ہو رہا ہے۔ آگے سینما، پیچھے کنٹریٹر، دائیں رقص و سرود، بائیں لہو و لعب۔ الغرض چاروں طرف عریانی و فحاشی، انا نیت وغرور۔ بیباکی و عیاری، مکر و فریب، دھوکا و چال بازی، آوارگی و مہجوری عام ہے۔ اور ابنِ آدم شیطان کے اس داؤ کی ضد میں ہے۔ یہ ملعون حضرت آدم علیہ السلام کی اولاد سے اپنی ذلت کا بدلہ لینا چاہتا ہے۔ مبارک ہیں وہ لوگ جو اس کی زد میں نہیں آتے اور بڑے ہی بد بخت ہیں۔ وہ لوگ جو اس کو بہکانے میں لگے جاتے ہیں۔ مسلمانوں کو اس کے داؤں سے بچنے کے لیے ہر وقت مستعد رہنا چاہیے۔ تاکہ خدا تعالیٰ کے عذاب سے وہ بچ جائیں۔

حکایت نمبر ۵

شیطان کا وسوسہ

اللہ تعالیٰ نے حضرت آدم علیہ السلام اور حضرت حوا دونوں کو فرمایا کہ جاؤ تم دونوں جنت میں رہو۔ اور جنت میں جہاں چاہو اور جو چاہو وہ کھاؤ۔ لیکن اس ایک درخت کے نزدیک بھی نہ جانا۔ حضرت آدم و حوا جب جنت میں تشریف لے گئے۔ تو شیطان نے ان کے دلوں میں یہ وسوسہ پیدا کر دیا۔ کہ یہ درخت جس کے پاس بھی جانے سے ہمیں روکا گیا ہے۔ تاکہ ہم فرشتوں کی طرح کھانے پینے سے بے نیاز نہ ہو جائیں۔ شیطان نے پھر قسم کھا کر ان سے کہا کہ میں تم دونوں کا خیر خواہ ہوں۔ آپ اس درخت سے کچھ کھا لیں، کچھ نہیں ہوتا۔ حضرت آدم علیہ السلام نے شیطان کے منہ سے اللہ کی قسم سن کر یقین کر لیا کہ یہ ہمارا خیر خواہ ہی ہے۔ آپ کو گمان بھی نہ تھا۔ کہ کوئی اللہ کی قسم کھا کر بھی جھوٹ بول سکتا ہے۔ اس لیے آپ نے اس کی بات کا اعتبار کر لیا۔ اور اس درخت سے کچھ کھا لیا کر دیا۔ کھاتے ہی

حضرت آدم علیہ السلام وحوّٰ وحوّٰ دونوں کے بدن سے جنتی لباس، اتر گیا اور ان میں ایک دوسرے سے اپنا جسم چھپا نہ رہ سکا۔ اور پھر وہ اپنے بدن پر جنت کے پتے چھپانے لگے۔ خدا تعالیٰ نے فرمایا کہ میں نے تمہیں اس درخت سے منع نہ کیا تھا اور یہ نہیں بتایا تھا کہ شیطان تمہارا دشمن ہے؟ حضرت آدم علیہ السلام وحوّٰ دونوں عرض کرنے لگے۔ اے رب ہمارے! ہم نے اپنا آپ برا کیا۔ اب اگر تو نے ہم پر رحم نہ کیا، اور ہمیں نہ بخشا تو ہم نقصان اٹھائیں۔ پھر حضرت آدم علیہ السلام نے اللہ تعالیٰ سے با این الفاظ دعا مانگی۔

اللَّهُمَّ إِنِّي أَسْأَلُكَ بِجَاهِ مُحَمَّدٍ عَبْدِكَ وَكَرَامَتِهِ
عَلَيْكَ أَنْ تَغْفِرَ لِي خَطِيئَتِي۔

”اے اللہ! میں تجھ سے تیرے بندہ خاص محمد مصطفیٰ صلی اللہ علیہ وسلم کے جاہ و مرتبت کی طفیل میں اور اس کی کرامت کے صدقہ میں جو انہیں تیرے دربار میں حاصل ہے، مغفرت چاہتا ہوں۔“

یہ دعا کرنی تھی کہ حق تعالیٰ نے ان کی مغفرت فرمادی۔ اور شیطان خائف و خاسر رہ گیا۔

(قرآن پاک پ ۴، پ ۴، خزائن العرفان ص ۱۱)

سبق :- شیطان نے جب دیکھا کہ آدم علیہ السلام کو

سجدہ نہ کرنے کی وجہ سے میں ہمیشہ کے لیے مردود و ملعون ہوں
ہوں۔ تو نبیؐ نے انتقام لینے کے لیے جھوٹی قسمیں کھا
کر حضرت آدمؑ کو جنت سے نکال دینے کی کوشش کی
اور خدا تعالیٰ نے جس درخت کے پاس بھی جانے سے حضرت
آدمؑ علیہ السلام روکا تھا، اس کے ذریعہ اپنا مقصد پانا چاہا
چنانچہ اس نے حضرت آدمؑ علیہ السلام کے سامنے اللہ تعالیٰ
کی قسم کھا کر کہا کہ میں آپ کا خیر خواہ ہوں۔ حضرت آدمؑ علیہ
السلام نے اللہ کا نام سُن کر اعتبار کر لیا اور درخت کے
پاس بھی نہ جانے کی نہی کو تنزیہی سمجھ لیا۔ اور اس درخت سے
کچھ کھا لیا۔ معلوم ہوا کہ، شیطان کی یہ عادت کہ وہ لوگوں کو
بھکانے کے لیے اللہ کی قسم ضرور کھاتا ہے۔ چنانچہ آج اگر
کوئی شخص لوگوں کے مجمع میں قرآن سے کُرا اور اللہ کی قسمیں
کھا کھا کر کہنے لگے۔ کہ میں صنفی بلکہ اصلی حنفی ہوں تو جان لیجئے
داں میں کالا ہے اور یہ بھی معلوم ہوا کہ شیطان نے جہاں خیر
خواہ ہونے کی قسم کھائی ہے۔ وہاں اس نے خیر نہیں گزارا۔ تو
جہاں اس نے فَبِعِزَّتِكَ لَا غُورِيَهُمْ أَجْتَعِينُ کہہ کر یہ قسم کھا
رکھی ہے کہ اے اللہ! تیری عزت کی قسم! میں نیرے سب بندوں
کو گمراہ کروں گا۔ وہاں وہ نبیؐ کب خیر گزارنے والا ہے اس
لیے شیطانِ داڑھے ہمیں بروقت چوکنا دھنا چاہیئے۔ اور یہ

بھی معلوم ہوا کہ شیطان ہم سے ایسی حرکتیں کرانا چاہتا ہے جس سے ہم ننگے اور عریاں ہو جائیں۔ ہمارا لباس وہ اتا دینا چاہتا ہے۔ اور ہمیں وہ عریاں دیکھنا چاہتا ہے شیطان عریاں اور عریانی پسند ہے۔ چنانچہ آجکل وہ نئی تہذیب کے ہاتھوں اپنا ہی کام کر رہا ہے۔ اور بھی معلوم ہوا کہ حضرت آدم علیہ السلام وحوٰ علیہا السلام کا اپنے بدن پر جنت کے پتے چٹانا اس امر پر شاہد ہے کہ آدمیت یہ ہے کہ عریانی سے نفرت ہو اور شرم کی چیزوں کو چھپایا جائے۔

پچھلے دنوں ایک اخبار میں مغرب کی صورت حال پر لکھی گئی کہ وہاں مادرزاد ننگے مرد، عورتیں اور بچے ساحلوں کی ریت پر دھوپ میں لٹے بیٹھے یا کھڑے ہوئے باتیں کر رہے ہوتے ہیں۔ اور جہاں سر جھک جانا چاہیے۔ وہاں آنکھیں نہیں جھکتیں۔ (۱۹ فروری ۲۲ اپریل ۱۹۷۹ء)

یہ سب کچھ شیطانی حرکات ہیں۔ حضرت آدم علیہ السلام کے بیٹوں یعنی آدمیوں کو چاہیے کہ آدمی نہیں اور عریانی اختیار نہ کریں۔ مگر آہ! آہ!

نئی تہذیب کو نسبت نہیں سے آدمیت سے

جناب داروں کو حضرت آدم سے کیا مطلب

اور یہ بھی معلوم ہوا کہ اللہ تعالیٰ سے مغفرت طلب کرنے

کے لیے سب سے بڑا کارگر وسیلہ حضور صلی اللہ علیہ وسلم
کا نام نامی اور اسم گرامی اور آپ کی ذاتِ بابرکات ہے
خدا تعالیٰ اپنے محبوب کے صدقہ میں خطائیں معاف فرما
دیتا ہے۔

حکایت نمبر ۵

شیطان کی درخواست

خدا تعالیٰ نے شیطان کو حضرت آدم علیہ السلام کی خاطر
جب اپنی بارگاہ سے نکال دیا تو شیطان نے خدا سے
درخواست کی کہ الہی! تو نے مجھے مردود تو کر ہی ڈالا ہے
اب اتنا کر کہ مجھے آدم کی اولاد پر پوری پوری قدرت اور
قابو دے دے۔ تاکہ انہیں میں گمراہ کر سکوں۔ خدا نے فرمایا
جا تو ان پر قابو یافتہ ہے۔ اور میں نے تجھے ان پر قدرت
دے دی۔ کہنے لگا۔ الہی! کچھ اور زیادہ کر۔ فرمایا تو ان
کے مالوں میں شرکت کر لے۔ یعنی تو ان کے مال معصیت
میں خرچ کروا سکے گا۔ کہنے لگا۔ کچھ اور زیادہ کر۔ فرمایا۔ جا

ان کے سینے تیرے ربنے کے گھر ہوں گے۔
یہ سن کر حضرت آدم علیہ السلام نے عرض کی۔ الہی !
تو نے شیطان کو مجھ پر پورا تسلط اور عام غلبہ دے دیا
ہے۔ تو میں بجز تیری پناہ کے اس کے مکر و فریب سے
کیسے بچوں گا؟ فرمایا۔ آدم! تمہارے ہاں جو بچہ بھی پیدا
ہوگا۔ میں اُس پر ایک زبردست فرشتہ متعین کروں گا۔ جو
اُسے شیطانی وساوس سے بچائے گا۔ عرض کیا الہی ! اور
زیادہ کر۔ فرمایا۔ میں ایک نیکی کے بدلے دس گنا ثواب
دوں گا۔ عرض کیا۔ الہی ! کچھ اور زیادہ کر۔ فرمایا، میں ان سے
تو بہ کا مادہ نہ چھینوں گا۔ حیب تک اُن کے جسموں میں روہیں
باقی رہیں گی۔ عرض کیا الہی ! کچھ اور زیادہ کر۔ فرمایا ! میں ان
کے سروں پر اپنی مغفرت کا تاج رکھوں گا۔ اور کسی کی پرواہ
نہ کروں گا۔ آدم علیہ السلام نے عرض کیا۔ الہی بس مجھے یہ کافی
ہے۔ دنزہنۃ المجالس۔ ص ۳۲، ۳۱ ج ۲

سبقتی :- شیطان کی یہ دُعا در خواست اس لیے قبول
کر لی گئی، تاکہ اللہ کے نیک اور سچے بندوں کا خدا سے جو
تعلق اور جذبہ محبت ہے اور نیک کام کرنے کی ان کے دلوں
میں جو تڑپ ہے۔ اس کے اظہار کا انہیں موقع مل سکے۔ اگر
شیطان کو بندوں پر قدرت نہ دی جاتی اور وہ اُن کے مال

و جان میں تصرف کرنے کا مجاز نہ ہوتا تو پھر نیکی نیکی نہ رہتی اور
 بغیر کسب و سعی کے حاصل شدہ ایک نظری چیز رہ جاتی
 نیکی کو نیکی بتانے کے لیے شیطان کو کھلا چھوڑ دیا گیا۔
 تاکہ سعیدِ فطرت انسان شیطان سے بچاؤ کے لیے ہر
 ممکن کوشش کرے۔ اور خدا سے اپنا تعلق برقرار رکھنے کی
 کوشش کا مظاہرہ کرے۔ ہمیں جب پتہ چلتا ہے کہ رات کو
 مسلح ہو کر چور نکلتے ہیں تو ہم اپنے مال و جان کی حفاظت کے
 لیے ہر ممکن کوشش کرتے ہیں۔ جاگتے ہیں اور دروازوں
 کو خوب تالے لگاتے ہیں۔ اور ایک آدمی پہرہ کے لیے مقرر
 کر دیتے ہیں جو رات بھر جاگتا اور جگاتا رہتا ہے۔ اور
 "جاگتے رہیو" کی آواز سناتا رہتا ہے۔ تاکہ چور گھر میں نہ
 گھس آئے۔ یونہی شیطان ایک چور اور مسلح چور ہے۔ خدا
 نے اُسے کھلا چھوڑ دیا ہے۔ تاکہ اُس کے نیک بندے
 خواب غفلت سے سے بیدار رہ کر صَلُّوا وَالنَّاسُ نِيَامَ
 پر عامل رہیں۔ اور اپنے دلوں پر ذکرِ حق کے مضبوط تالے
 لگالیں۔ اور چور سے ہر وقت چوکنے رہیں اور شریعت کے
 پہرہ دار مولوی کی اس آواز کو سنتے رہیں کہ الصَّلَاةُ خَيْرٌ
 مِنَ النَّوْمِ۔ جو لوگ پہرہ دار کی آواز پر کان نہ دھریں بلکہ
 پہرہ دار ہی کو ایک غیر ضروری فرد قرار دیں۔ ظاہر ہے کہ وہ

یا تو بے وقوف نا عاقبت اندیش اور بد نصیب ہیں یا پھر
چور کے ساتھی ہیں۔ جو نہیں چاہتے کہ لوگ جاگتے رہیں اور
چور اپنا کام نہ کر سکیں۔ دانا لوگ پرے دار کی قدر کرتے ہیں
اس موقع پر اعلیٰ حضرت بریلوی علیہ الرحمۃ کے یہ شعر سنئے جو
بڑے سبق آموز ہیں۔

سونا جنگل رات اندھیری چھائی بدلی کالی ہے
سونے والو جاگتے رہو چوروں کی رکھوالی ہے
آنکھ سے کاجل پل میں چرائیں یاں وہ چور بلا کے ہیں
تیری گھڑی تاکی ہے اور تو نے نیند نکالی ہے
سونا پاس ہے سونا بن سونا نہ رہے اٹھ پیارے
تو کتا ہے نیند میٹھی ہے تیری مت ہی نہ رالی ہے

اور یہ بھی معلوم ہوا کہ خدا تعالیٰ اپنے بندوں پر بڑا ہی مہربان
ہے وہ نہیں چاہتا کہ اس کے بندے شیطان چوڑے کے ہاتھوں
لیٹیں۔ بندے اس چور سے بچنے کی ذرا سی بھی کوشش
کریں تو وہ خوش ہوتا ہے اور ایک نیکی کے بدلے دس
کا ثواب دیتا ہے۔ اور بندہ خواب غفلت سے جس وقت
بھی بیدار ہو جائے۔ اور وہ خوش ہو جاتا ہے۔ حتیٰ کہ
مرتے وقت بھی اگر اس کی آنکھ کھل جائے تو خدا تعالیٰ
کی رحمت و مغفرت اسے اپنی آغوش میں لے لیتی ہے۔

لیکن جو سوتے سوتے ہی ہمیشہ کے لیے سو جائیں۔ سمجھا
یہیے اُن کی قسمت ہی سو گئی۔

حکایت نمبر

شیطان کے پیغمبر اور کتاب

خدا تعالیٰ نے شیطان کو مردود کیا۔ تو شیطان نے
کہا۔ الہی! تو نبی آدم میں پیغمبروں کو بھیجے گا۔ کتابیں نازل کرے
گا۔ میرے پیغمبر اور میری کتاب بھی کوئی ہونی چاہئے۔ خدا تعالیٰ
نے فرمایا۔ کاہن، بخومی تیرے پیغمبر ہوں گے۔ عرض کیا میری کتاب
فرمایا۔ خیالی تک بندی اور جھوٹے شعر تیری کتاب ہیں۔
عرض کیا میرا موزن؟ فرمایا ابراگ اور گانا۔ عرض کیا میری
مسجد؟ فرمایا فتنہ انگیز بازار۔ عرض کیا اور میرا کھانا۔ فرمایا!
ہیں پر میرا نام نہ لیا جائے۔ وہ تیرا کھانا ہے۔ عرض کیا! او
میرا پانی؟ فرمایا نشیلی چیزیں۔ عرض کیا اور میرا جال؟ فرمایا
عورتیں۔ (نزہۃ المجالس ص ۳۲ ج ۲)

سبق:۔ جھوٹی پیش گوئیاں کرنا۔ جھوٹے شعر کہنا۔ اور خیالی

ہمک بندیوں سے مبالغہ آمیز باتیں بنانا۔ راگ گنت اور گانے
گانا اور مسجدوں کو چھوڑ کر بازاری مجلسوں کو اپنانا۔ اور خدا
کو بھول کر حلال و حرام کی تمیز کیے بغیر جو ملے کھا جانا۔ اور
بھنگ پیمیں، شراب وغیرہ نشہ آور چیزوں کا پینا پلانا اور
عورتوں کو بے حجاب پھرانا یہ سب شیطانی امور اور شیطان
کی پسندیدہ چیزیں ہیں۔

شیطان خود جھوٹا ہے۔ اس لیے اُس کے پیغمبروں
کی پیش گوئیاں بھی جھوٹی ہیں۔ ہمیں اس قسم کی پیش گوئیوں پر
کان نہیں دھرنا چاہیے۔ سن ۱۹۶۶ء میں جب حج کر کے میں
واپس کراچی پہنچا تو کراچی میں ایک ہمہ گیر بے چینی نظر آئی۔ اٹلی
کے کسی نجومی نے یہ پیش گوئی کر دی تھی کہ ۱۴ جولائی کو قیامت
آجائے گی۔ اس پیش گوئی کو پڑھ کر بہت سے ضعیف الاعتقاد
لوگوں نے اُس پر یقین کر لیا تھا کہ ۱۴ جولائی کو واقعی قیامت
آکر رہے گی۔ اور اکثر لوگ اپنا کاروبار چھوڑ کر اپنے اپنے
گھروں میں بھی چلے گئے تھے۔ تاکہ مرے اور گھر پہنچ کر مرے
میں نے اپنے ملنے والوں کو یقین دلایا کہ یہ سب بکواس ہے۔
قیامت تو قرآن پاک کے ارشاد کے مطابق

اچانک آئے گی۔ اگر قیامت کے لیے کوئی تاریخ
مقرر کر لی جائے تو فرمایے وہ اچانک کب رہی۔ اسی طرح

۱۲۲ء میں چند بھارت کے بخومیوں نے پیش گوئی کی تھی کہ
 ضروری ۱۲۲ء کے پہلے ہفتہ میں آٹھ ستارے ایک نحس
 برج میں جمع ہو رہے ہیں۔ اس نحس اجتماع سے دنیا میں
 زبردست تباہی آنے والی ہے۔ اس پیش گوئی پر یقین
 کر کے بھارت کے بڑے بڑے پنڈت پریشان ہو گئے۔
 اور وہ اپنے مقدس مقامات پر جمع ہو کر پراختضا کرنے لگے۔
 اسی طرح کی جھوٹی پیش گوئیوں سے شیطان خوش ہوتا،
 مسلمان کو اپنے خدا اور رسول کے سچے ارشادات پر یقین،
 رکھنا چاہیے۔ اور شیطانی باتوں پر کان نہیں دھرنا چاہیے۔
 اسی طرح آج کل اپنے آنسوؤں سے سیلاب لانے والے،
 کمریہ کی تلاش میں عمر کھونے والے، اور گل و بلبل آمیز
 شعر کہنے والے شاعر اپنی جھوٹی مبالغہ آرائیوں سے مسلمانوں
 کی توجہ خدا کی سچی کتاب سے ہٹا کر ان خرافات کی طرف
 پھیرنا چاہتے ہیں۔ اس قسم کے جھوٹے شاعر شیطان کے
 داعی ہیں۔ اور حالی نے ایسے ہی شاعروں کے لیے لکھا،

مے کہ عر جنم کو بھر دیں گے شاعر ہمارے

اس لیے مسلمانوں کو خرافات سے بچنا چاہیے اور سمجھ لینا
 چاہیے کہ خدا نے اس قسم کے شعروں کو شیطان کی کتاب بتایا

ہے اور یہ راگ گیت اور ترنم آمیز گانے شیطان کی آذان ہیں۔ ان آوازوں کو سن کر اس طرح دوڑنے والے گویا شیطان کی آواز پر بلیک کمنے والے اور شیطان کے مقتدی ہیں۔ شیطان کی مسجد فتنہ انگیز بازار ہے۔ اللہ کی آذان اللہ کی مسجد میں ہوتی ہے۔ اور شیطان کی آذان، یعنی گیت اور گانے شیطان کی مسجد بازار میں ہوتی ہے، مسلمانوں کو چاہیے کہ وہ اللہ والے بنیں اور اللہ کی آذان سنیں اور نہ بازاری مجلس اختیار کریں۔ اور بازاری مجلس کو اسی طرح مفسر سمجھیں۔ جس طرح بازاری گھی اور بازاری عورت۔ جو چیز کھاؤ اس پر اللہ کا نام ضرور لو۔ یعنی بِسْمِ اللّٰهِ پڑھ لو۔ بھول جاؤ تو کھاتے ہوئے جب بھی یاد آئے پڑھ لو۔ اور شراب، بھنگ، پیرس وغیرہ نشیلی چیزوں سے بچو۔ کیونکہ یہ شیطانی مشروبات ہیں۔ اور کسی ایسی دکان کے قریب بھی نہ جاؤ۔ جہاں شیطان نے ان مشروبات کا انتظام کر رکھا ہو۔ اور عورتوں کو پردے میں رکھو۔ انہیں بے حجاب و بے ستر باہر پھرا کر شیطان کے لیے یہ موقع پیدا نہ کرو کہ وہ ان بے حجاب عورتوں کے ذریعہ سے مردوں کا شکار کرے کیونکہ اتنی بے حجاب عورتوں کو شیطان کا ہال بتایا گیا ہے۔ جس طرح ماہی گیر کے جال میں تالاب کی پھلیاں بچھنی جاتی ہیں۔ سمجھ لیجیے

کہ بالکل اسی طرح شیطان کے اس جال میں تہذیب مغرب کے تالاب کی فینٹن اپیل مچھلیاں بچھنس جاتی ہیں۔ یہاں میری ایک نظم کے چند ایک شعر سن لیجئے۔

اس لیے ملائے اُن کی جنگ ہے
 ڈالتا کیوں رنگ میں یہ بھنگ ہے
 وہ مسلمان تو ہے لیکن بے عمل
 اک لفافہ ہے مگر بے رنگ ہے
 سر پہ جالی باندھ کے نکلے ہیں وہ
 مرعِ دل کے باندھنے کا ڈھنگ ہے

حکایت نمبر ۸

شیطان کشتی نوح میں

حضرت نوح علیہ السلام جب کشتی میں سوار ہو تو آپ نے کشتی میں ایک انجان بڑھے کو دیکھا۔ آپ نے اُسے پہچان لیا کہ یہ شیطان ہے۔ فرمایا تم یہاں کیوں آئے ہو؟ اُس نے جواب دیا۔ میں تمہارے یاروں کے دلوں

پر قابو پانے کو آیا ہوں۔ تاکہ اُن کے دل میرے ساتھ ہوں اور جسم تمہارے ساتھ۔ حضرت نوح علیہ السلام نے فرمایا اے دشمنِ خدا! نکل جا یہاں سے۔ شیطان نے کہا۔ جناب پانچ چیزیں ہیں، جن سے میں لوگوں کو ہلاک کرتا ہوں اُن میں سے تین تم سے نہ کہوں گا اور دو تمہیں بناؤں گا حضرت نوح کو وحی ہوئی کہ اس سے کہو نین کی مجھے حاجت نہیں۔ وہ دو بیان کر۔ شیطان نے کہا۔ انہیں دو سے میں آدمیوں کو ہلاک کرتا ہوں۔ ایک تو حسد کہ اسی کی وجہ سے میں ملعون ہوا اور شیطان مردود کہلایا، دوسرے حرص، کہ آدم کے لیے تمام جنت مباح کر دی گئی۔ مگر میں نے حرص دلا کر ان سے اپنا کام نکال لیا۔

(تلبیس ابلیس لایا، ابن جوزی ص ۳۷)

سبق: حسد اور حرص شیطان کے دو خطرناک ہتھیار ہیں۔ ان سے وہ آدمیوں کو گمراہ و تباہ کر چاہتا ہے۔ اور اسی حسد کی وجہ سے جو اسے حضرت آدم علیہ السلام کی ذات سے کھتا۔ وہ خود تباہ و برباد اور ملعون و مردود ہوا۔ اور اب اسی اپنے ہتھیار سے بنی آدم کو گمراہ کرنے کے درپے ہے۔ چنانچہ جب بھی اللہ کا کوئی نبی تشریف لایا۔ اس کبھت نے اُن کا حسد دلوں میں پیدا کر کے لوگوں کو کافر بنا دیا۔

اسی طرح یہ حاسدین پھر مسلمانوں کے بھی کفر اختیار کرنے کی خواہش کرتے لگے۔ چنانچہ خدا فرماتا ہے کہ بہت کتابوں نے چاہا کہ کاشش تمہیں ایمان لگے بعد کفر کی طرف پھیر دیں۔

حَسَدًا قِنُّ عِنْدِ الْفَسِيهِمْ۔

”اپنے دلوں کے حسد سے“ پا ع ۱۱۳

یونہی اس خبیث نے صحابہ کرام اور اہل بیت عظام علیہم الرضوان کا حسد بھی کئی دلوں میں پیدا کر کے انہیں اپنا ساتھی بنا لیا۔ اور اسی طرح اس کا یہ خطرناک ہتھیار آج تک چل رہا ہے۔ بزرگان دین اور علماء کرام کی عظمتوں کو دیکھ دیکھ کر انگشت نمایاں اور چہ میگوئیاں کرنے والے شیطان کے اسی ملک ہتھیار ہی کے تو شکار ہیں۔ جو ان حضرات کا اچھا کھانا پینا اور اچھا پہنا تک دیکھ کر جل بھن جاتے ہیں۔ اسی خطرناک ہتھیار سے بچنے کے لیے خدا تعالیٰ نے آیت وَ مِمَّنْ شَرَحَايِدَا اِذَا حَسَدًا نَزَلَ فَرَمَانِي تَحْتِي۔ دوسرا اس کا ملک ہتھیار ”حرص“ ہے اس حرص سے آدمی حقوق اللہ و حقوق العباد و باکر بیٹھ جاتا ہے۔ حلال و حرام کی تمیز نہیں کرتا۔ آج کل جو دنیا بھر میں رشوت، خیانت، غبن، سوو سمنگل وغیرہ جتنے جرائم ہیں۔ سب اس حرص کی وجہ سے

ہیں۔ لیکن یہ ٹکنتہ بھی یاد رکھنا چاہئے کہ جس طرح "حوص" اور "طمع" دونوں لفظ نقطوں سے خالی ہیں۔ اسی طرح طامع و حرص بھی بالآخر خالی کے خالی رہ جاتے ہیں۔

حکایت نمبر ۹

شیطان اور حضرت موسیٰ علیہ السلام

ایک روز حضرت موسیٰ علیہ السلام سے شیطان ملا۔ اور کہنے لگا کہ اے موسیٰ! اللہ تعالیٰ نے تمہیں اپنی رسالت کے لیے چنا اور کلیم بنا یا ہے۔ میں بھی اللہ کی مخلوق میں شامل ہوں اور مجھ سے ایک گناہ پرزد ہو گیا ہے۔ اب میں توبہ کرنا چاہتا ہوں، آپ خدا سے میری شفا ریش کیجیے تاکہ وہ میری توبہ قبول کر لے اور مجھے معاف کر دے حضرت موسیٰ علیہ السلام نے خدا سے عرض کی اور شفا ریش کی کہ شیطان اب معافی چاہتا ہے۔ اُسے معافی دے دی جائے خدا تعالیٰ نے فرمایا۔ موسیٰ! میری ناراضگی اس سے آدم کی وجہ ہے۔ اس نے آدم کو سجدہ نہ کیا تو میں اُس ناراض

ہو گیا۔ اب اگر وہ معافی چاہتا ہے تو آدم علیہ السلام کی قبر پر جائے اور آدم کی قبر کو سجدہ کرے تو میں راضی ہو جاؤں گا۔ حضرت موسیٰ علیہ السلام شیطان سے ملے اور فرمایا کہ، خدا تعالیٰ نے معافی کے لیے یہ فرمایا ہے کہ تم آدم علیہ السلام کی قبر پر جاؤ۔ اور ان کی قبر کو سجدہ کر لو تو میں راضی ہو جاؤں گا۔ اور تمہاری توبہ قبول کر لوں گا۔ شیطان نے کہا۔ رہنے دیجئے جناب! میں نے حیب آدم کو ان کی زندگی میں سجدہ نہیں کیا تو اب ان کے مرنے پر ان کی قبر پر جاؤں اور قبر پر سجدہ کروں؟ یہ کبھی نہ ہوگا۔ میں معافی نہیں چاہتا۔

(تلبیس ابلیس ص ۳۸، روح البیان ص ۴۲ ج ۱)

سبق :- شیطان بڑا مغرور اور متکبر ہے کہ اپنے غرور و تکبر کی وجہ سے، حضرت آدم علیہ السلام کو ان کی زندگی میں بھی سجدہ نہ کیا اور ان کے وصال کے بعد اب ان کی قبر پر جانا اور ان کی قبر کو سجدہ کرنا اسے گوارا نہیں۔ مردود وہیں اتنی اکرٹ ہے کہ صد ہا اعدتوں کے طوق گلے میں پڑ چکے اور پڑھ رہے ہیں۔ لیکن اب تک بھی وہ قبر پر جانا اچھا نہیں سمجھتا اور اب بھی وہ قبر پر جانے کا مخالف ہے۔ علامہ صفوری علیہ الرحمۃ نے حضرت نفسی سے ایک روایت درج کی ہے کہ قیامت کے روز شیطان کو جہنم سے نکالا جائے گا اور جنت سے

حضرت آدم علیہ السلام کو اس کے سامنے لایا جائے اور
خدا فرمائے گا۔ اے ابلیس! دیکھ ان کو سجدہ نہ کرنے کی
وجہ سے تو جہنم میں داخل ہوا۔ اب بھی اگر تو ان کو سجدہ کر لے
تو میں تجھے جہنم سے نکال لوں گا۔ شیطان کہے گا، نہیں مجھے
منظور نہیں۔ دنیا میں میں نے جب اسے سجدہ نہیں کیا تو اب
کیوں کروں۔ (نزہۃ المجالس ص ۱۳۱)

دیکھا آپ نے شیطان کی اکرطہ کو کہ جہنم میں جلنا منظور لیکن
خدا کے پیغمبر کی تعظیم منظور نہیں۔ مسلمانوں کو شیطان کے
اس حال سے سبق حاصل کرنا چاہیے۔ اور اللہ کے
مقبولوں کی تعظیم کرنی چاہیے۔ اور ان کے مقابلہ میں کبھی
اکرطہ نہیں چاہیے۔ جیسا کہ شیطان اکرطہ مسدود نہ جو
حال امام کا وہی ان کا۔

حکایت نمبر ۱۰

شیطان کی تین باتیں

ایک روز شیطان حضرت موسیٰ علیہ السلام کے پاس

آیا۔ آپ نے اس سے دریافت فرمایا۔ بھلا یہ تو بتلا وہ
 کو لٹا کا ام سے جس کے کرنے سے تو انسان پر غالب آ
 جاتا ہے۔ اس نے جواب دیا کہ جب آدمی اپنی ذات
 کو بہتر سمجھتا ہے اور اپنے عمل کو بہت کچھ خیال کرتا ہے اور
 اپنے گناہوں کو بھول جاتا ہے۔ اے موسیٰ! میں آپ
 کو نہیں ایسی باتیں بتاتا ہوں، جن سے آپ کو ڈرتے رہنا
 چاہئے۔ ایک تو غیر محرم عورت کے ساتھ تنہائی میں
 نہ بیٹھنا۔ کیونکہ جب کوئی شخص تنہائی میں غیر محرم عورت
 کے ساتھ بیٹھا ہوتا ہے۔ تو ان کے ساتھ تیسرا میں ہوتا
 ہوں۔ یہاں تک کہ اس عورت کے ساتھ اس کو فتنے
 میں ڈال دیتا ہوں۔ دوسرے اللہ تعالیٰ سے جو عہد
 کرو، اس کو پورا کیا کرو۔ کیونکہ جب کوئی اللہ سے عہد
 کرتا ہے تو اس کا ہمراہی میں ہوتا ہوں۔ یہاں تک کہ
 اس شخص اور وفاء عہد کے درمیان میں حائل ہو جاتا
 ہوں۔ تیسرے جو صدمہ نکالا کرو اسے جاری کرو یا کرو
 کیونکہ جب کوئی صدمہ نکالتا ہے اور اسے جاری نہیں
 کرتا تو میں اس صدمہ اور اس کے پورا کرنے کے
 بیچ میں حائل ہو جاتا ہوں۔ یہ کہہ کر شیطان چل دیا
 اور تین بار کہا، ہائے افسوس! میں نے اپنے راز کی باتیں

موسیٰ سے کہہ دیں۔ اب وہ بنی آدم کو ڈرائے گا۔

(تلبیس ابلیس ص ۳۹)

سبق :- اپنی ذات کو بہتر سمجھنا، اسی بات سے شیطان خود ہلاک ہوا۔ کیونکہ اُس نے حضرت آدم علیہ السلام سے اپنے آپ کو بہتر سمجھا تھا۔ دین و مذہب تو اضع و انکسار سکھاتا ہے۔ لیکن دنیا فخر و انانیت سکھاتی ہے۔ یہی وجہ ہے کہ اہل دنیا اہل دین کو نظرِ حقارت سے دیکھتے ہیں اور ان پر پھیمیاں کستے ہیں اور ان کی حرکت سے شیطان خوش ہوتا ہے کہ وہ اس جیسا کام کر رہے ہیں اپنے عمل کو بھی بہت زیادہ نہیں سمجھنا چاہیے۔ عمر بھر ایک ایک لمحہ بھی خدا کی یاد میں گزارہ جائے تو بھی کچھ نہیں اور خدا کے بے پایاں انعامات کے مقابلہ میں اس کی کوئی وقعت نہیں۔ ہر حال میں عمل کرو اور نظرِ خدا کے فضل و کرم پر رکھو اور عمل کر کے اپنے سے اوپر کے لوگوں کو دیکھو۔ تاکہ عمل کر کے غرور پیدا نہ ہو۔ مثلاً اگر پانچ وقت کی نماز پڑھی ہے تو بزرگانِ دین کی طرف دیکھو جنہوں نے پانچ نمازوں کے علاوہ تہجد کی نمازیں اور دیگر نوافل بھی پڑھے ہیں۔ اس طرح اپنے عمل کا بہت کچھ ہونا نظر میں نہ رہے گا۔ کسی غیر محرم عورت کے ساتھ تمنائی میں بیٹھنا بہت خطرناک کام

ہے۔ ایسی تہنائی میں شیطان ضرور پہنچتا ہے۔ اور اپنا، رنگ دکھاتا ہے۔ آج کل نئی تہذیب نے شیطان کا یہ کام بڑا آسان کر دیا ہے۔ خدا تعالیٰ سے ہمارا ہر عہد پورا ہونا چاہیے۔ اور شیطان کے بس میں آکر اس مصرعہ پر عمل نہ کرنا چاہیے کہ۔

وہ وعدہ ہی کیا جو وفا ہو گیا!

اور صدقہ و خیرات میں تاخیر ہرگز نہ کرنی چاہیے۔ تاکہ شیطان کو رکاوٹ ڈالنے کا موقع نہ مل سکے۔

صدقہ و خیرات شیطان کے لیے ایسا ہے۔ جیسے لکڑی کے لیے آ رہ۔ لہذا شیطان کو جتنی جلدی ہو سکے اس آ رہ کے نیچے لے آنا چاہیے۔

حکایت نمبر ۱۱

شیطان کے دوست دشمن اور دشمن

ایک دفعہ خدا تعالیٰ نے شیطان کو حکم دیا کہ میرے محبوب حضرت محمد صلی اللہ علیہ وسلم کی خدمت میں حاضر ہو۔

اور وہ جو کچھ تم سے پوچھیں ان کا جواب دو۔ چنانچہ شیطان ایک بڑھے کی شکل میں حضور صلی اللہ علیہ وسلم کی خدمت میں حاضر ہوا۔ حضور صلی اللہ علیہ وسلم نے پوچھا، تو کون سے ہے کہا میں شیطان ہوں۔ فرمایا کیوں آئے ہو۔؟ خدا نے مجھے حکم دیا ہے کہ میں آپ کے پاس آؤں۔ اور آپ جو اچھیں

اس کا جواب دوں۔ حضور صلی اللہ علیہ وسلم نے فرمایا اچھا بتاؤ، میری امت میں سے تمہارے دشمن کتنے ہیں؟ شیطان نے جواب دیا۔ پندرہ، فرمایا، کون کون سے؟ شیطان نے کہا۔ سب سے پہلے تو میرے دشمن آپ ہیں دوسرا میرا دشمن انصاف کرنے والا حاکم ہے۔ تیسرا متواضع دولت مند۔ چوتھا سچ بولنے والا تاجر۔ پانچواں خدا سے ڈرنے والا عالم۔ چھٹا دامن ناصح۔ ساتواں رحمدل مومن۔ آٹھواں توبہ کرنے والا۔ ناناواں حرام سے بچنے والا۔ دسواں ہمیشہ با وضو رہنے والا، گیارہواں صدقہ و خیرات کرنے والا۔ بارہواں نیک اخلاق رکھنے والا۔ تیرہواں لوگوں کو نفع پہنچانے والا۔ چودہواں قرآن پڑھنے والا۔ پندرہواں رات کو اٹھ کر نماز پڑھنے والا۔ حضور صلی اللہ علیہ وسلم نے فرمایا اور تمہارے دوست کتنے ہیں؟ کہنے لگا۔ دس

ظالم ، حاکم ، متکبر ، خیانت کرنے والا ، دولت مند ، شراب
 پینے والا ، حقیقی خور ، ریاکار ، سود خور ، یتیم کا مال کھانے
 والا ، نہ کواۃ نہ دینے والا ، اور لمبی آرزوؤں والا ۔

(روح البیان ص ۲۹ ج ۱)

سبق :- حضور صلی اللہ علیہ وسلم کے دریافت کرنے پر
 شیطان نے اپنے دوستوں اور دشمنوں کی فہرست
 بیان کر دی ہے ۔ اب ہر شخص کو یہ فہرست ملاحظہ
 کر کے دیکھنا چاہیے کہ اس کا نام شیطان کے دوستوں
 کی فہرست میں نظر آتا ہے یا دشمنوں کی لسٹ میں ؟ ہم میں
 سے ہر شخص کا دعویٰ تو یہی ہے کہ ہم شیطان کے دشمن
 ہیں ۔ لیکن عمل اس کے خلاف ہوتا ہے ۔ دیکھیے میں ایک
 بھرے مجمع میں پوچھتا ہوں کہ آپ شیطان کے
 دوست ہیں یا دشمن ؟ تو سارے مجمع سے آواز آئے گی ۔
 دشمن ! میں کہوں گا ٹھیک ہے ۔ واقعی اس کا دشمن
 ہی ہوتا چاہیے ۔ اس لیے کہ ملعون ، ہمارا دشمن ہے ۔
 خدا نے فرمایا کہ وہ تمہارا دشمن ہے ۔ !

فَاتَّخِذُواْ عَدُوِّكُمْ اس کے دشمن بنو!

اچھا صاحب ! شیطان آپ کا دشمن ہے اور آپ
 شیطان کے ۔ اور خدا کے آپ کے دوست ہیں یا دشمن ؟

جواب ملے گا۔ دوست! اچھا صاحب! خدا کے آپ
 دوست ہیں۔ اب یہ بات بھی سمجھ لیجئے کہ سینا اور یقین
 شیطان کے گھر ہیں۔ یعنی دشمن کا گھر اور مسجد خدا کا
 گھر ہے۔ یعنی دوست کا گھر۔ اور سب جانتے ہیں کہ
 دشمن کے گھر کوئی نہیں جاتا۔ اور دوست کے گھر ہر شخص
 خوشی سے جاتا ہے۔ دشمن کے گھر تو لوگ کتے ہیں۔ میں
 پیشاب کرنے بھی نہ جاؤں گا۔ مگر کتنے افسوس کی
 بات ہے کہ آپ دشمن کے گھر سینا وغیرہ میں تو پیسے خرچ
 کر کے جاتے ہیں اور دوست کے گھر مفت بھی نہیں آتے
 دوست کے گھر کبھی آپ آئے نہیں اور دشمن کے گھر سے
 کبھی نکلے نہیں۔ فرمائیے، یہ کیسی دشمنی ہے اور کیسی دوستی
 خدا سے دعا ہے کہ وہ ہمیں شیطان کا سچا دشمن بنائے اور
 اس کی دوستی سے بچائے آمین!

حکایت نمبر ۱۲

شیطان کی گیند

شیخ ابوالقاسم اجنید رحمۃ اللہ علیہ فرماتے ہیں کہ میں

نے خواب میں شیطان کو بالکل تنگ دیکھا۔ میں نے اُس سے پوچھا: تجھے انسانوں سے شرم نہیں آتی۔ کہنے لگا۔ یہ لوگ تمہارے نزدیک انسان ہیں؟ میں نے کہا۔ ہاں! شیطان نے کہا۔ اگر یہ انسان ہوتے تو جیسے لڑکے گیند کے ساتھ کھیلتے ہیں۔ میں نے اُن کے ساتھ نہ کھیلتا۔ ہاں انسان اس کے سوا اور ہیں۔ میں نے پوچھا وہ کون ہیں؟ شیطان نے بتایا کہ مسجد شوئریہ میں چند لوگ ہیں۔ جن کی عبادت اور پرہیزگاری سے میں عاجز آچکا ہوں۔ میں نے بڑی کوشش کی مگر ان پر قابو نہ پاسکا۔ حضرت جنید فرماتے ہیں۔ میں خواب سے بیدار ہوا تو مسجد شوئریہ میں چلا گیا۔ وہاں تین مرد نظر آئے جو اپنے سر گڈریوں میں ڈالے اور جھکائے بیٹھے تھے۔ جب میری آہٹ ہوئی تو ان میں سے ایک نے گڈری سے سر نکالا اور کہا۔

”اے جنید! شیطان خیت کی بات سے دھوکا نہ کھانا

یہ کہہ کر منہ پھر پھیر لیا۔ (روض الریاء میں)

سبق: - عریانی اور تنگاپن شیطان کا مرغوب لباس

ہے۔ جو لوگ شیطان کے اس لباس میں یعنی تنگے نظر آئیں۔ سمجھ لیجئے۔ وہ شیطان کی گیند ہیں۔ شیطان اس

گیند کو جدھر چاہے لڑھکا دیتا ہے سینما میں پھینک
دے۔ کلب میں رقص و سرود کی مجلسوں میں جہاں
چاہے۔ اس گیند کو پھینک دیتا ہے۔ جو واقعی انسان میں
ہیں۔ وہ اس ننگے کے بس میں نہیں آتے اور وہ سینماؤں
تھیٹروں اور لمو ولعب کی مجلسوں میں نہیں، مسجدوں
میں نظر آتے ہیں۔ شیطان کی یہ گیند یورپ میں تیار
ہوئی اور اسی پر نئی تہذیب کی چھاپ لگا کر یورپ
نے دیگر ممالک میں بھی برآمد کی۔ یہ گیند شیطان کی لگ
کے زور سے بعض اوقات اللہ والوں سے ٹکرا بھی
جاتی ہے۔ یہ بھی معلوم ہوا کہ اللہ کے مقبولوں پر کوئی چیز
مختفی نہیں رہتی۔ پھر ان سب اللہ والوں کے سردار
حضور احمد مختار صلی اللہ علیہ وسلم کو کسی چیز سے،
بے خبر وہی بتائے گا، جو شیطان کی گیند بن کر
چکا ہو۔

حکایت نمبر ۱۳

شیطان اور فرعون

ایک روز شیطان فرعون کے پاس آیا اور کہنے لگا، کیا واقعی تم خدائی کا دعویٰ کرتے ہو؟ فرعون بولا ہاں! شیطان نے کہا۔ تمہاری خدائی کی کوئی دلیل؟ فرعون نے کہا۔ میرے پاس ہزاروں جادوگر ہیں۔ شیطان نے کہا۔ اُن کو بلاؤ۔ اور اُن سے کہو وہ اپنا جادو دکھائیں فرعون نے سارے جادوگروں کو طلب کیا۔ اور ان سے اپنا جادو دکھانے کو کہا۔ چنانچہ اُن سب نے اپنے اپنے جادو کا کرشمہ پیش کیا۔ شیطان ایک پھونک ماری تو وہ سارا جادو کا فور ہو گیا۔ پھر دوسری پھونک ماری تو وہ جادو پھر ظاہر ہو گیا۔ شیطان نے پوچھا۔ بتاؤ تمہارے جادوگروں کا جادو زبردست ہے۔ یا میرا؟ فرعون نے کہا۔ تمہارا۔ شیطان نے کہا۔ اسے فرعون! باوجود میری اتنی قوت کے خدا تعالیٰ مجھے اپنا بندہ تسلیم نہیں کرتا۔ اور تو باوجود اتنے عجز کے خود

اُس کا شریک بن رہا ہے (نزدہترالمجالس ص ۱۲۱ ج ۱)
 سبق :- فرعون اپنے جادوگروں کے کرشموں کے
 بل بوتے پر خدا بن بیٹھا۔ اسی طرح اگر کوئی اپنی سائنس کے
 کرشموں اور اپنی ایجادات کے بل بوتے پر خدا کا
 انکار کرتا ہے تو یہ کوئی نئی بات نہیں پہلے بھی ایسے
 ہی ہوتا آیا ہے۔ اور ایسے مدعی کا جو حشر ہوا۔ وہ بھی
 سب کے سامنے ہے۔ شیطان اتنی بڑی طاقت رکھنے
 کے باوجود خدا کا بندہ نہیں بن سکا۔ تو آج کوئی مادی
 ترقیاں کر کے صرف ان ترقیوں کی بدولت مردِ حق نہیں بن
 سکتا۔ خدا کا بندہ بننے کے لیے عجز و تواضع اور انکسار و رکوع
 سے۔ جو شیطان اور فرعون و فرعونوں میں نہیں پایا جاتا۔
 یہ بھی معلوم ہوا کہ شیطان بڑا ہی عیار ہے کہ خود ہی فرعون کو
 گمراہ کیا۔ اور پھر خود ہی اُسے شرمندہ بھی کرتا ہے۔ اسی
 طرح یہ عیارِ عوام کو بھی اٹو بناتا ہے۔ ان سے شیطانی
 حرکات بھی خود کراتا ہے۔ اور پھر ان سے یوں بھی کہتا
 کہ جو کچھ تم نے کیا، خود کیا۔ میں تمہارے فعلوں سے بری ہوں
 چنانچہ خدا فرماتا ہے۔

كَمَثَلِ الشَّيْطَانِ إِذْ قَالَ لِلنَّاسِ اكْفُرْ فَلَمَّا كَفَرَا
 قَالَ إِنِّي بَرِيءٌ مِّنْكُمْ إِنِّي أَخَافُ اللَّهَ رَبَّ

العالمین - (پ ۵۷)

”یعنی شیطان نے انسان سے کہا کفر کر پھر
جب اُس نے کفر کیا تو بولا میں تجھ سے الگ ہوں
میں اللہ سے ڈرتا ہوں۔“

لہذا مسلمانوں کو اس عیار سے ہوشیار رہنا چاہیے
یہ ملعون اپنا کام کر کے پھر الگ ہو جاتا ہے اور آدمی کو
کہیں کا نہیں چھوڑتا۔

حکایت نمبر ۱۴

شیطان اور نیک کام

ایک روز حضور صلی اللہ علیہ وسلم مسجد سے باہر
تشریف لائے تو آپ نے دیکھا کہ شیطان دروازے
پر کھڑا ہے۔ حضور صلی اللہ علیہ وسلم نے فرمایا۔ تم
یہاں کیوں آئے؟ کہنے لگا۔ خدا کے حکم سے آیا ہوں
تاکہ آپ اگر کچھ پوچھیں تو میں جواب دوں۔
حضور صلی اللہ علیہ وسلم نے فرمایا۔ اچھا یہ تو بتاؤ

کہ تم میری امت کو نماز باجماعت سے کیوں روکتے ہو؟
شیطان نے جواب دیا۔ یا محمد! آپ کی امت جب
نماز پڑھنے کو نکلتی ہے تو مجھے سخت بخار ہو جاتا ہے
اور جب تک وہ نماز سے فارغ نہیں ہو جاتی، میں بخار
میں مبتلا رہتا ہوں۔

حضور صلی اللہ علیہ وسلم نے پوچھا۔ اب یہ بتاؤ کہ تم میری
امت کو قرآن پڑھنے سے کیوں روکتے ہو؟ شیطان نے
جواب دیا، یا محمد! جب وہ قرآن پڑھتے ہیں تو میں سکے کی
طرح پکھلنے لگتا ہوں۔ حضور صلی اللہ علیہ وسلم نے پھر دریا
فرمایا کہ تم میری امت کو جہاد سے کیوں روکتے ہو؟۔
شیطان نے جواب دیا۔ یا محمد! آپ کے غلام جب جہاد
کے لیے نکلتے ہیں تو میرے قدموں میں بیڑیاں ڈال دی
جاتی ہیں۔ اور جب تک وہ واپس نہیں آتے، میں اسیر
رہتا ہوں۔

حضور صلی اللہ علیہ وسلم نے پھر پوچھا۔ اچھا اب یہ بتاؤ کہ
تم میری امت کو صدقہ و خیرات کرنے سے کیوں روکتے ہو؟
شیطان نے جواب دیا۔ یا محمد! آپ کے غلام جب صدقہ
و خیرات کا ارادہ ہی کرتے ہیں تو میرے سر پر آ رہ رکھ دیا جاتا
ہے، کہ جو مجھے یوں کاٹ کر رکھ دیتا ہے جیسے لکڑی کو۔

(روح البیان ص ۱ ج ۱)

سبق: شیطان کے لیے نیک کام بڑے ہی تکلیف
 وہ ہیں۔ یہ ملعون نیک کام نہ خود کرتا ہے اور نہ یہ چاہتا ہے
 کہ کوئی دوسرا بھی کرے۔ نماز باجماعت ادا کرنے سے ملعون
 کو بخار ہو جاتا ہے اور نماز پڑھنے سے روکنے یا نماز باجماعت
 سے باز رکھنے کے لیے بے نمازی اور تارک جماعت کو
 عذر بھی کچھ ایسا سکھاتا ہے کہ مجھے بخار ہو جاتا ہے۔ اس
 لیے میں مسجد میں نہیں آتا۔ علماء کرام جو نماز کے داعی اور نماز
 باجماعت پڑھنے کی تاکید کرتے رہتے ہیں۔ ان علماء کرام
 کو دیکھ کر اگر کوئی شخص ملحدانہ جوش میں آکر ولی بغض و عناد کا بخار
 نکالنے لگے۔ تو سمجھ لیجیے کہ اسے بھی الحاد کا بخار ہو رہا ہے۔
 قرآن پاک کی تلاوت سے مسلمانوں کے دل توحشیت
 الہی سے موم ہو جاتے ہیں۔ چنانچہ خدا فرماتا ہے۔

تَشْعِرُ مِنْهُ جُلُودُ الَّذِينَ يَخْشَوْنَ رَبَّهُمْ ثُمَّ تَلِينُ

جُلُودُهُمْ وَقُلُوبُهُمْ إِلَىٰ ذِكْرِ اللَّهِ۔ (پ ۳ ع ۱۷)

یعنی رب سے ڈرنے والے قرآن سنتے ہیں تو یادِ خدا

کی رغبت میں ان کے بال کھڑے ہو جاتے ہیں اور ان

کی کھالیں اور دل نرم پڑ جاتے ہیں۔

مگر شیطان جس وقت قرآن سنتا ہے تو جس طرح سکھ

آگ میں گھٹنا ہے، اسی طرح یہ عداوت و ظن کی آگ سے گھٹنے

لگتا ہے۔ آج بھی اگر کوئی شخص قرآن نہ سن سکے اور اپنے
 سنانے والوں کو نہ دیکھ سکے اور انہیں دیکھ کر سن کر جلن میں
 سکے کی طرح پکھلنے لگے تو سمجھ لیجئے شیطان مار کہہ سکتا ہے۔
 اعلا کلمۃ الحق کے لیے جہاد کے لیے نکلنا شیطان کو
 بیڑیاں پہنا دینے کے مترادف ہے۔ گویا مجاہدین و غازیان
 حق شیطان کو قید کر دیتے ہیں۔ ۱۹۶۵ء کے جہاد میں قوم نے
 جس اتحاد، اتفاق، ایثار، خلوص اور قربانی کا مظاہرہ کیا
 وہ اس حقیقت پر شاہد ہے کہ ہمارے شیردل مجاہدوں نے
 شیطان کو جکڑ کر رکھ دیا تھا۔ اور قوم نیکوں کی طرف مائل ہو
 گئی تھی۔ صدقہ و خیرات، مثلاً فاتحہ و ایصالِ ثواب کی تقریبات
 شیطان کے لیے آ رہ تھیں۔ یہ جہاں کہیں ایصالِ ثواب و فاتحہ
 کی مجلس دیکھتا ہے تو ملعون یوں کٹ جاتا ہے، جس آراہ سے
 لکڑی کٹ جاتی ہے۔ لہذا اس ملعون کو آراہ کے نیچے لے
 نا چاہیے، جو لوگ صدقہ و خیرات کا انکار کرتے ہیں وہ
 وہاں شیطان کو بچانا چاہتے ہیں۔

حکایت نمبر ۱۵

شیطان کا سب سے زیادہ محبوب دوست

ایک دفعہ حضور صلی اللہ علیہ وسلم نے شیطان سے پوچھا
یہ تیرا ہم خواب کون ہے؟

شیطان نے جواب دیا: مست اور نشے والا۔

فرمایا: تیرا مہمان کون ہے؟ بولا: چور!

آپ نے پھر پوچھا: تیرا قاصد کون ہے؟ جواب دیا: جا دوگر!

فرمایا: دوست کون ہے؟ کہنے لگا: بے نمازی!

آپ نے پھر دریافت کیا: تیرا سب سے زیادہ محبوب

دوست کون ہے؟

شیطان نے جواب دیا: جو ابوبکر و عمر کو برا کہے۔

(نزہۃ المجالس ص ۵۶ ج ۲)

سبق: شرابی اور دیگر نشے باز جو مست اور بے ہوش
نظر آتے ہیں۔ دراصل وہ شیطان کی آغوش سوتے ہوئے
ہوتے ہیں۔

پھوروں سے گٹھ جوڑ رکھنے والا اور ان سے تعاون کرنے

والا اور اصل شیطان ہے۔ جا دوگر شیطان کا نمائندہ اور شیطان کا مشن پورا کرنے والا ہے اور جو شخص حضرت ابو بکر اور حضرت عمر رضی اللہ عنہما کو پڑا کہتا ہے۔ شیطان کو اس سے بہت زیادہ محبت ہے۔ معلوم ہوا کہ ابو بکر و عمر رضی اللہ عنہما کی محبت شیطان سے بچاتی ہے۔ اور ان کی عداوت شیطان کی آغوش میں لا بٹھاتی ہے۔

حکایت نمبر ۱۶

شیطان اور یحییٰ علیہ السلام

ایک روز حضرت یحییٰ علیہ السلام نے شیطان کو دیکھا۔ جس پر بہت سی چیزیں لٹک رہی تھیں۔ حضرت یحییٰ علیہ السلام نے دریافت فرمایا۔ یہ تجھ پر جو چیزیں لٹک رہی ہیں۔ یہ کیا ہیں؟ شیطان نے جواب دیا کہ یہ دنیا کی شہوتیں ہیں۔ میں ان میں فرزندِ آدم کو مبتلا کرتا ہوں۔ حضرت یحییٰ علیہ السلام نے فرمایا۔ ان میں سے میرے لیے بھی کچھ ہے؟ شیطان بولا۔ ہاں! جب آپ خوب پیٹ بھر کر کھانا کھاتے ہیں تو نماز کا پڑھنا میں آپ پر گراں کر دیتا ہوں اور ذکر الہی

آپ پر بار ہو جاتا ہے۔ حضرت سحیحی علیہ السلام نے فرمایا۔ اس کے سوا اور بھی کچھ ہے؛ نہیں بخدا اور کچھ نہیں۔ حضرت سحیحی علیہ السلام نے فرمایا، خدا کی قسم آئندہ میں کبھی پیٹ بھر کر کھانا نہ کھاؤں گا۔ (تلبیس ابلیس ص ۳۳)

سبق :- بسیار خوری سے شیطان کو اپنا وار کرنے کا موقع مل جاتا ہے اور بسیار خوروں پر نماز پڑھنا گراں ہو جاتا ہے۔ آج کل شیطان نئی تہذیب کے ہاتھوں بسیار خوری کا جاں بھینکو اگر لوگوں کو پھانس رہا ہے۔ دنیا بھر میں ہوٹلوں ریسٹورانوں، کیفیوں اور تندوروں کی اس قدر کثرت ہے کہ پہلے اتنی کثرت کبھی نہ تھی۔ لوگوں کو ہر وقت کھانے پینے کی لسٹ دیکھیے تو یہ ٹائم ہے۔ اور یہ لیج ٹائم ہے یہ فروٹ ٹائم ہے اور یہ ڈنر ٹائم ہے۔ کوئی بھی تو نماز ٹائم نہیں، بس ان لوگوں کو کھانے پینے ہی کی فکر لگی رہتی ہے۔ اس لیے میں نے ایک نظم میں لکھا ہے کہ

بنی "ٹی" اور کبھی بنی ہیں تمہیں

رہے ہیں آپ تو بس ٹی ہی ٹی میں

نماز عصر کی فرصت نہیں ہے

کہ ہیں مصروف وہ ٹی پارٹی میں

کھائیں پیں سکن اتنا نہیں کہ نماز و عبادات سے غفلت

پیدا ہو جائے اور یہ نہ سمجھیں کہ ہم آٹے ہی کھانے پینے کے لیے ہیں اور زندگی کھانے پینے کے لیے ہے۔ بلکہ یہ سمجھنا چاہیے کہ کھانا پینا زندگی کے لیے ہے۔ زندگی خدا کی بندگی کے لیے۔

حکایت نمبر ۱

پتور شیطان

ایک مرتبہ حضور صلی اللہ علیہ وسلم نے حضرت ابو ہریرہ رضی اللہ تعالیٰ عنہ کو صدقہ فطر کی حفاظت کے لیے مقرر فرمایا۔ حضرت ابو ہریرہ رضی اللہ تعالیٰ عنہ ساری رات اس مال کی حفاظت کرتے رہے۔ ایک رات آپ نے دیکھا۔ ایک چور آیا۔ اور مال چرانے لگا۔ حضرت ابو ہریرہ اٹھے اور اسے پکڑ لیا اور فرمایا۔ میں تجھے حضور صلی اللہ علیہ وسلم کے پاس سے چلوں گا۔ اس چور نے منت سماجت کرنا شروع کی اور کہا۔ خدارا مجھے چھوڑ دو۔ میں صاحب عیال ہوں۔ اور محتاج ہوں۔ مجھ پر رحم کرو۔ حضرت ابو ہریرہ کو رحم آگیا۔ اور اسے چھوڑ

صبح ابو ہریرہؓ جیب بارگاہ رسالت میں حاضر ہوئے۔ تو حضور صلی اللہ علیہ وسلم نے مسکرا کر فرمایا۔ ابو ہریرہ! وہ رات والے تمہاری قیدی (چور) نے کیا کیا؟ ابو ہریرہ نے عرض کی۔ حضور! اس نے اپنی عیالدارمی اور محتاجی بیان کی تو مجھے رحم آگیا۔ اور میں نے چھوڑ دیا۔ حضور صلی اللہ علیہ وسلم نے فرمایا۔ اس نے جو تم سے جو کچھ کہا جھوٹ کہا خبردار رہنا۔ آج رات وہ پھر آئے گا۔ ابو ہریرہ دوسری رات بھی اس کی انتظار میں رہے۔ چنانچہ واقعی وہ دوسری رات بھی آگیا اور مال چرانے لگا۔ ابو ہریرہ اٹھے اور اسے پکڑ لیا۔ اس نے پھر منت سماجت کی اور اپنی عیالدارمی و محتاجی کا واسطہ دینے لگا۔ ابو ہریرہ کو پھر رحم آگیا اور پھر چھوڑ دیا۔ صبح جب حضور کی بارگاہ میں حاضر ہوئے۔ تو حضور نے پھر فرمایا۔ ابو ہریرہ! اس رات والے قیدی (چور) نے کیا کیا؟ ابو ہریرہ نے عرض کیا۔ یا رسول اللہ! اس نے پھر اپنی محتاجی کا قصہ چھیر دیا۔ تو مجھے رحم آگیا اور میں نے پھر چھوڑ دیا۔ حضور صلی اللہ علیہ وسلم نے فرمایا۔ اس نے جو کچھ کہا جھوٹ کہا۔ سنو! آج وہ پھر آئے گا۔ ابو ہریرہ تیسری رات خوب چوسنے سے۔ چنانچہ وہ چور پھر آیا اور ابو ہریرہ نے اسے پھر پکڑ لیا۔ اور فرمایا اے کعبخت آج تو میں تمہیں نہیں چھوڑوں گا۔ اور حضور کے پاس

تمہیں ضرور بے کر جاؤں گا۔ وہ بولا۔ ابو ہریرہؓ میں تمہیں ایسے
چند کلمات سکھاتا ہوں۔ جن کے پڑھنے سے تو نفع میں
ہے گا۔ سنو! جب سونے لگو تو آیتہ الکرسی پڑھ کر
ویا کرو۔ اس سے اللہ تمہاری حفاظت فرمائے گا۔
اور شیطان تمہارے نزدیک نہیں آسکے گا۔ ابو ہریرہؓ ان
کلمات کو سن کر بہت خوش ہو گئے اور وہ اپنے مقید
عمل سکھا کر پھر رہائی پا گیا۔ ابو ہریرہؓ جب صبح حضور صلی
اللہ علیہ وسلم کی خدمت میں حاضر ہوئے تو حضور صلی اللہ
علیہ وسلم کی خدمت میں رات کا یہ سارا قصہ بیان کیا۔ حضور
صلی اللہ علیہ وسلم نے سن کر فرمایا۔ ابو ہریرہؓ! اس نے یہ آیتہ
آیتہ الکرسی پڑھ کر سونے والی بات سچ کہی۔ حالانکہ وہ خود
بڑا جھوٹا ہے۔ کیا تو جانتا ہے کہ وہ تین رات متواتر آنے
والا چور ہے کون؟ ابو ہریرہؓ بولے۔ نہیں یا رسول اللہ!
میں نہیں جانتا۔ حضور صلی اللہ علیہ وسلم نے فرمایا۔ وہ شیطان تھا۔
دمشکوۃ شریف ص ۱۶۱

سبق :- چوری کرنا دوسروں کا مال اڑانا شیطان کا کام ہے
گو یا جو شیطان ہے وہ چور ہے اور جو چور ہے وہ
شیطان ہے۔ یہ بھی معلوم ہوا کہ شیطان گرفت میں
آجائے تو جھوٹے بہانے بنانے لگتا ہے اور مسلمان اتنا

رحم دل ہے کہ اس کے رحم و کرم سے شیطان بھی
 فائدہ اٹھاتا ہے اور شیطان جو آیتہ الکرسی پڑھ کر سونے کا
 درس دیا۔ بالکل سچ تھا۔ حالانکہ خود جھوٹا اور شیطان تھا اس
 بات سے معلوم ہوا کہ ہر درس دینے والا ضروری نہیں کہ
 سچا ہی ہو۔ بعض اوقات درس دینے والا شیطان بھی ہوتا
 ہے۔ لہذا مسلمانوں کو ہوشیار رہنا چاہیے، جو قرآن و حدیث
 پڑھتا پڑھاتا نظر آئے صرف اسی وجہ سے اس کا مقصد نہ
 ہو جانا چاہیے۔ ممکن ہے وہ اپنے مقصد کے لیے قرآن و
 حدیث کا نام لیتا ہو۔ اس لیے مولانا رومی نے لکھا ہے۔
 کہ

اے بسا ابلیس آدم روئے ہست

پس نہ باید ادبر ہر دست دست

یعنی ہر ہاتھ میں ہاتھ نہ دے دینا چاہیے۔ کیونکہ شیطان
 اکثر آدمیوں کے روپ میں بھی پھرتا ہے۔ اور یہ بھی معلوم ہوا
 کہ ہمارے حضور صلی اللہ علیہ وسلم گمزرے ہوئے اور ہونے والے
 سب واقعات کا علم رکھتے ہیں۔ ابو ہریرہ کے پاس رات
 کو چور آیا تو صبح حضور نے خود ہی فرمایا کہ رات کے قیدی
 نے کیا کیا۔؟ اور پھر آئندہ رات کے لیے بھی بتا دیا کہ آج رات
 وہ پھر آئے گا۔

چنانچہ ویسا ہی ہوا۔ جیسا آپ نے فرمایا تھا۔ معلوم ہو گیا
 کہ ہمارے حضور، ماکان کے بھی اور مایگون کے بھی عالم ہیں
 تو دانائے ماکان اور مایگون سے
 مگر بے خبر، بے خبر دیکھتے ہیں

حکایت نمبر ۱۸

شیطان اور نیکی

کتاب العرش میں ہے کہ ایک شخص ایک بوسیدہ دیوار
 کے نیچے سو رہا تھا۔ کہ دیوار گرنے لگی، اور فوراً ایک شخص
 آیا اور اس نے بوسیدہ دیوار کے نیچے سونے والے کو جگا
 کر ایک طرف کھینچ لیا۔ دیوار گر گئی۔ اور سونے والا بچ گیا۔ یہ
 صورت حال دیکھ کر سونے والے نے اپنے محسن کا شکر یہ ادا
 کیا اور نام پوچھا، تو بچانے والے نے بتایا کہ میں شیطان ہوں۔
 بچنے والے نے حیران ہو کر پوچھا کہ شیطان اور نیکی؟ یہ کیا بات
 ہے؟ شیطان نے جواب دیا۔ مجھے علم ہے کہ حضور صلی اللہ
 علیہ وسلم کا کوئی امتی دیوار کے نیچے دب کر مر جائے تو وہ شہید

مرتا ہے۔ میں نے سوچا تم شہید نہ مرو۔ بلکہ پوینہ مرو۔

(نزہۃ المجالس ص ۱۲ ج ۱)

سبق: شیطان اور نیکی؟ اس میں بھی شیطان کا اپنا مقصد ہوتا ہے۔ بد مذہب کا حسن خلق اور اس کی بظاہر نیکی اور مروّت بھی خطرناک ہوتی ہے۔ اس لیے مسلمانوں کو شیطان کے رنگ و رنگ کے جالوں سے ہوشیار رہنا چاہئے۔ بد مذہب اگر قرآن بھی پڑھے تو اس کے منہ سے قرآن سنا بھی خطرے سے خالی نہیں، شیطان ملعون جلوہ میں نہ ہر ملا کر کھلاتا ہے۔ ایسے جلوے کو جلوہ سمجھ کر کھا لینا، اپنی جان کو ملاکت میں ڈالتا ہے۔

حکایت نمبر ۱۹

تفرقہ انداز شیطان

حضرت ابن مسعود رضی اللہ تعالیٰ عنہ فرماتے ہیں۔ ایک روز شیطان کا گزرا ایک ایسی جماعت پر جو ذکر الہی میں مشغول تھی۔ شیطان نے ان کو فتنہ میں ڈالتا چاہا۔ مگر تفرقہ اندازی

نہ کر سکا۔ اس کے بعد پھر وہ ایسے لوگوں میں آیا جو دنیا کی باتیں کر رہے تھے۔ اس نے ان کو بہکایا تو وہ اس کے بہکانے میں آگئے اور دنیا کی باتیں کرتے ہوئے آپس میں الجھ پڑے۔ پھر آپس میں لڑنے لگے۔ حتیٰ کہ کشت و خون ہونے لگا۔ یہ صورت حال ذکر الہی کرنے والوں نے دیکھی۔ تو وہ ان میں بیچ بچاؤ کرنے کے لئے آٹھے۔ اور ان میں بیچ بچاؤ کرتے کرتے خود بھی آپس میں الجھ پڑے اور ان میں تفرقہ پڑ گیا۔

(تلمیس ابلیس الامام ابن جوزی ص ۳۳)

سبق :- شیطان کا ایک حربہ تفرقہ اندازی بھی ہے۔ مسلمانوں کو آپس میں لڑا کر بہت محوش ہوتا ہے۔ تفرقہ اندازی کے حربہ سے شیطان پہلے بھی کام لیتا رہا۔ اور اب بھی لیتا ہے اور اپنا یہ حربہ شیطان ”دنیا داروں کی وساطت سے استعمال کرتا ہے۔ خدا تعالیٰ کی یاد میں مشغول رہنے والے اس حربے کا شکار نہیں بنتے۔ ہاں جب وہ ذکر الہی سے ہٹ کر دنیا داروں کے قریب آجائیں تو ان پر بھی شیطان کا وار ہو جاتا ہے، اس لیے کہا گیا ہے۔

بُئْسَ الْفَقِيرُ عَلَىٰ بَابِ الْأَمِيرِ

یعنی۔ فقرا میں وہ شخص بہت برا ہے جو امیروں کے در پر جائے۔

اور نَعْمَ الْأَمِيرُ عَلَىٰ بَابِ الْفَقِيرِ۔

اسراہیل سے وہ شخص بڑا چھاپے جو فقیروں کے در پہ جائے
 لہذا مسلمانوں کو شیطان کے اس حربے سے بچنے
 کے لیے ہر وقت ذکر الہی میں مشغول رہنا چاہیے۔ اور
 حبت دنیا اور اہل دنیا سے بچنا چاہیے۔ اور یہ بات یاد رکھنی
 چھاپے کہ آپس میں تفرقہ پیدا کرنا گویا شیطان کا کام کرنا ہے
 شیطان مسلمانوں کے اتحاد سے ہرگز خوش نہیں وہ تفرقہ اندازی
 اور بھوٹ میں خوش ہے۔ پس جو شخص بھوٹ پر خوش ہے
 سمجھ لیجئے کہ اس کی قسمت بھوٹ گئی۔

حکایت نمبر ۲۰

شیطان اور حضرت عوثؓ عظیم

حضرت عوثؓ عظیم رضی اللہ تعالیٰ عنہ نے ایک بار دیکھا
 کہ ایک نور چمکا رہا ہے جس سے آسمان تک روشنی پھیل گئی۔ پھر
 اس نور سے ایک صورت نمودار ہوئی، اور اس میں سے
 آواز آئی۔ اے عبدالقادر! میں تمہارا رب ہوں۔ میں تم پر
 محبت خوش ہوں۔ جاؤ میں نے آج سے ہر حرام چیز تم پر

حلال کر دی۔ حضرت غوث اعظم نے یہ بات سن کر فرمایا۔
 اَعُوذُ بِاللّٰهِ مِنَ الشَّيْطَانِ الرَّجِيْمِ۔ آپ کا اتنا فرمانا
 تھا کہ وہ نورِ ظلمت میں بدل گیا۔ اور وہ صورت ایک دھواں سا
 بن گئی۔ اور پھر آواز آئی اے عبدالقادر! میں شیطان ہوں
 تم میرے اس داؤ سے اپنے علم و فضل کی وجہ سے نکل گئے
 ورنہ میں اس داؤ سے ستر اہل طریق کو گمراہ کر چکا ہوں۔

بہجتہ الاسرار الشیخ نوزالدین ابی الحسن الشافعی ص ۱۳۱

سبق :- شیطان بڑا عیار و مکار اور فریب کار ہے۔ لوگوں
 کو گمراہ کرنے کے لیے مختلف بھیس بدل کر آتا ہے۔ حتیٰ کہ "خدا"
 بھی بن کر آ جاتا ہے۔ اس کے داؤ اور فریب سے بچنے
 کے لیے علم و فضل درکار ہے۔ بغیر علم و فضل کے، طریقت
 کے میدان میں قدم رکھنا سہل نہیں۔ بعض بے علم اہل طریق
 اس جال میں پھنس جاتے ہیں۔ آج اگر کوئی برائے نام
 "پیر" نماز، روزہ وغیرہ احکام شریعت کو غیر ضروری بنائے
 اور دل کی نماز، دل کا روزہ یا دل کی وارٹھی قسم کے
 الفاظ سنا تا پھرے، تو سمجھ لیجئے، یہ شیطان کے اسی داؤ
 میں آچکا ہے۔ اگر اسے علم حاصل ہوتا تو وہ شیطان کے
 ان اسباق پر کان نہ دھرتا۔ اور "اعوذ باللہ" پڑھ کر شیطان
 ملعون کو بھگاتا۔ اور اسے بتاتا کہ یہ دل کی نماز وغیرہ

کوئی چیز نہیں۔ نماز وہی ہے جو حضور صلی اللہ علیہ وسلم نے پڑھی
 صحابہ کرام نے پڑھی۔ اہل بیت عظام نے پڑھی اور جو امام حسین
 رضی اللہ عنہ نے ترویغ پڑھی۔ ایک ڈاڑھی منڈھے پیر نے
 کہا کہ ڈاڑھی دل کی چابی ہے۔ ایک صاحب نے کہا۔ پیر صاحب!
 مرغ کی ہڈیاں تک چبا جانے کے لیے تو آپ ڈاڑھ منہ کی
 چاہتے ہیں اور ڈاڑھی منہ کی نہیں دل کی بتاتے ہیں۔ اگر ڈاڑھی
 دل میں ہونی چاہیے تو ڈاڑھ بھی دل میں ہونی چاہیے۔ اگر ڈاڑھ
 کا منہ میں ہونا ضروری ہے تو ڈاڑھی کا بھی منہ پر ہونا ضروری ہے۔
 ایسے گمراہوں سے یہ بھی کہا جا سکتا ہے کہ پیر صاحب روٹی
 بھی تنور کی نہ کھایا کریں، نور کی کھایا کریں۔ دیکھیں! پھر پیر
 صاحب پر کیا گزرتی ہے۔ خوب یاد رکھیے کہ ایسے لوگ
 خود بھی گمراہ اور دوسروں کو بھی گمراہ کرنے والے ہیں۔ بتیغ شریعت
 پر ہمارے لئے سراپا نور ہے اور خلاف شریعت چلنے
 چلانے والے براے نام پیر سلطانی فتور ہے۔

شیطان کی مایوسی

حضرت حاتم اصم رحمۃ اللہ علیہ نے ایک روز فرمایا کہ ایک روز شیطان میرے سامنے آیا اور اس نے مجھے روٹی کپڑے اور مکان کے لالچ میں پھسلانا چاہا مگر میں نے اس کو ایسا جواب دیا کہ ملعون مایوس ہو کر واپس چلا گیا۔ یا رسول نے پوچھا اس نے کیا کہا تھا اور آپ نے کیا جواب دیا تھا فرمایا شیطان نے مجھ سے کہا کہ تو کیا کھائے گا۔

میں نے جواب دیا۔ موت!

اس نے کہا۔ پہنے گا کیا؟

میں نے کہا۔ کفن!

اس نے پھر کہا۔ رہو کے کہاں؟

میں نے کہا۔ قبر میں!

میرے یہ جواب سن کر شیطان بولا۔ تم تو بڑے سخت

مرد ہو۔ (تذکرۃ الاولیاء ص ۳۰)

سبق: شیطان کے حربوں میں سے ایک حربہ روٹی

کپڑے اور مکان کالا لچ دینا بھی ہے۔ یہ ملعون روٹی کپڑے اور مکان کالا لچ دے کر ایمان اڑا دیتا ہے۔ جو بد نصیب لوگ ہیں۔ وہ اس لالچ میں بھنس جاتے ہیں اور اپنا ایمان گنوا بیٹھتے ہیں۔ لیکن خوش نصیب افراد شیطان کا روٹی کپڑے اور مکان کا نعرہ نہیں سنتے اور اپنے ایمان کی حفاظت کرتے ہیں اور شیطان کو ایسے مضبوط لوگوں سے بڑی مایوسی ہوتی ہے۔ اور اُسے مانتا پڑتا ہے۔ کہ اگرچہ ایسے لوگوں کا مکان کچا ہے۔ لیکن ایمان پکا ہے۔ پہلے دور کے لوگوں اور آج کل کے لوگوں میں ایک فرق یہ بھی ہے کہ پہلے لوگوں کے مکان کچے اور ایمان پکے پکے تھے۔ مگر آج کل کے لوگوں کے مکان پکے اور ایمان کچے ہیں۔ لگے ہاتھوں ایک اور فرق بھی سن لیجئے۔ پہلے لوگوں کے مکانوں میں اگرچہ اندھیرا تھا۔ لیکن دل روشن تھے اور آج کل کو بھٹیاں نور روشن ہیں اور دلوں میں اندھیرا ہے۔

آج کل کی روشنی نے کر دکھائے کا ادو
گھر کو روشن کر دیا دل میں اندھیرا گیا

حکایت نمبر ۲۲

شیطان اور شعاع معرفت

حضرت ابو سعید خمری رضی اللہ عنہ نے ایک مرتبہ خواب میں شیطان کو دیکھا۔ آپ اپنا ڈنڈا لے کر مارنے کے لیے دوڑے۔ شیطان نے کہا، اے ابو سعید! میں ان ڈنڈوں و نڈوں سے نہیں ڈرتا۔ ہاں میں اگر ڈرتا ہوں۔ تو عارف باللہ کے دل میں عرفان کا جو سورج ہے۔ اس سورج سے چپ کوئی شعاع معرفت نکلتی ہے۔ تو اس شعاع سے میں بہت ڈرتا ہوں۔

(روح البیان ص ۱ ج ۱)

سبق :- اللہ تعالیٰ کا عرفان ایک ایسی عظیم الشان دولت و طاقت ہے کہ اس پایہ کی اور کوئی دولت و طاقت نہیں۔ شیطان کو بھگانے کے لیے ٹھنڈا، بندوق یا کوئی بم کارآمد نہیں۔ کسی مرد حق آگاہ کی ضرب معرفت ہی اسے کچل سکتی ہے۔ یہی وجہ ہے کہ مغرب و اے مادی ہتھیار لکھنے کے باوجود شیطان کو نہیں بھگا سکے۔ بلکہ وہ اور بھی ان

پر سوار ہے۔ ہاں جو "عارف باللہ" ہیں۔ انہوں نے شیطان کو کچل دیا ہے۔ مغرب میں اور سب کچھ ہے کہیں عارف باللہ، کوئی نہیں۔ ہاں وہاں ہر ایک آنکھوں کا بلا ضرور ہے۔

حکایت نمبر ۲۳

شیطان کی پیخ

خدا تعالیٰ نے جب نماز کا حکم نازل کیا تو شیطان نے ایک دردناک پیخ ماری۔ اُس کی پیخ کی آواز سن کر اُس کا سارا لشکر اُس کے پاس جمع ہو گیا۔ شیطان نے پریشانی کے عالم میں اُن سے نماز فرض ہونے کا ذکر کیا۔ شیطان نے کہا۔ جہاں تک تم سے ہو سکے، لوگوں کو تم نماز کے اوقات سے روکو اور کسی ایسے دھندے میں انہیں مشغول رکھو۔ جس سے انہیں نماز پڑھنے کی فرصت ہی نہ ملے۔ شیبا طین بولے اور اگر تم سے ایسا نہ ہو سکے تو پھر؟ شیطان نے کہا۔ تو پھر یوں کرو کہ جب کوئی شخص نماز پڑھنے کے لیے کھڑا ہو تو تم میں سے چار شیطان

اس کے گرد کھڑے ہو جائیں۔ دائیں جانب کھڑا ہونے والا یوں کہے کہ ذرا اپنی دائیں جانب دیکھ، اور بائیں طرف کھڑا ہونے والا یوں کہے کہ ذرا اپنی بائیں جانب دیکھ۔ اوپر کی طرف کھڑا ہونے والا یوں کہے ذرا اوپر آسمان کی طرف دیکھ اور نیچے کی طرف کھڑا ہونے والا اُسے نیچے دیکھنے کی رغبت دلائے۔ اور جلدی جلدی نماز پڑھنے کا وسوسہ دل میں ڈالو۔ اور خوب یاد رکھو۔ اگر اتنی کوشش کے باوجود وہ برابر نماز پڑھنے میں مشغول رہا تو ہمارا پیرہ عرق ہو جائیگا کیونکہ خدا تعالیٰ اُسے بخش دے گا۔ رنہ ہتہ المجالس ص ۹۲ ج ۱

سبق ۱۔ نماز کا حکم سن کر شیطان چیخ اٹھتا تھا۔ اب بھی وہ نماز کا نام اور اُس کے احکام سن کر چیخ اٹھتا ہے۔ اور نماز کا بیان کرنے والوں کو برا سمجھتا ہے۔ اذان چونکہ نماز کی طرف بلاتی ہے۔ اس لیے اذان بھی شیطان کے لیے پیامِ موت ہے۔ حدیث شریف میں آتا ہے کہ اذان کی آواز سن کر شیطان بھاگ جاتا ہے۔ شیطان چونکہ سجدہ نہ کرنے کے باعث مردود ہوا تھا۔ اس لیے وہ چاہتا ہے کہ اور لوگ بھی نماز سے غافل رہ کر سجدہ نہ کر سکیں۔ اور اس کے ساتھی بن جائیں۔ چنانچہ وہ اسی مقصد کے لیے وہ چاہتا ہے کہ لوگ دنیاوی دھندوں میں مشغول ہو جائیں۔

اور نماز پڑھنے کو نہ جائیں مسلمانوں کو چاہیے کہ وہ اذان کی آواز سن کر فوراً نماز کے لیے دوڑ پڑیں اور شیطان کو جھٹک کر رکھ دیں۔

نماز می کے دائیں بائیں اور نیچے اوپر شیطان ہوتے ہیں جو نماز می کو وسوسوں میں مبتلا کر کے اس کے خشوع و خضوع کو خراب کرنا چاہتے ہیں۔ لیکن مسلمان ان کے وسوسوں کی پرواہ نہ کرتے ہوئے نماز میں مشغول رہتا ہے اور شیطان کا بیڑا عرق کر دیتا ہے۔

حکایت نمبر ۲۲

رحمن اور شیطان

خدا تعالیٰ نے شیطان کو مردود فرما دیا تو شیطان نے کہا:

لَا قُودَ لَنَا لَكَ الْمُسْتَقِيمُ ثُمَّ
لَا يَسْتَهْمُ مِنْ بَيْنِ أَيْدِيهِمْ وَمِنْ خَلْفِهِمْ
وَعَنْ أَيْمَانِهِمْ وَعَنْ شَمَائِلِهِمْ۔ (پ ۹۴)

میں ان بندوں کے گمراہ کرنے کو تیری سیدھی راہ پر بھیڑ

جاؤں گا۔ پھر ان بندوں پر آگے سے بھی حملہ کروں گا۔ پیچھے سے بھی اور دائیں بائیں سے بھی ان پر حملہ کروں گا۔ شیطان نے چاروں طرف سے گھیر کر بنی آدم کو گمراہ کرنے کا اعلان کر دیا اور چاروں طرف پر قبضہ جما لیا تو فرشتوں کے دلوں میں رقت پیدا ہوئی اور انہوں نے عرض کیا۔ الہی! شیطان مردود نے بنی آدم کو گمراہ کرنے کے لیے چاروں سمتوں پر قبضہ کر لیا ہے۔ اس مردود سے دو سمتیں رہ گئی ہیں۔ نیچے کی اور اوپر کی۔ فرمایا چار سمتیں اس کی اور دو میری۔ وہ چاروں طرف سے میرے بندے کو گمراہ کرنے کو آجائے۔ لیکن میرا بندہ جب نادوم ہو کر سر مسجد سے میں نیچے ڈال دے گا۔ اور طلب مغفرت کی خاطر دعا کے لیے ہاتھ اوپر اٹھائے گا۔ تو میں اس کے سب گناہ معاف کر دوں گا۔ (نزہۃ المجالس ص ۲۴ ج ۲)

سبق :- سلطان ہماری چاروں طرف موجود ہے اور وہ ملعون ہمیں گمراہ کرنے کے لیے انتہائی کوشش کرتا ہے اور یہ اللہ کی خاص رحمت ہے کہ اس نے شیطان کے اس داؤ سے بچنے کے لیے ہمارے لیے دو سمتیں مقرر فرمادی ہیں۔ اوپر کی اور نیچے۔ پس مسلمانوں کو چاہیے کہ وہ ہمیشہ نماز پڑھتے رہیں اور اپنے عفو رحیم رب سے

گناہوں کی معافی کے لیے دُعا مانگتے رہیں۔ اس طرح ، شیطان کا داؤد فیل ہو جاتا ہے اور وہ خائب و خاسر رہ جاتا ہے۔ بڑے ہی بد نصیب ہیں وہ لوگ جنہوں نے کبھی نماز نہیں پڑھی۔ اور اپنے رب سے کبھی دُعا نہیں مانگی۔ ایسے لوگ شیطان کے چو طرفہ جال میں پھنس چکے ہیں۔ اس جال سے نکلنے کی یہی صورت ہے کہ سر سجد سے میں نیچے گرا ہوا رہا پھر دعا کے لیے اوپر اٹھے ہوں۔

بزرگان دین نے یہاں ایک اور بات بھی لکھی ہے۔ فرماتے ہیں کہ شیطان نے گمراہ کرنے کے لیے آگے پیچھے اور دائیں بائیں چاروں طرف سے حملہ کرنے کا اعلان کیا ہے اور نیچے اوپر کی دو سمتیں اس سے رہ گئی ہیں۔ تو گویا یہ دو سمتیں محفوظ ہیں۔ لیکن اوپر کی طرف ہر وقت دیکھتے رہنا مشکل ہے۔ اس لیے سب سے زیادہ سلامتی والی سمت نیچے کی سمت ہے۔ باقی آگے پیچھے، دائیں بائیں ان کی طرف دیکھنے میں انسان اکثر فتنے میں مبتلا ہو جاتا ہے۔ اسی لیے اللہ تعالیٰ نے فرمایا ہے کہ :-

قُلْ لِبَسْمِ اللَّهِ يُفْضَلُ مِنْ أَنْ يَبْصُرَ بِهِمْ -

مومنوں سے فرما دیجیے کہ وہ اپنی نگاہیں نیچی رکھا کریں۔

حکایت نمبر ۲۵

شیطان کو خدا کا نواب

حضرت صلی اللہ علیہ وسلم فرماتے ہیں کہ شیطان کو خدا
تعالیٰ نے جب مردود فرما دیا تو شیطان نے اللہ تعالیٰ
سے کہا۔

وَعِذَّتِكَ يَا مَرْيَمُ لَا أُبْرِحُ أُنْفُوحِي عِبَادَكَ
مَا دَامَتْ أَرْوَاحُهُمْ فِي أَبْجَارِهِمْ۔

اے رب! مجھے تیری اس عزت کی قسم! جب تک تیرے
بندے زندہ رہیں گے میں انہیں گمراہ کرتا رہوں گا۔

شیطان کی اس بکو اس کا جواب خدا تعالیٰ نے یہ دیا۔

وَعِذَّتِي وَجَلَّ لِي وَ إِمْرَاتِي فَمَكَانِي لَا يَزَالُ
أَعْفِرُ لَهُ مَا اسْتَغْفَرُونِي۔

مجھے میری عزت و جلال اور میری بلندی کی قسم! کہ میں اپنے
بندوں کو جب بھی وہ مجھ سے استغفار کریں گے۔ میں

بخش دوں گا۔ (مشکوٰۃ شریف ص ۱۹۶)

سبق :- شیطان ہمارا بڑا دشمن ہے کہ مرتے دم تک

یہ ہمارا پیچھا نہ چھوڑنے کی قسم کھا چکا ہے۔ اور خدا تعالیٰ ہم پر بڑا ہی مہربان ہے کہ مرتے دم تک اس نے اپنا دروازہ مغفرت و رحمت ہمارے لیے کھلا رکھنے کا اعلان فرما دیا ہے۔ پھر کس قدر ظلم ہو گا۔ اگر اپنے مہربان خدا کی تو نافرمانی کریں اور اپنے ازلی دشمن شیطان کی پیروی کرنے لگیں، مسلمانوں کو چاہیے کہ وہ بھی شیطان ملعون سے بچنے کا اور اس کا کھانا مننے کا عہد کر لیں۔

اس حدیث پاک سے یہ بھی معلوم ہو گیا کہ یہ جو ایک جعلی وصیت نامہ کسی شیخ احمد نامی کی طرف سے اکثر شائع ہوتا رہتا ہے۔ جس میں یہ اعلان ہوتا ہے کہ عنقریب توبہ کا دروازہ بند ہونے والا ہے۔ یہ بالکل غلط اور کسی دشمن دین کی کارستانی ہے۔ کیونکہ جب خدا تعالیٰ توبہ فرماتا ہے کہ توبہ کا دروازہ میں نے ہمیشہ کے لیے کھلا رکھا ہے تو یہ کیسے ہو سکتا ہے کہ وہ عنقریب بند ہونے والا ہو۔ مسلمان کو ایسے جھوٹے پروپیگنڈہ سے متاثر نہ ہونا چاہیے۔ اور اللہ کی رحمت سے کبھی نا امید نہ ہونا چاہیے اور اس کی رحمت و مغفرت کو پانے کے لیے جلدی توبہ کر لینی چاہیے۔

شیطان کی گھبراہٹ

حضور صلی اللہ علیہ وسلم کی بعثت طیبہ سے پہلے شیاطین اور جنات نے آسمان کے نزدیک اپنے ٹھکانے بنا رکھے تھے۔ وہاں پہنچ کر آسمانی باتیں ملائکہ سے سن سن کر آیا کرتے تھے۔ پھر ان باتوں میں بہت سا جھوٹ ملا کر کامیوں سے کہا کرتے تھے اور کامیوں وہی باتیں لوگوں سے کہتے تھے۔ اس طرح بعض ان ہوئی باتوں کا زمین پر چرچا ہو جاتا حضور صلی اللہ علیہ وسلم کی نبوت کا اظہار ہوا اور آپ کو خدا تعالیٰ نے نبوت عطا فرمائی تو دفعتاً سارے شیاطین اور جنات آسمان سے روک دیئے گئے۔ پھر کیا مجال تھی کہ کوئی آسمان کے قریب بھی جاسکے۔ اور اگر کوئی چلا بھی گیا تو فوراً شعلے آگ کے اس پر مارے گئے۔ ایک دن سارے شیاطین اور جنات اکٹھے ہو کر شیطان کے پاس آئے۔ اور کہا کہ کیا سبب سے جو اب ہم آسمان تک نہیں چل سکتے شیطان نے کہا کہ ضرور کوئی نہ کوئی حادثہ روئے زمین پر واقع

ہوا ہے۔ اسی کے سبب تم آسمان تک جانے سے روکے
 گئے ہو۔ اب تم تمام روئے زمین پر پھر جاؤ۔ اور ساری
 زمین کے ایک ایک شہر، ایک ایک گاؤں، ایک ایک
 آبادی سے مٹھی مٹھی خاک اٹھا کر میرے پاس لاؤ۔ تاکہ
 تم کو میں یہ بتا دوں کہ کونسی جگہ نیا واقعہ اور تازہ حادثہ
 ہوا ہے۔ یہ سن کر شیاطین اور جنات روئے زمین
 ہر جگہ کی مٹی شیطان کے پاس لے گئے۔ شیطان جگہ
 جگہ کی مٹی سونگھتا، اور پھینک دیتا اور کہتا جاتا کہ اس جگہ
 کوئی نئی بات نہیں ہوئی، جس وقت ایک جن نے تمام
 یعنی مکہ معظمہ کے جنگل کی خاک لاکر وی اور وہ خاک شیطان
 نے سونگھی تو گھبرا کر بولا کہ اسی زمین میں ہے۔ جو کچھ ہے یہ
 جاؤ۔ ارض تمامہ کی طرف جاؤ اور خبر لاؤ کہ وہاں کیا نئی
 بات ہوئی ہے۔ شاید کوئی نبی مبعوث ہو کر اس زمین
 پر آ گیا ہے۔ شیطان نے خبر لانے کے لیے فوجوں کو جو
 اپنی قوم میں سردار اور محترم تھے۔ اور جو نصیبین کے رہنے
 والے تھے مکہ معظمہ کی طرف بھیجا اور حکم دیا کہ تم وہاں
 جا کر خبر لاؤ کہ وہاں کیا ہوا ہے۔ جب یہ جنات حجاز
 کے میدان میں عکاظہ بازار کے قریب کھجوروں کے درختوں
 کے نیچے پہنچے تو وہاں دیکھا کہ ایک لوزانی چہرے والے

بزرگ چند آدمی اپنے ساتھ لے کر ہاتھ باندھے کھڑے کچھ پڑھ رہے ہیں۔ یہ جنات ان کے قریب آئے اور آپس میں کہا کہ دیکھو یہی وہ بات ہے جس کے سبب ہم آسمان تک جانے سے روکے گئے ہیں۔ ایک نے کہا کہ خاموش رہو، اور سناؤ کہ یہ کیا فرماتے ہیں یہ حضور صلی اللہ علیہ وسلم تھے۔ جو صحابہ کرامؓ کے ساتھ صبح کی نماز پڑھ رہے تھے۔ عین قرات کے وقت یہ جنات حاضر ہوئے اور نہایت خاموشی سے اور بڑے ادب سے قرآن مجید کو سنا۔ صبح کا وقت لوزانی اور قرآن مجید کی تلاوت۔ پھر بھی وہ زبان سیدالانبیاء سے ہزار ہا ملائک اس تلاوت کو لے کر آسمان پر چڑھ جاتے تھے۔ قرآن پاک کی اس تلاوت کو سن کر ان جنات کے دلوں پر بہت اثر ہوا، آئے تھے۔ یہ شیطان کے مجنوں بن کر مگر یہاں حالت ہی کچھ اور ہو گئی۔ وہیں کھڑے کھڑے مشرف باسلام ہو گئے۔ جس کو خدا تعالیٰ نے اپنے قرآن پاک میں اس طرح بیان فرمایا ہے

قُلْ اُدْعِ اِلَىٰ اٰتِهٖ اَسْتَمِعْ نَفَرًا مِّنَ الْجِنِّ فَقَالُوۡا
 اِنَّا سَمِعْنَا قُرْاٰنًا عَجَبًا يَّهْدِيۡ اِلَى الرُّشْدِ
 فَاٰمَنَّا بِهٖ

یعنی ایک گروہ جنات نے قرآن مجید سنا تو بوسے ایسا

کلام پاک کبھی ہم نے نہیں سنا تھا۔ یہ ہدایت مآب کلام ضرور
 خدا کا کلام ہے۔ ہم ایمان لے آئے خدا پر۔
 یہ شیطان کے مخبر جنات مسلمان ہو گئے حضور صلی اللہ
 علیہ وسلم نے انہیں مسلمان کر کے پھر انہیں اپنی قوم میں تبلیغ
 اسلام کے لیے روانہ فرما دیا۔

د مسلم ولسنائی۔ بحوالہ معنی الواعظین ص ۱۲۱

سبق :- ہمارے حضور صلی اللہ علیہ وسلم کی نبوت نے
 شیطانوں اور جنوں کی کارستانیوں اور شیطانوں کا
 خاتمہ کر دیا اور شیطانوں کو جو رسائی حاصل تھی۔ وہ باقی
 نہ رہی۔ آپ کی نبوت کے اظہار سے شیطان گھبرا اٹھا۔
 معلوم ہوا کہ حضور کی تشریف آوری اور آپ کی نبوت
 کے تذکرہ سے صرف شیطان اور اس کا لشکر ہی گھبراتا ہے
 اور جو ایمان والے ہیں، وہ خوش ہوتے ہیں۔ یہ بھی معلوم
 ہوا کہ ہمارے حضور صلی اللہ علیہ وسلم کی تشریف آوری سے
 سرزمین ہمامہ میں وہ عظمت و برکت اور خوشبو پیدا ہو
 گئی کہ شیطان تک کو بھی خاک مقدس سونچ کر حضور
 کی تشریف آوری کا پتہ چل گیا اور یہ بھی معلوم ہوا کہ قرآن
 پاک بڑا ہی پڑنا تیر کلام سے کہ جنوں کے دلوں پر بھی اثر
 پیدا کر دیتا ہے۔ اگر آج کوئی برائے انسان اس کلام

سے متاثر نہ ہو۔ تو وہ نہ انسان ہے نہ جن بلکہ اُولٰٓئِكَ الْاَنْعَام
 بَلْ هُمْ اَضَلُّ کے مصداق ہے اور یہ بھی معلوم ہوا کہ کلام
 کے موثر ہونے کے لیے کوئی موثر منہ بھی چاہیے۔ اگر آج
 ہم قرآن پڑھیں اور اس کا اثر ہوتا معلوم نہ ہو تو کلام کی
 تاثیر کا تصور نہیں۔ جس منہ سے وہ کلام پڑھا گیا، یہ اس کے
 منہ کی تقصیر ہے۔ جیسے کارتوس میں طاقت تو بہت ہوتی
 ہے۔ لیکن اس کارتوس کی طاقت کے اظہار کے لیے بندوق
 کا منہ درکار ہے۔ اور اگر اس کارتوس کو ہاتھ میں پکڑ کر
 کسی پرندے پر دے ماریں تو کارتوس کا کچھ اثر ظاہر نہ
 ہوگا۔ اسی طرح قرآن پاک کی تاثیر کے لیے منہ ایسا ہو جو
 جو حلال و طیب لقمے کھانے والا اور سچ بولنے والا ہو۔ تو
 پھر اس کا اثر ظاہر ہوتا ہے۔ اور یہ کلام خدا، جب رسول
 خدا کے منہ سے نکلے تو پھر اس کا اثر وہی ہونا چاہیے، جس
 کا مظاہرہ جنوں کے دلوں میں انقلاب کی صورت میں ہوا۔

حکایت نمبر ۲۷

مسعر شیطان اور سمح جن

حضرت عامر بن ربیعہ رضی اللہ عنہ فرماتے ہیں کہ ایک روز ہم حضور صلی اللہ علیہ وآلہ وسلم کے ساتھ مکہ میں تھے کہ پہاڑوں پر سے آواز آئی۔ لوگو! محمد پر چڑھائی کر کر دو۔ حضور صلی اللہ علیہ وسلم نے فرمایا۔ یہ شیطان کے لشکر کا ایک شیطان ہے، اور جو شیطان کسی نبی پر چڑھائی کرنے کا اعلان کرتا ہے، وہ ضرور مارا جاتا ہے۔ کھوڑی دیر کے بعد حضور صلی اللہ علیہ وسلم نے فرمایا۔ میرے ایک غلام جن نے، جس کا نام سمح تھا اور میں نے اس کا نام۔ عبد اللہ رکھا ہے، شیطان کو مار ڈالا ہے۔ چنانچہ پھر ہمیں پہاڑ پر سے آواز آئی۔

نَحْنُ قَتَلْنَا مُسْعِرًا

ہم نے مسعر کو مار ڈالا۔

(حجۃ العالمین للبنہانی ص ۱۹۱)

سبق :- بنی کادسٹن ذلیل و خوار ہوتا ہے۔ اور شیطان

کو بنی سے بڑی عداوت ہوتی ہے۔ وہ بنی کا نام تک سننے کے لیے تیار نہیں ہوتا۔ لیکن یہ ملعون بنی کے غلام کے ہاتھوں ذلت کا شکار ہو کر مٹ جاتا ہے۔ اور یہ بھی معلوم ہوا کہ ہمارے حضور صلی اللہ علیہ وسلم کے جائزہ نہ صرف انسان ہی ہیں۔ بلکہ آپ پر اپنی جانیں فدا کرنے والے جن بھی ہیں اور ہمارے رسول رسول الجن والانس ہیں۔ صلی اللہ علیہ وآلہ واصحابہ اجمعین :

حکایت نمبر ۲۸

شیطان اور ایوب علیہ السلام

شیطان نے ایک روز حضرت ایوب علیہ السلام کو عبادت کرتے دیکھا تو حسد کی آگ میں جلنے لگا۔ اور بڑی کوشش کی کہ وہ حضرت ایوب علیہ السلام کو عبادت سے روک سکے۔ مگر ایسا نہ کر سکا۔ ایک روز خدا تعالیٰ سے کہنے لگا۔ الہی! ایوب جو تمہاری اتنی عبادت کرتا ہے، اس کی وجہ یہ ہے کہ تو نے اُسے مال و دولت اور اولاد کثرت سے دے رکھی ہے۔ اور اُسے صحت بھی

دی ہے۔ اگر اس پر کچھ تکالیف بھی نازل ہوں تو وہ تمہاری عبادت بھی نہ کرے۔ خدا تعالیٰ نے فرمایا۔ مردود! یہ تمہارا غلط خیال ہے۔ جاؤ میں تمہیں اختیار دیتا ہوں، تم میرے ایوب کے مال و جان اور اولاد پر تصرف کر سکتے ہو تم جو چاہو کر کے دیکھ لو چنانچہ شیطان نے پہلے روز تو حضرت ایوب علیہ السلام کی اولاد کو ہلاک کر دیا۔ حضرت ایوب علیہ السلام اس روز صبر و شکر کر کے اور بھی زیادہ عبادت میں مشغول رہے۔ پھر دوسرے دن شیطان نے آپ کے مال کو آگ لگا کر سارا مال تباہ کر دیا۔ حضرت ایوب علیہ السلام نے صبر و شکر کر اس روز اور بھی زیادہ عبادت کی اور یوں کہا، کہ یہ سب کچھ اللہ کی عطا اور اس کی امانت تھی، وہ اپنی چیز لے گیا۔ پھر ہم کون جو شکوہ کریں۔ تیسرے روز شیطان نے حضرت ایوب علیہ السلام کے جسم اقدس پر پھونک ماری تو آپ کے جسم پر زخم ہو گئے اور تمام جسم زخمی ہو جانے کے بعد بھی آپ کی عبادت میں کچھ مرق نہ پڑا۔ شیطان یہ صورت حال دیکھ کر مایوس ہو گیا۔ اور اسے ماننا پڑا کہ اللہ کے پیغمبر پر اس کا کوئی داؤ چل ہی نہیں سکتا۔ خدا تعالیٰ نے پھر حضرت ایوب علیہ السلام کو شفا بھی دے دی اور مال و اولاد بھی کثرت سے عطا فرمادی:-

دروس الفائق ص ۲

سبق :- شیطان یہ چاہتا ہے کہ اللہ تعالیٰ کے بندے مصیبتوں میں گھریں۔ اور اپنے اللہ کی شکایت کر کے اس کی یاد سے غافل ہو جائیں۔ لیکن جو اللہ کے خاص بندے ہیں۔ وہ سکھ اور دکھ دونوں حالتوں میں اپنے اللہ کو یاد کیساں کرتے ہیں۔ اور اپنے خالق کو کبھی نہیں بھولتے اور جو لوگ شیطان کے داؤں میں آجاتے ہیں وہ ذرا سی تکلیف میں پڑ کر اپنے خدا کی شکایت کرنے لگتے ہیں۔ ایسے کسی شخص کو اگر بیمار بھی ہو جائے تو وہ کہنے لگتا ہے۔ خدایا! اس شہر میں کوئی اور نہ تھا، جسے تو بخار میں مبتلا کرتا۔ کیا بخار کے لیے میں ہی رہ گیا تھا۔؟ اس قسم کے کلمات کہلو اگر شیطان خوش ہوتا ہے۔ لیکن اللہ کے مقبول بندے، خدا تعالیٰ کی طرف سے آئی ہوئی ہر بلا کو "ہر چہ زد دوست نکوست" کہہ کر خوشی سے برداشت کرتے ہیں اور گویا یہ شعر پڑھتے ہوئے نظر آتے ہیں۔

لشور و نصیب دشمن کہ شور و ہلاک تیغیت

سر دوستاں سلامت کہ تو تیغ آزمائی

اسی پاکیزہ جذبے کا مظاہرہ ایوب علیہ السلام نے فرمایا اور ان اللہ کے پیغمبروں علیہم السلام کی ابتدا میں اویبا کے کلمے نے بھی اس جذبے کا مظاہرہ فرمایا۔ حضرت عثمان رضی اللہ عنہ

اور حضرت امام حسین رضی اللہ عنہ کی شہادت بھی اسی جذبہ
مقدسہ کا مظاہرہ تھی۔

حکایت نمبر ۲۹

شیطان اور صحابہ کرامؓ

حضور صلی اللہ علیہ وآلہ وسلم جب مبعوث ہوئے، تو
شیطان نے اپنا لشکر حضور صلی اللہ علیہ وسلم کے صحابہؓ کے
پاس بھیجنا شروع کیا۔ شیطان کا لشکر ان کے پاس جا تا اور
نا سرا و ما یوس لوٹ آتا اور وہ اپنی کاروائی کے دفتر
سادہ ہی واپس لے آتے۔ کچھ ان میں لکھنا ہوتا۔ شیطان کے
ان سے پوچھا کہ تم کو کیا ہو گیا، اس قوم پر کچھ بھی حملہ نہ کر سکے
انہوں نے جواب دیا ہم نے ایسے لوگ آج تک نہیں دیکھے۔
شیطان نے کہا اچھا انہیں رسنے دو۔ عنقریب ان لوگوں
کو دنیاوی فتوحات حاصل ہوں گی۔ اس وقت ہم اپنا مطلب
نکال سکیں گے۔ (تلبیس ابلیس ص ۴۴)

سبق :- صحابہ کرام علیہم الصلوٰۃ سے شیطان مایوس

ہو چکا ہے۔ جو پاک لوگ حضور صلی اللہ علیہ وآلہ وسلم کی پاکیزہ صحبت پا چکے ہوں، ان پر شیطان کیسے غلبہ پاسکتا ہے؟ دنیاوی فتوحات کے وقت وہ اس امید پر رہا۔ کہ اس وقت ہم اپنا مطلب نکال سکیں گے۔ مگر وہ کسی وقت بھی ان سے اپنا مطلب نہ نکال سکا۔ ہاں! شیطان کی اس امید سے اتنا معلوم ہو گیا کہ یہ ملعون دنیاوی فتوحات کے وقت اپنا مطلب نکالنے کی کوشش کرنے لگتا ہے۔ لیکن اللہ و اے ہر حال میں اُسے مایوس ہی لٹاتے ہیں۔

حکایت نمبر ۳

شیطان اور معاویہؓ

حضرت امیر معاویہ رضی اللہ عنہ آرام فرما تھے کہ فجر کی نماز کے وقت کسی نے آواز دی کہ معاویہ! اٹھو جماعت کے ساتھ نماز ادا کرو ورنہ جماعت رہ جائے گی۔ حضرت معاویہؓ اٹھے اور آپ نے چاروں طرف دیکھا۔ مگر جگانے والا

نظر نہ آیا۔ آپ نے پوچھا۔ اے جگانے والے! تم ہو کون؟ جواب ملا کہ میں شیطان ہوں۔ آپ نے حیران ہو کر پوچھا کہ شیطان کا نماز باجماعت پڑھنے کے لیے جگانا بڑے تعجب کی بات ہے۔ پہلے تم یہ بتاؤ کہ تم اس امر نیک کی ترغیب کس نیت سے دے رہے ہو؟ شیطان کا کام تو سلانا ہے۔ نہ کہ نماز کے لیے جگانا بڑے تعجب کی بات ہے پہلے تم یہ بتاؤ۔ شیطان نے کہا۔ جناب بات دراصل یہ ہے کہ پچھلے مہینہ بھی آپ کی جماعت رہ گئی تھی۔ اور آپ جماعت رہ جانے کے باعث بہت روئے تھے۔ میں نے ملائکہ رحمت کو آپس میں کہتے ہوئے سنا تھا کہ خدا نے معاویہ کا یہ رونا پسند فرما کر معاویہ کو ستر جماعت کا ثواب دے دیا ہے۔ تو اے معاویہ! آج بھی تم سو رہے تھے۔ تو میں ڈرا کہ آج بھی اگر تمہاری جماعت رہ گئی۔ تو تم نے اگر پھر رونا شروع کر دیا تو خدا تعالیٰ پھر تمہیں ستر جماعت کا ثواب دے گا۔ اس لیے میں جگانے آیا ہوں۔ تاکہ جماعت کے ساتھ نماز پڑھ کر ایک ہی جماعت کا ثواب لو۔

(منہوی شریف)

سبق :- شیطان بڑا مکار و چالاک ہے۔ یہ بعض اوقات نیک کاموں کی ترغیب بھی دینے لگتا ہے۔ لیکن اس کی یہ حرکت

بھی اپنے کسی خاص مقصد کے لیے ہوتی ہے اور یہ ملعون
 طوے میں زہر ملا کر دیتا ہے۔ نماز باجماعت کی ترغیب
 دینا ظاہر اچھی بات ہے۔ لیکن اس میں اس کا جو مقصد تھا۔
 وہ سراسر شیطانی مقصد تھا۔ معلوم ہوا کہ شیطان بعض اوقات
 تبلیغ کے ذرائع بھی سراخجام دیتا نظر آتا ہے۔ نماز بھی
 پڑھواتا ہے، لیکن مقصد اس کا بہر حال خطرناک ہی ہوتا ہے
 اس لیے شیطان کی بظاہر نیک بات بھی ذرا سوچ سمجھ
 کر قبول کرنی چاہیے۔ اور ہر وہ شخص جو قرآن و حدیث کا درس
 دیتا نظر آئے، اسے اچھا ہی نہ سمجھ لینا چاہیے۔ بعض اوقات
 ایسا مبلغ شیطان بھی ہوتا ہے۔ یہ فقائل نماز و فضائل
 جماعت کے موضوع پر بھی بیان کرتا ہوا نظر آتا ہے۔ لہذا
 مسلمانوں کو شیطان کے اس داؤسے بھی چوکنا رہنا
 چاہیے۔

حکایت نمبر ۳۱

شیطان اور ایک عابد

بنی اسرائیل میں ایک بہت بڑا عابد تھا۔ اس کے زمانہ

میں تین بھائی تھے جن کی ایک نوجوان بہن تھی۔ اتفاقاً تینوں بھائیوں کو کہیں لڑائی پھانسی پڑا۔ ان کو کوئی ایسا شخص نظر نہ آیا۔ جس کے پاس اپنی بہن کو چھوڑ جائیں اور اس پر بھروسہ کریں، لہذا تینوں بھائیوں نے اس امر پر اتفاق کر لیا کہ بہن کو عابد کے سپرد کر جائیں۔ وہ عابد ان کی نظر میں تمام بنی اسرائیل میں پرہیزگار تھا۔ چنانچہ وہ بہن کو لے کر اس عابد کے پاس آئے۔ اور درخواست کی کہ جب تک ہم لڑائی سے واپس نہ آئیں، ہماری بہن آپ کے سایہ عافیت میں رہے۔ عابد نے انکار کیا۔ ان سے اور ان کی بہن سے خدا کی پناہ مانگی لیکن تینوں بھائیوں نے اصرار کیا اور راہب اس شرط پر مان گیا کہ اپنی بہن کو میرے عبادت خانہ کے سامنے کسی گھر میں چھوڑ جاؤ۔ چنانچہ تینوں بھائیوں نے ایسا ہی کیا اور اپنی بہن کو عابد کے عبادت خانہ کے سامنے ایک گھر میں لا اتارا اور خود چلے گئے۔ وہ لڑکی عابد کے قریب ایک مدت تک رہتی رہی۔ عابد اس کے لیے کھانا لے کر چلتا تھا اور اپنے عبادت خانہ کے دروازے پر رکھ کر کواڑ بند کر بیٹا تھا۔ اور اندر واپس چلا جاتا تھا۔ اور لڑکی کو آواز دیتا تھا۔ وہ اپنے گھر سے آکر کھانا اٹھا کر لے جاتی تھی۔ کچھ دنوں کے بعد شیطان نے عابد کے دل میں یہ خیال پیدا کیا کہ لڑکی دن کو اپنا کھانا لینے کے لیے

گھر سے نکلتی ہے۔ کہیں ایسا نہ ہو کہ کوئی اسے دیکھ کر اس پر دست اندازی کرے اور اس کی عصمت خراب کرے بہتر یہ ہے کہ میں خود اس کا کھانا اس کے دروازے پر رکھ آیا کروں گا۔ اس میں مجھے اجر بھی بہت ملے گا۔ الغرض وہ عابد اب خود کھانا لے کر اس کے گھر جانے لگا۔ کچھ دنوں کے بعد شیطان پھر اس کے پاس آیا اور اسے اس بات پر ابھارا کہ اگر تم اس لڑکی سے بات چیت کیا کرو۔ تو لڑکی کی وحشت دور ہوگی۔ اور یہ بڑا نیک کام ہوگا۔ چنانچہ وہ عابد اب اس لڑکی سے کلام بھی کرنے لگا۔ اور اپنے عبادت خانہ سے اتر کر اس کے گھر جانے لگا۔ اور دن بھر باتیں کرنے لگا۔ دن کو لڑکی پاس رہتا۔ اور رات کو اپنے عبادت خانہ میں آجاتا۔ کچھ عرصہ کے بعد شیطان نے عابد پر لڑکی کی خوبصورتی کا جال پھینکا اور ایک روز عابد نے لڑکی کے زانو اور رخسارہ پر ہاتھ مارا۔ اس کے بعد شیطان برابر اسے اکساتا رہا۔ حتیٰ کہ اسے اس سے ملوث کر دیا۔ لڑکی نے ایک لڑکا جنا۔ پھر شیطان عابد کے پاس آیا اور کہنے لگا۔ اگر لڑکی کے بھائی آگے تو تم کیا کرو گے؟ میں ڈرتا ہوں کہ تم بڑے ذلیل ہو گے۔ تم ایسا کرو کہ کہ اس بچے کو زمین میں گاڑ دو۔ عابد نے ایسا ہی کیا۔ پھر شیطان نے عابد سے کہا کہ مجھے شبہ ہے کہ یہ لڑکی اپنے بھائیوں سے

سارا قصہ بیان کر دے گی۔ لہذا اسے بھی ذبح کر کے بچے کے ساتھ دفن کر دو۔ الغرض عابد نے بچے کے ساتھ لڑکی کو بھی ذبح کر کے دفن کر دیا۔ اور خود عبادت خانہ میں جا کر عبادت کرنے لگا۔ ایک مدت کے بعد لڑکی کے بھائی واپس آئے اور عابد سے اپنی بہن کا حال پوچھا تو عابد نے کہا وہ مر گئی ہے اور قبرستان میں انہیں لے جا کر ایک قبر دکھا دی۔ اور کہا یہ تمہاری بہن کی قبر ہے۔ اس پر فاتحہ پڑھو۔ بھائیوں نے دعائے خیر کی اور واپس گھر چلے آئے۔ رات کو تینوں بھائیوں نے خواب میں دیکھا کہ شیطان ایک مسافر آدمی کی شکل میں آیا ہے۔ اور ان سے ان کی بہن کا پوچھا۔ انہوں نے اس کے مرنے کی خبر دی تو شیطان نے تینوں سے کہا، نہیں ایسا نہیں۔ بلکہ اس عابد نے تمہاری بہن کی عزت کو لوٹا ہے اور اس سے ایک بچہ پیدا ہوا، جسے عابد نے مار ڈالا اور تمہاری بہن کو ذبح بھی کر ڈالا اور دونوں کو اس گھر میں جس گھر میں وہ رہتی تھی۔ ایک گڑھا کھود کر دفن کر دیا ہے۔ تم اس گھر میں داخل ہو کر فلاں کونے کو جا کر دیکھو۔ وہاں وہ گڑھا موجود پاؤ گے۔ صبح تینوں بھائی اُٹھے۔ اور ایک دوسرے سے یہ خواب بیان کر کے اُٹھے۔ اور اس مکان میں گئے اور اُسی کونے کی طرف بڑھے تو وہاں گڑھا موجود پایا۔ کھودا تو دونوں لاشیں

نکل آئیں۔ اس کے بعد وہ عابد کے پاس آئے۔ اور سارا ماجرہ بیان کر کے اس سے پوچھا تو اس نے بھی اقبالِ حرم کر پیا۔ پھر تینوں بھائیوں نے بادشاہ سے جا کر ناشس کی تو عابد کو عبادت خانہ سے نکالا گیا اور اُسے پھانسی پر لٹکانے کا حکم دے دیا گیا۔ جب اُسے پھانسی کے نیچے دار پر لایا گیا تو شیطان آگیا اور کہنے لگا مجھے پہچانو۔ میں مہارو ہی ساکتی ہوں، جس نے تجھے عورت کے فتنے میں ڈال دیا۔ اب اگر تم میرا کہا مانو، تو تمہیں پھانسی سے بچا سکتا ہوں۔ اُس نے کہا کہو کیا کہتے ہو؟ میں مانوگا شیطان نے کہا، خدا کا انکار کر دو، چنانچہ عابد بدبخت نے خدا کا انکار کر دیا۔ اور کافر ہو گیا۔

شیطان اُسے وہیں چھوڑ کر چلا گیا۔ اور سپاہیوں نے

اُسے دار پر کھینچ دیا۔ د د تلبیس ابلیس ص ۳۷

سبق :- شیطان کے پاس مردوں کو پکڑنے کا سب سے بڑا جال عورت ہے۔ وہ ملعون عورت کے ذریعے بڑوں بڑوں کو بہکا لیتا ہے۔ ہمارے حضور صلی اللہ علیہ وسلم نے اسی لیے عورت کو پردے میں رکھا ہے۔ اور مرد و عورت دونوں کو نگاہیں نیچی رکھنے کا حکم سنایا ہے اور غیر محرم عورت کے پاس تنہائی میں بیٹھنے یا اس سے کلام

کرنے یا اُسے چھونے سے روکا ہے۔ پس مسلمانوں کو شیطان کے اس جال سے بھی ہوشیار رہنا چاہیے۔ آج کل شیطان نئی تہذیب کے ہاتھوں اس جال کو بازاروں، کلبوں، تھیٹروں اور میلوں ٹھیلوں میں پھینکوا رہا ہے۔ اور کئی ترقی پسندوں کو بھلاش رہا ہے۔ شیطان بڑا چال باز اور عیار ہے۔ کہیں تو عورتوں کی مدد و حمایت کے رنگ میں مردوں کو ان کی طرف مائل کرتا ہے اور کہیں یہ خیال پیدا کر کے کہ حسن و خوبصورتی خدا کی صنعت ہے اور صنعتِ خدا کو دیکھنا بھی کارِ خیر ہے۔ مردوں کی نظریں عورتوں پر جمادیتا ہے اور پھر یہ ملعون دین و ایمان برباد کر کے ساتھ بھی چھوڑ دیتا ہے اور یوں کہے دیتا ہے۔ کہ۔

إِنِّي بَرِيءٌ مِّنْكَ إِنِّي أَخَافُ اللَّهَ رَبَّ الْعَالَمِينَ
میں تم سے بری ہوں اور میں خدا سے ڈرتا ہوں۔

حکایت نمبر ۳۲

شیطان اور ایک درخت

امام غزالی رحمۃ اللہ علیہ ا جیائے علوم میں نقل کرتے ہیں

کہ ایک عابد کو جو کہ عرصہ و راز سے عبادتِ الہی میں مشغول تھا۔ لوگوں نے کہا کہ یہاں ایک قوم ہے، جو ایک درخت کی پرستش کرتی ہے۔ عابد سن کر غضب میں آیا اور اس درخت کے کاٹنے کے لیے تیار ہو گیا۔ اس کو شیطان ایک شیخ کی صورت میں ملا اور پوچھا کہ کہاں جاتا ہے۔ عابد نے کہا کہ میں اس درخت کے کاٹنے کو جاتا ہوں۔ جس کی لوگ پرستش کرتے ہیں۔ وہ کہنے لگا تو فقیر آدمی ہے۔ تمہیں ایسی کیا ضرورت پیش آگئی۔ کہ تم نے اپنی عبادت اور ذکر کو چھوڑا اور اس کام میں لگ پڑا۔ عابد بولا یہ بھی میری عبادت ہے۔ شیطان نے کہا، میں تجھے ہرگز درخت نہ کاٹنے دوں گا۔ اس پر دونوں میں طوائفی شروع ہو گئی۔ عابد نے شیطان کو نیچے ڈال دیا اور سینہ پر بیٹھ گیا۔ شیطان نے کہا کہ مجھے چھوڑ دے۔ میں تیرے ساتھ ایک بات کرنی چاہتا ہوں۔ وہ ہٹ گیا۔ تو شیطان نے کہا۔ اللہ تعالیٰ نے تم پر اس درخت کا کاٹنا فرض نہیں کیا۔ اور تو خود اس کی پوجا نہیں کرتا۔ پھر تجھے کیا ضرورت ہے کہ اس میں دخل دیتا ہے۔ کیا تو نبی سے پوچھتے خدا نے تجھے حکم دیا ہے کہ اس درخت کو کاٹنا منظور ہے تو اپنے کسی بیٹی کو حکم بھیج کر کٹوادے گا۔ عابد نے کہا۔ میں ضرور کاٹوں گا۔ پھر

ان دونوں میں جنگ شروع ہو گئی۔ عابد اس پر غالب آ گیا۔ اس کو گرا کر اس کے سینہ پر پیٹھ گیا۔ شیطان عاجز آ گیا۔ اس نے ایک اور تدبیر سوچی اور کہا کہ میں ایک ایسی بات بتاتا ہوں، جو تیرے اور تیرے درمیان فیصلہ کرنے والی ہو۔ اور وہ تیرے لیے بہت بہتر اور نافع ہے۔ عابد نے کہا وہ کیا ہے؟ اس نے کہا مجھے چھوڑ دے تو میں تجھے بتاؤں اس نے چھوڑ دیا تو شیطان نے کہا کہ تو ایک فقیر آدمی ہے۔ تیرے پاس کوئی شے نہیں، لوگ تیرے نان نفقہ کا خیال رکھتے ہیں۔ کیا تو نہیں چاہتا کہ تیرے پاس مال ہو اور اس سے اپنے خویش واقارب کی خبر رکھے۔ اور خود بھی لوگوں سے بے پرواہ ہو کر زندگی بسر کرے۔ اس نے کہا۔ ہاں یہ بات تو دل چاہتا ہے تو شیطان نے کہا کہ اس درخت کے کاٹنے کے ارادہ سے باز آ جا۔ میں ہر روز ہر رات کو تیرے سر کے پاس دو دیتا رکھ دیا کروں گا۔ سویرے اٹھ کے لے لیا کر۔ اپنے اہل و عیال و دیگر اقارب و ہمسایہ پر خرچ کیا کر۔ تیرے لیے یہ کام بہت مفید اور مسلمانوں کے لیے بہت نافع ہوگا۔ اگر یہ درخت تو کاٹے گا۔ اس کی جگہ اور درخت لگائیں گے۔ تو اس میں کیا فائدہ ہوگا۔ عابد نے ہتھوڑا نکر کیا اور کہا کہ شیخ نے سچ کہا۔ میں کوئی نبی نہیں ہوں کہ اس کا قطع مجھ پر لازم ہو اور مجھے حق بتا

حق سبحانہ و تعالیٰ نے اُس کے کاٹنے کا امر فرمایا ہے۔ کہ میں نہ کاٹنے سے گناہ گار ہوں گا۔ اور جس بات کا اس شیخ نے ذکر کیا ہے۔ وہ بے شک مفید ہے۔ یہ سوچ کر عابد نے منظور کر لیا اور پورا عہد کر کے واپس آ گیا۔ رات کو سو یا۔ صبح اٹھا تو دو دینار اپنے سر ہانے پا کر بہت خوش ہوا۔ اسی طرح دوسرے دن بھی دو دینار مل گئے۔ پھر تیسرے دن کچھ نہ ملا تو عابد کو غصہ آیا اور پھر درخت کاٹنے کے ارادے سے اٹھ کھڑا ہوا۔ پھر شیطان اسی صورت میں سامنے آ گیا۔ اور کہنے لگا کہ اب کہاں کا ارادہ ہے۔ عابد نے کہا کہ درخت کو کاٹوں گا۔ اس نے کہا کہ میں ہرگز نہیں جانے دوں گا۔ اسی تکرار میں ہر دونوں میں کشتی ہوئی۔ شیطان نے عابد کو گرا لیا۔ اور سینہ پر بیٹھ گیا اور کہنے لگا کہ اگر اس ارادہ سے باز آ جائے تو بہتر ورنہ تجھے ذبح کر ڈالوں گا۔ عابد نے معلوم کیا کہ مجھے اس کے مقابلہ کی طاقت نہیں، کہنے لگا کہ اس کی وجہ بتاؤ کہ کل تو میں نے تم کو پچھاڑ لیا تھا۔ آج تو غالب آ گیا ہے۔ کیا وجہ ہے شیطان بولا کہ کل تو خاص خدا کے لیے درخت کاٹنے نکلا تھا۔ تیری نیت میں اخلاص تھا۔ لیکن آج دو دیناروں کے نہ ملنے کا غصہ ہے۔ آج تیرا ارادہ محض خدا کے لیے نہیں۔ اس لیے میں آج تجھ پر غالب آ گیا۔ (احیاء العلوم، نیز تلبیس ص ۱۴)

سبق: شیطان کے لیے زیادہ تکلیف دہ چیز خلوص ہے
 شیطان مخلص بندوں پر غلبہ نہیں پاسکتا۔ خدا تعالیٰ نے پہلے ہی
 اس کی تصریح فرمادی ہے کہ اِلَّا عِبَادَكَ مِنْهُمْ الْمُخْلِصِينَ۔
 معلوم ہوا کہ بندہ شیطان سے اخلاص کے سوا کچھ نہیں پاسکتا۔
 اخلاص ہو تو شیطان کا کوئی بس نہیں۔ اسی واسطے شیطان خلوص
 کو بٹنا چاہتا ہے۔ وہ بندے کے دل میں طرح طرح کے دنیوی
 فائدوں کے لالچ پیدا کرتا ہے۔ تاکہ بندہ لالچ میں آکر خلوص کی
 دولت لٹا بیٹھے۔ خلوص لٹ جائے تو پھر کوئی نیک کام، نیک
 کام نہیں رہتا۔ بلکہ ایسا مخلص شیطان کے بس میں آجاتا ہے
 نماز جو بڑا نیک کام ہے اس کے لیے حکم ہے۔

فَصَلِّ لِرَبِّكَ

نماز خاص اپنے خدا کے لیے پڑھو

اور اگر یہی نماز دکھاوے کے لیے پڑھی جائے تو هُمْ
 يُؤْأَوْنَ کے مصداق وہ جہنم کی کلید بن جاتی ہے۔ پس
 مسلمانوں کو شیطان کے اس داؤ سے بچنا چاہیے اور ہر نیک کام
 خدا کی رضا کے لیے ہی کرنا چاہیے۔ اور یہ بھی معلوم ہوا کہ کسی بڑے
 کام سے روکنا صرف نبیوں ہی کا کام نہیں۔ انبیاء کرام علیہم السلام
 کے غلام پر بھی لازم ہے کہ وہ حتی الامکان بڑے کاموں سے روکیں
 اور اس قسم کا خیال کہ ”ہمیں کیا کوئی بُرا کام کرتا ہے تو اس کی گور“

گردن پر! شیطان پیدا کرتا ہے تاکہ کوئی بُرے کاموں سے
نہ روکے اور شیطان کا کام ہوتا رہے۔

حکایت نمبر ۳۳

شیطان اور وہجائی

پچھلے زمانہ میں دو لگے بھائی تھے جن میں سے بڑا بہت
بڑا عابد و زاہد تھا۔ اور چھوٹا بڑا عیاش اور بدکار تھا۔ بڑے
بھائی کے دل میں ایک روز تمنا پیدا ہوئی کہ وہ شیطان کو دیکھے
اسی روز اُسے شیطان مل گیا۔ اور اُسے کہنے لگا۔ میں تمہاری
تمنا کے مطابق تمہیں ملنے کے لیے آ گیا ہوں۔ مجھے تم پر
رحم آتا ہے کہ چالیس برس تک تم نے اپنے نفس کو عبادت
کی کھٹی میں ڈال کر ہلاک کر ڈالا ہے۔ میں جانتا ہوں کہ تمہاری
عمر ابھی چالیس برس اور باقی ہے۔ تم ایسا کرو کہ آئندہ بیس
سال تک عیش و عشرت میں گزار دو۔ حلال و حرام کی بیس چھوڑو
اپنے مزے کرو۔ اور اپنی جان بنا دو۔ بیس سال کے بعد پھر
توبہ کر لینا اور عمر کا آخری حصہ خدا کی یاد میں گزار لینا۔ عابد کے

دل میں یہ بات بیٹھ گئی کہ واقعی ابھی عمر کا کافی حصہ باقی ہے۔ کچھ روز گناہوں کی لذت سے آشنا ہوئیں۔ پھر دیکھا جائے گا۔ عابد اوپر کی منزل پر رہتا تھا۔ اور اُس کا چھوٹا بیکار بھائی نیچے کی منزل میں۔

عابد نے سوچا کہ میرا چھوٹا بھائی عیش و عشرت کرتا ہے ابھی ابھی میں نیچے اُس کے پاس جاتا ہوں اور اس کے ساتھ مل کر میں بھی عیش و عشرت کی زندگی اختیار کرتا ہوں۔ ادھر بڑے بھائی نے تو یہ سوچا اُدھر چھوٹے بھائی کے دل میں خدا کی رحمت جلوہ گر ہوئی اور بیکار بھائی اپنے گناہوں کو یاد کر کے رونے لگا۔ اور اپنے بڑے بھائی کا زہد و تقویٰ پیش نظر رکھ کر اپنے آپ کو ملامت کرنے لگا۔ اور اپنے نفس سے مخاطب ہو کر کہنے لگا کہ کافی عیش و عشرت کر چکے۔ اب توبہ کر کے خدا کی عبادت پر مگر باندھ لو۔ اور اٹھو اوپر بڑے بھائی کی خدمت میں حاضر ہو کر سچے دل سے توبہ کرو۔ اور آئندہ کبھی گناہ کے نزدیک بھی نہ آنا۔ بڑا بھائی گناہ کی نیت سے نیچے آنے کے لیے بیٹھیا اترنے لگا۔ اور چھوٹا بھائی توبہ کرنے کی نیت سے اوپر جانے کے لیے بیٹھیاں چڑھنے لگا۔ بڑے بھائی کا قدم بیٹھیا سے پھسلا اور وہ چھوٹے بھائی کے اوپر آگرا، تو دونوں بھائی

وہیں مر گئے۔ خدا تعالیٰ نے بڑے بھائی کو اس کی نیت بد
کی بدولت بدکاروں میں اٹھایا اور چھوٹے بھائی کو توبہ کی
نیت کی بدولت نیکوں میں اٹھایا۔

(روشن الفائق، مطبوعہ مصر، لحداً منہ محرر بقیہ ص ۱۰۱)

سبق :- شیطان کا ایک داؤ یہ بھی ہے کہ وہ انسان کو سب
خیر پانے کی امید میں ڈال کر اس سے گناہ کرانے لگتا ہے۔ اور غافل
انسان اس کے اس داؤ میں پھنس کر گناہوں میں مبتلا ہو جاتا ہے
اور موت اُسے ناگہانی طور پر آدبو چتی ہے۔ یہ بھی معلوم ہوا کہ
گناہگار آدمی جب توبہ کی نیت سے کسی اللہ کے مقبول بندے
کی طرف جانے کا ارادہ بھی کرے تو خدا تعالیٰ اُس کے پچھے گناہ
معاف فرما کر اُسے نیکوں کی فزست میں لکھ لیتا ہے۔ پس میں
نیکوں کی صحبت اختیار کرنی چاہیے۔ اور اللہ والوں کی مجلس میں
جانے کے لیے آمادہ رہنا چاہیے۔ اگر کوئی ایسی مجلس میں
جانے سے روکے تو سمجھ لیجیے وہ شیطان کی مناسبت کی کر
رہا ہے۔

حکایت نمبر ۳۴

شیطان عورت کی صورت میں

حضرت عیسیٰ علیہ السلام کے زمانہ میں ایک نیک بخت اور صالحہ عورت تھی۔ اس نے تنور میں آٹا لگا کر نماز کی نیت کر لی۔ اتنے میں شیطان ایک عورت کی صورت میں اس کے پاس آکر کہنے لگا کہ روٹی تنور میں جل کر خاک ہو گئی ہے۔ مگر اس نیک فطرت عورت نے بالکل التفات نہ کیا۔ پھر شیطان نے اس عورت کے بچہ کو پکڑ کر تنور کی آگ میں ڈال دیا۔ اس پر بھی عورت نے التفات نہ کیا۔ ابھی کھوڑی دیر نہ گزری تھی کہ اس عورت کا شوہر آ گیا اور اس نے اپنے بچے کو تنور میں انگاروں سے کھینٹا ہوا پایا۔ خدا نے آگ کے انگاروں کو سرخ عقیق بنا دیا۔ یہ شخص گھر سے نکل کر حضرت عیسیٰ علیہ السلام کی خدمت میں پہنچا۔ اور اس واقعہ کی خبر دی۔ آپ نے فرمایا۔ اپنی بی بی کو میرے پاس بلا لاؤ۔ جب وہ اپنی بی بی کو حضرت عیسیٰ علیہ السلام کے پاس لے گیا تو آپ نے اس سے دریافت

کیا کہ تو نے کونسا ایسا عمل کیا تھا۔ جس یہ بات پیدا ہو گئی۔ عورت نے جواب دیا۔ اے روح اللہ! میں جیب بھی بے وضو ہوتی ہوں۔ فوراً وضو کر لیتی ہوں اور کبھی بے وضو نہیں رہتی اور جیب بھی وضو کر لیتی ہوں۔ فوراً نماز کے بے کھڑی ہو جاتی ہوں اور مجھ کو جیب بھی کسی نے اپنی کسی جنت کا سوال کیا جو خدا کے نزدیک بھی پسندیدہ تھی۔ میں نے وہ فوراً سوال پورا کر دیا۔ اور میں لوگوں کی ایذا کو برداشت کرتی ہوں۔ اور صبر کرتی ہوں۔

(نزہتہ المجالس ص ۸۹ ج ۱)

سبق :- نماز پڑھنا شیطان کے لیے پیارم موت ہے۔ وہ چاہتا ہے کہ جس طرح میں نے سجدہ نہ کر کے طوق لعنت کو پہنا ہے۔ اسی طرح دوسرے بھی نماز نہ پڑھ کر میرے ساتھ بن جائیں۔ اسی واسطے وہ نمازی کو طرح طرح کے خطرات و اندیشوں سے ڈراتا ہے۔ تاکہ نمازی نماز چھوڑ دے یا اس کے خشوع و خضوع میں فرق آجائے۔ آج کل وہ لوگوں کے دلوں میں ماڈرن قسم کے دوسو سے ڈالتا ہے۔ مثلاً یہ کہ وقت بڑا قیمتی ہے۔ نماز میں بناؤت صرف ہوتا ہے۔ اتنا ہی وقت اگر کسی قومی اہلی کام میں صرف کیا جائے تو بہتر ہے۔ مگر سچا مسلمان شیطان کے اس قسم کے دوسووں کی طرف مطلق

التفات نہیں کرتا اور نماز پڑھنا کبھی نہیں چھوڑتا۔ یہ بھی معلوم ہوا کہ شیطان عورت کی صورت میں بھی آکر پھسلاتا ہے۔ اور آج کل تو وہ میک اپ کر کے بھی نکلنے لگا ہے اور یہ بھی معلوم ہوا کہ ہر وقت با وضو رہنا اللہ کے نزدیک بڑا پسندیدہ امر ہے۔ ہر وقت با وضو رہنے سے آگ کے شعلے بھی سرخ عقینق بن جاتے ہیں اور کسی کا جائز سوال پورا کرنے سے خدا تعالیٰ بڑی بڑی مشکلیں ٹال دیتا ہے اور لوگوں کی ایذاؤں کو برداشت کر کے صبر کرنے والے پر خدا خوش ہوتا ہے۔

حکایت نمبر ۳۵

شیطان اور صائم نام

ایک بزرگ مسجد کی طرف گئے تو آپ نے مسجد کے دروازے پر شیطان کو حیران و پریشان کھڑے ہوئے دیکھا۔ انہوں نے شیطان سے پوچھا کیا بات ہے؟ تو شیطان نے کہا۔ اندر دیکھیے۔ انہوں نے اندر دیکھا تو مسجد کے اندر ایک شخص نماز پڑھ رہا تھا اور ایک آدمی مسجد کے دروازے کے قریب سو رہا تھا۔ شیطان نے بتایا کہ وہ جو اند نماز پڑھ رہا

ہے۔ اس کے دل میں وسوسہ پیدا کرنے کے لیے میں اندر جانا چاہتا ہوں۔ لیکن یہ جو دروازے کے قریب سو رہا ہے یہ روزہ دار ہے۔ یہ سویا ہوا روزہ دار سانس لیتے ہوئے جب سانس باہر نکالتا ہے تو اس کی سانس میرے لیے نعلہ بن کر مجھے اندر جانے سے روک دیتی ہے۔ میں اس پریشانی میں کھڑا ہوں۔

(روض الفائق مصری ص ۲۷)

سبق :- روزہ شیطان کے وار کے لیے ایک زبردست ڈھال ہے۔ روزہ دار سو بھی رہا ہے تو وہ اس سانس بھی شیطان کے لیے گویا تیر ہے۔ معلوم ہوا کہ روزہ دار کو دیکھ کر شیطان بڑا گھبراتا ہے۔ اسی طرح جو ماہ رمضان کو دیکھ کر گھبرائے، وہ بھی شیطان ہے۔ شیطان چونکہ ماہ رمضان میں قید کر لیا جاتا ہے۔ اس لیے شیطان جہاں بھی اور جب بھی روزہ دار کو دیکھتا ہے۔ اس کے لیے وہ پریشانی کا باعث بن جاتا ہے۔

حکایت نمبر ۳۶

شیطان اور عالم

ایک روز عصر کے بعد شیطان نے اپنا تخت بچھا یا ساؤ

شیاطین نے اپنی اپنی کارگزاری کی رپورٹ پیش کرنا شروع کی۔ کسی نے کہا کہ میں نے اتنی سزا میں پلائی۔ کسی نے کہا۔ میں نے اتنے زنا کرائے۔ شیطان نے سب کی سنی، ایک نے کہا۔ میں نے ایک طالب علم کو پڑھنے سے باز رکھا۔ شیطان سنتے ہی تخت پر سے اچھل پڑا اور اس کو گلے سے لگا لیا اور کہا۔ اَنْتَ اَنْتَ۔ تو نے کام کیا۔ تو نے کیا کیا۔ دوسرے شیاطین یہ کیفیت دیکھ کر جل گئے کہ انہوں نے اتنے بڑے کام کیے۔ ان پر تو شیطان خوش نہ ہوا اور اس معمولی سے کام کرنے والے پر اتنا خوش ہو گیا۔ شیطان بولا۔ تمہیں نہیں معلوم جو کچھ تم نے کیا سب اسی کا صدقہ ہے۔ اگر انہیں علم ہوتا تو وہ گناہ نہ کرتے۔ لو میں تمہیں دکھاؤں تاؤ وہ کونسی جگہ ہے جہاں سب سے بڑا عابد رہتا ہے مگر وہ عالم نہیں اور وہاں ایک عالم بھی رہتا ہو۔ انہوں نے ایک مقام کا نام لیا۔ صبح کو قبل طلوع آفتاب شیاطین کو یہ ہوئے شیطان اس مقام پر پہنچا۔ شیاطین محضی رہے اور یہ شیطان کی شکل بن کر راستہ پر کھڑا ہو گیا۔ عابد صاحب تہجد کی نماز کے بعد فجر کے واسطے مسجد کی طرف تشریف لائے۔ راستہ میں شیطان کھڑا تھا۔ السلام علیکم، وعلیکم السلام کے بعد کہا۔ حضرت! مجھے ایک مسئلہ پوچھنا ہے۔ عابد صاحب نے کہا۔ جلدی پوچھو۔ مجھے نماز کے لیے مسجد میں جانا ہے۔ شیطان

نے جیب سے ایک چھوٹی سی شیٹی نکالی اور پوچھا۔ کیا اللہ
 قادر ہے کہ ان سارے آسمانوں اور زمینوں کو اس چھوٹی سی
 شیٹی میں داخل کر دے۔ عابد صاحب نے سوچا اور کہا
 کہاں اتنے بڑے آسمان اور زمین، اور کہاں یہ چھوٹی
 سی شیٹی۔ بولا۔ بس یہی پوچھنا تھا تشریف لے جائے اور
 شیاطین سے کہا۔ دیکھو میں نے اس کی راہ مار دی اس کو
 اللہ کی قدرت پر ہی ایمان نہیں عبادت کس کا کی؟ طلوع آفتاب
 کے قریب عالم جلدی جلدی کرتے ہوئے تشریف لائے۔
 اس نے السلام علیکم وعلیکم السلام، مجھے ایک مسئلہ پوچھنا ہے
 انہوں نے فرمایا۔ پوچھو جلدی پوچھو نماز کا وقت کم ہے اس
 نے شیٹی دکھا کر وہی سوال کیا۔ عالم صاحب نے فرمایا ملعون
 تو شیطان معلوم ہوتا ہے۔ ارے وہ قادر ہے کہ یہ شیٹی تو بیت
 بڑی ہے، ایک سوئی کے ناکے کے اندر اگر چاہے تو کروڑوں
 آسمان وزمین داخل کر دے۔ إِنَّ اللہَ عَلٰی کُلِّ شَیْءٍ قَدِیْرٌ عَالِمٌ
 صاحب کے تشریف لے جانے کے بعد شیطان نے شیاطین
 سے کہا۔ دیکھا یہ علم ہی کی برکت ہے اور وہ جس نے طالب علم
 کو پڑھنے سے روکا۔ اس نے بہت بڑا کام کیا تاکہ وہ نہ پڑھے
 اور نہ عالم بن سکے۔ (الملفوظا علی حضرت ص ۲۱-۲۲ ج ۳)

سبق: دین کا علم بہت بڑی مفید چیز ہے۔ شیطان ایسے

عالم سے بہت ڈرتا ہے کیونکہ عالم دین اپنے علم کی وجہ سے شیطان کے جال میں نہیں پھنستا۔ بغیر علم کے زہد و عبادت بھی خطرے میں رہتی ہے۔ خود حضور صلی اللہ علیہ وسلم نے فرمایا ہے۔

فَفِيهِ وَاحِدٌ أَسَدٌ عَلَى الشَّيْطَانِ مِنْ أَلْفِ عَابِدٍ

”یعنی شیطان پر ایک عالم ہزار عابد سے بھی زیادہ بھاری ہے!“

مطلب یہ ہے کہ شیطان اتنا ہزار عابدوں سے بھی نہیں ڈرتا۔ جتنا ایک عالم سے ڈرتا ہے۔ معلوم ہوا کہ کسی عالم سے ڈرنا اور اس سے عداوت رکھنا، یہ شیطان کا کام ہے اور یہ بھی معلوم ہوا کہ کسی عالم سے ڈرنا اور اس سے عداوت رکھنا، یہ شیطان کا کام ہے اور یہ بھی معلوم ہوا کہ بغیر علم کے زہد و تقویٰ خطرے میں رہتا ہے اور شیطان ایسے زہد و تقویٰ کو بڑی آسانی سے لوٹ سکتا ہے۔ اسی واسطے شیطان بغیر علم کے پیروں کو عالموں سے دور رکھتا ہے اور ایسے پیروں سے اس قسم کے کلمات کہلواتا ہے کہ ”شریعت، طریقت الگ الگ چیزیں ہیں۔ یہ مولوی طریقت کو کیا جانیں۔ ان مولویوں کے پاس نہ جانا چاہیے جو برائے نام پیر ایسے کلمات کہے، سمجھ پیچھے وہ شیطان کے جال میں پھنس چکا ہے۔ ایسے پیر بچھرا سی گھمنڈ میں رہتے ہیں کہ ہم پہنچے ہوئے ہیں۔ لیکن یہ نہیں جانتے کہ کہاں پہنچے ہوئے ہیں۔ خدا کے دربار میں پانا رہیں۔“

حکایت نمبر ۳

شیطان کی دعا

حضرت اسرافیل علیہ السلام نے لوح محفوظ میں لکھا دیکھا کہ ایک بندہ اسی ہزار برس تک عبادتِ الہی میں مصروف رہے گا۔ مگر انجام کار اس کی یہ عبادت اس کے سر پر مار دی جائے گی اور جنابِ الہی سے اس پر پھٹکار کا مینہ برسے لگے گا۔ یہ پڑھ کر اسرافیل کانپ اُٹھے اور رونے لگے کہ شاید وہ بندہ میں ہی ہوں۔ تمام فرشتے جمع ہو کر اسرافیل علیہ السلام کے پاس آئے اور رونے کا سبب دریافت کیا۔ کہا میں نے لوح محفوظ پر ایسا ایسا لکھا دیکھا ہے۔ اسرافیل علیہ السلام کی یہ بات سن کر سارے فرشتے کھرا اُٹھے اور سب رونے لگے۔ ہر ایک کو یہی ڈر تھا کہ کہیں وہ میں ہی نہ ہوں۔ پھر سب نے کہا چلو عزراہیل کے پاس چلیں۔ یہ شیطان کا پہلا نام تھا فرشتوں نے کہا کہ عزراہیل بڑا مقرب اور بڑا عابد ہے۔ اس سے چل کر دعا کرا میں۔ چنانچہ سب مل کر عزراہیل رشیطان کے پاس آئے۔ اور لوح محفوظ کے لکھے ہوئے

کی خبر دے کہ دعا کے لیے کہا۔ عزرا زیل و شیطان نے بڑی
عاجزی سے دعا مانگی اور یوں کہا۔

اللَّهُمَّ لَا تَغْضَبْ عَلَيْهِمُ

اے اللہ ان پر غضب نازل نہ کر۔ انہیں اپنے تہ سے محفوظ رکھ

ملعون نے دعا میں اپنے نفس کو فراموش کر دیا اور ان کے

یہ دعا کی کہ الٰہی ان پر غضب نازل نہ کرنا اور یوں دعا نہ کی

کہ الٰہی ہم پر غضب نازل نہ کرنا۔ چنانچہ لوح محفوظ کا لکھا ہوا

اسی کے سامنے آگیا۔ درزبتہ المجاہد ص ۳ ج ۱۲

سبق :- انسان کو چاہیے کہ وہ ہمیشہ اپنے نفس کو پیش نظر

رکھے۔ اور اس کی غلطیوں سے پناہ مانگے۔ اور اللہ تعالیٰ سے

پہلے اپنے آپ پر فضل فرمانے کی دعا مانگے۔ جو شخص دوسروں

کی تو اصلاح کے درپے ہو اور اپنے نفس کو بھول جائے وہ شیطان

کا پیروکار ہے۔ ساری عمر بھی اگر خدا کی عبادت میں گزار لی جائے

پھر بھی اللہ کی رحمت ہی کا امیدوار رہنا چاہیے۔ اور اس کی

بے نیازی سے ڈرتے رہنا چاہیے۔ اور اپنے آپ کو کبھی

بڑا نہ سمجھنا چاہیے۔ ہمارے حضور صلی اللہ علیہ وسلم جو معصوم اور

معصوموں کے سرور بھی ہیں۔ دعا میں ہمیشہ پہلے اپنی ذات گدائی

کا ذکر فرماتے تھے پس خدا سے دعا مانگتے ہوئے پہلے اپنی ذات

کے لیے پھر دوسروں کے لیے رحمت حق کا طالب ہونا چاہیے۔

حکایت نمبر ۳۸

شیطان نے مجھ سے کہا

ایک روز شیطان نے فرعون سے کہا۔ دیکھ میں تجھ سے عمر میں بڑا ہوں۔ لیکن میں نے ربوبیت کا دعویٰ آج تک نہیں کیا۔ تو کس طرح کہتا ہے؛ فرعون نے کہا تو سچ کہتا ہے۔ میں تو یہ کرتا ہوں۔ شیطان نے کہا۔ نہ! نہ!! ایسا ہرگز نہ کرنا۔ سارا مصر تمہاری ربوبیت کا قائل ہو گیا ہے۔ اب اگر تم نے یہ کہہ دیا کہ میں خدا نہیں تو کتنی ذلت کی بات ہے۔ چنانچہ فرعون پھر اپنے دعویٰ پر ڈٹ گیا۔

(نزہۃ المجالس ص ۱۵۱ ج ۱)

سبق: شیطان بڑا مکار و عیار ہے کہ خود ہی فرعون کو دعویٰ خدائی پر اکسایا اور پھر خود ہی اُسے شرمندہ بھی کرتا ہے اور چونکہ شیطان کو خود تو بہ کرنے کی توفیق نہ تھی اس لیے اب وہ نہیں چاہتا کہ کوئی دوسرا بھی تو بہ کر کے اس کے ساتھیوں کی لسٹ سے نکل جائے۔

حکایت نمبر ۳۹

شیطان و فرعون سے بھی بُرا

ایک روز شیطان سے فرعون نے پوچھا کہ یہ تو بتاؤ کہ
مجھ سے اور تجھ سے بھی زیادہ بُرا کوئی ہے؟ شیطان نے
کہا۔ ہاں! وہ شخص ہم دونوں سے بھی زیادہ بُرا ہے۔ جس کے
پاس اُس کا مسلمان بھائی عذرے کر آئے اور وہ اُس کا عذر قبول
نہ کرے۔

دتر ہتہ المجالس ص ۵۷، ج ۱۱

سبق :- اگر کسی کا مسلمان بھائی اپنی کسی لغزش پر عذر پیش
کرے تو مسلمان کو اپنے بھائی کا عذر قبول کر کے رنجشیں دور
کر دینی چاہئیں اور جو شخص اپنے مسلمان بھائی کا عذر قبول نہیں
کرتا وہ شیطان و فرعون سے بھی بُرا ہے۔

حکایت نمبر ۴

شیطان اور غصہ

ایک راہب پر شیطان ظاہر ہوا۔ راہب نے پوچھا۔
کہ اولاد آدم کی کونسی ایسی خصلت ہے جو ان کے گمراہ کرنے
میں تیرے معاون ثابت ہوتی ہے۔ شیطان نے جواب دیا کہ
غصہ جب انسان غصہ میں آجائے تو میں اُسے یوں الٹا پلٹتا ہوں
جیسے لڑکے گیند کو۔ (تلبیس ابلیس ص ۴)

سبق :- غصہ بہت بُری چیز ہے یہ شیطان کے لیے
ممد و معاون ہے۔ انسان غصہ میں آجائے تو غصہ بھی چونکہ
ایک آگ ہے۔ اس لیے آگ آگ کی طرف لپکتی ہے۔ اور
اُسے اپنے ساتھ ملا لیتی ہے اور اس طرح غصہ میں آکر
انسان شیطان کے ہاتھ میں چلا جاتا ہے۔

ہمارے حضور صلی اللہ علیہ وسلم نے اسی لیے فرمایا ہے کہ۔

إِنَّ الْغَضَبَ مِنَ الشَّيْطَانِ وَإِنَّ الشَّيْطَانَ
خُلِقَ مِنَ النَّارِ وَإِنَّمَا يُنْفَخُ النَّارُ بِالْمَاءِ
فَإِذَا غَضِبَ أَحَدُكُمْ فَلْيَتَوَضَّأْ

غصّہ شیطان سے ہے اور شیطان آگ سے اور آگ پانی سے
بجھائی جاتی ہے۔ بس تم میں سے کسی کو غصّہ آئے تو وہ دھنوا
کرے۔ (مشکوٰۃ شریف)

اسی صفحہ کی دوسری حدیث میں فرمایا۔

جسے غصّہ آجائے تو وہ اگر کھڑا ہو تو بیٹھ جائے۔ پھر بھی غصّہ
نہ ٹلے تو زمین پر لیٹ جائے۔

مطلب یہ ہے کہ غصّہ آگ سے ہے اور بیٹھ یا لیٹ جانے
سے مٹی کے ساتھ لگ کر اس آگ کو بجھالیا جائے۔

حکایت نمبر ۴۱

شیطان اور اس کے پانچ گدھے

حضرت عیسیٰ علیہ السلام نے ایک روز شیطان کو دیکھا کہ
پانچ گدھے ہانکے لیے جاتا ہے۔ حضرت عیسیٰ علیہ السلام
نے پوچھا۔ یہ کیا ہے؟ کہنے لگا۔ یہ سوداگری کا مال ہے۔ میں
انہیں بیچنا چاہتا ہوں۔ فرمایا یہ تو بتاؤ کہ یہ مال سے کیا ہے؟
کہنے لگا۔ ظلم، تکبر، حسد، خیانت، مکر۔ ظلم تو میں بادشاہوں

کے ہاتھ بیچتا ہوں اور تکبر گاؤں کے چوہدریوں کے ہاتھ
اور حسد قاریوں کے ہاتھ، خیانت سوداگروں کے ہاتھ
اور مکر عورتوں کے ہاتھ بیچتا ہوں۔

(نزہۃ المجالس ص ۹ ج ۲)

سبق: ظلم و تکبر، حسد و خیانت اور مکر پانچوں چیزیں
شیطان مال ہیں۔ ہر مسلمان کو ان سے بچنا چاہیے۔
خوش قسمت ہیں وہ بادشاہ جو شیطان کے ہاتھوں ظلم نہیں
خریدتے اور عدل و انصاف کرتے ہیں۔ اور بڑے ہی
ناعاقبت اندیش ہیں وہ بادشاہ جو شیطان کے اس مال
کو خوشی سے خریدتے ہیں۔ آج کل مغربی تہذیب نے تو
شیطان کے اس ظلم و اے پورے گدھے کو خرید لیا ہے
نہتوں اور بے گناہوں پر چڑھ دوڑنا اور ان پر بم برسانا
اسی گدھے کی دولتیاں ہیں۔ وہ چوہدری حضرات بھی خوش قسمت
ہیں جو شیطان کے مال، تکبر کو نہیں خریدتے اور تواضع اور
انکسار سے رہتے ہیں اور جو لوگ شیطان کے اس مال یعنی
تکبر کو خرید کر اکرٹ گئے ہیں وہ بڑے ہی ناعاقبت اندیش
ہیں۔ کیونکہ اکرٹ اللہ کو بڑی ناپسند ہے۔ فرعون و ثلثاد
مزد و غیرہ کو اسی اکرٹ نے حکم دیا۔ اور عذاب الہی نے
انہیں آپکڑا۔

وہ قاری حضرات بھی خوش قسمت ہیں جو حسد کے جال میں نہیں جاتے اور ایسے سوداگر بھی بڑے خوش نصیب ہیں۔ جو شیطان کے مال "خیانت" کے گاہک نہیں۔ اور دیانت داری سے اپنی تجارت کرتے ہیں۔ اور وہ عورتیں بھی بڑی پاکباز ہیں جو شیطان کے مال "مکر" کی خریدار بن کر مکر کرنے والی نہیں ہیں۔ بلکہ رابعہ بصری کی طرح "ذکر و فکر" کرنے والی ہیں۔ جو لوگ شیطان کے ان پانچوں گدھوں کے مال کے گاہک بن گئے ہیں، سچ پوچھیے تو وہ بڑے بد نصیب ہیں اور برائے نام انسان ہیں۔ حقیقت میں گدھے ہی ہیں۔

خوش نصیب ہیں وہ لوگ جو شیطان کے ان گدھوں سے دور رہ کر شیطان کے گدھوں کی دولتوں سے اپنے آپ کو بچا کر اپنے دین و ایمان کو ثابت و محفوظ رکھتے ہیں۔

شیطان کے پانچ بچے

زید ابن مجاہد سے روایت ہے کہ شیطان کے پانچ بچے ہیں جن میں سے ہر ایک کو ایک کام پر جس کا اس نے حکم کیا ہے مقرر کر رکھا ہے ان پانچوں کے نام یہ ہیں شہر، اعور، مسوط، واسم، زکنبور۔ شہر کے ذمہ مصیبتوں کا کاروبار ہے جن میں لوگ ہائے وائے اور واویلا کرتے ہیں اور گریبان پھاڑتے ہیں اور منہ پر طمانچے مارتے ہیں اور ایام جاہلیت کے سے نوحے بیان کرتے ہیں۔ اور اعور زنا کا حاکم ہے لوگوں کو زنا کا مرتکب کرتا ہے اور اسے اچھا کر کے دکھاتا ہے اور مسوط اس کذب و دروغ پر مامور ہے جسے لوگ کان لگا کر نہیں ایک انسان سے وہ ملتا ہے اور اسے جھوٹی خبر دیتا ہے وہ شخص لوگوں کے پاس آکر کہتا ہے کہ میں نے ایک انسان کو دیکھا جس کی صورت پہچانتا ہوں مگر نام نہیں جانتا۔ مجھے ایسا ایسا کہتا تھا اور واسم کا کام یہ ہے کہ آدمی کے ساتھ اس کے گھر میں داخل ہوتا ہے اور گھر والوں کے عیب اس کو دکھاتا ہے اور اس کو ان پر غضب ناک کرتا ہے اور زکنبور بازار کا مختار ہے بازار میں آکر اپنا جھنڈا گاڑتا ہے اور فتنہ و فساد

پیدا کرتا ہے۔ اسی میں ۱۲۱ صفحہ نمبر ۱۲۱

سبق :- شیطان کے ان پانچ بچوں سے بھی بچنا
 چاہیے بصیبت کے وقت صبر نہ کرنا اور جزع فزع
 کرنا، جھوٹ بولنا، جھوٹ پھیلانا اور گھر والوں سے ناحق
 لڑنا بھڑانا اور زنا جیسی بُری بات کا ارتکاب کرنا اور
 بازاروں میں بیٹھ کر شر و فساد پھیلانا سب شیطان کے
 بچوں کے کھیل ہیں جو دانا ہیں وہ ان شیطانی بچوں کے
 جال میں نہیں پھنستے۔ اور جو لوگ شیطان کے بچوں کے
 قابو میں آگئے وہ لاکھ اپنے آپ کو دانا کہیں، پرٹھا
 لکھا کہیں اور ترقی یافتہ کہیں، حقیقت میں وہ بڑے
 بے وقوف ہیں، جاہل ہیں، اور پستی یافتہ ہیں کیونکہ وہ
 بچوں کے چنگل میں پھنس گئے ہیں ایسے لوگ خود ہی
 بکے اور نادان ہیں، عقل کے خام ہیں، عقل اور عقل
 میں پختگی دین سے پیدا ہوتی ہے لہذا اس قسم کے بچنے
 سے بچنے کے لئے دین سیکھنا چاہئے اور دین کی صحبت
 اختیار کرنی چاہئے ورنہ شیطان کے بچوں سے بچنا
 مشکل ہے

شیطان کا پوتا

حضرت عمر فاروق رضی اللہ عنہ فرماتے ہیں ایک روز ہم حضور صلی اللہ علیہ وسلم کے ساتھ تہامہ کی ایک پہاڑی پر بیٹھے تھے کہ اچانک ایک بوڑھا ہاتھ میں عصا لئے ہوئے حضور صلی اللہ علیہ وسلم کے سامنے حاضر ہوا اور سلام عرض کیا حضور نے جواب دیا اور فرمایا۔ اس کی آواز جنوں کی سی ہے پھر آپ نے اس سے پوچھا۔ تو کون ہے؟ اس نے عرض کیا میں جن ہوں میرا نام لامہ ہے بیٹا ہمیم کا۔ اور ہمیم بیٹا لاقیس بیٹا ابیس کا ہے۔ حضور صلی اللہ علیہ وسلم نے فرمایا۔ تو گویا تیرے اور شیطان کے درمیان صرف دو پشتیں ہیں۔ پھر فرمایا۔ اچھا یہ بتاؤ تمہاری عمر کتنی ہے۔ اس نے کہا۔ یا رسول اللہ! جتنی عمر دنیا کی ہے اتنی ہی میری ہے۔ کچھ تھوڑی سی کم ہے۔ حضور! جن دنوں قابیل نے ہابیل کو قتل کیا تھا ان دنوں میں کئی برسوں کا بچہ ہی تھا مگر بات سمجھتا تھا اور پہاڑوں میں دوڑتا پھرتا تھا اور لوگوں کا کھانا وغلہ چوری کر لیا کرتا تھا اور لوگوں کے

دلوں میں وسوسے بھی ڈال لیتا تھا کہ وہ اپنے خویش و اقربا
سے بدسلوکی کیا کریں۔

حضور نے فرمایا۔ تب تو تم بہت برے ہو، اس نے
عرض کی۔ حضور! مجھے بُرا نہ فرمائیے اور ملامت نہ کیجئے اس لئے
کہ اب میں حضور کی خدمت میں توبہ کرنے کی نیت سے
حاضر ہوا ہوں۔ یا رسول اللہ! میں نے نوح علیہ السلام
سے ملاقات کی ہے۔ اور ایک سال تک ان کے ساتھ
ان کی مسجد میں رہا ہوں اس سے پہلے میں ان کی بارگاہ
میں بھی توبہ کر چکا ہوں حضرت یعقوب اور حضرت یوسف
علیہم السلام کی صحبتوں میں بھی رہ چکا ہوں اور ان سے تورات
سیکھی ہے اور ان کا سلام حضرت عیسیٰ علیہ السلام کو پہنچایا
ہے اور اے نبیوں کے سردار! حضرت عیسیٰ علیہ السلام
نے فرمایا تھا کہ اگر تو محمد رسول اللہ صلی اللہ علیہ وسلم
سے ملاقات کرے، تو میرا سلام ان کو پہنچانا۔ سو حضور
اب میں اس امانت سے سبکدوش ہونے کو حاضر ہوا ہوں
اور یہ بھی آرزو ہے کہ آپ اپنی زبان حق ترجمان سے مجھے
کچھ کلام اللہ تعلیم فرمائیے حضور علیہ السلام نے اُسے سورۃ
مسلات، سورۃ عمّ قیسار لون، اخلاص اور معوذتین اور
اذ الشمس تعلیم فرمائی اور یہ بھی فرمایا۔ اے ہامہ! جس وقت

مہیں کوئی احتیاج ہو پھر میرے پاس آجاتا۔ اور تم سے ملاقات نہ چھوڑنا۔ خلاصۃ التفاسیر ص ۱۱۱

سبق :- ہمارے حضور صلی اللہ علیہ وسلم رسول الثقلین اور

رسول الکل ہیں جن و انس حضور کے غلام ہیں اور یہ بھی معلوم ہوا کہ جس کے نصیب اچھے ہوں وہ اگر شیطان کی اولاد میں سے بھی ہو، تو ہدایت پا لگتا ہے جیسے کہ ہامہ جو شیطان کا پوتا تھا لیکن ہدایت پا گیا اور اگر نصیب ہی برے ہوں تو نوح علیہ السلام کے بیٹے کی طرح وہ ہدایت نہیں پاتا۔ یہ خدا تعالیٰ کی شان بے نیازی ہے کہ یُخْرِجُ الْحَيِّ مِنَ الْمَيِّتِ۔ چاہے تو مردے سے زندہ پیدا کر دے جیسے شیطان کا پوتا اور چاہے تو یُخْرِجُ الْمَيِّتَ مِنَ الْحَيِّ۔ زندہ سے مردہ پیدا کر دے، جیسے نوح علیہ السلام کا بیٹا۔

حکایت نمبر ۲۲

شیطان خواب میں

ایک شخص سوتے میں اپنے بستر پر پیشاب کر دیا کرتا تھا اس کی بیوی نے کہا۔ کم نخت ایہ تجھ کو کیا ہو گیا کہ ہر روز بستر پر پیشاب کر دیتے ہو۔ اس نے کہا کہ میں خواب میں

شیطان کو دیکھتا ہوں کہ وہ مجھ کو سیر کے لئے جاتا ہے اور جب مجھ کو حاجت ہوتی ہے، کسی جگہ پر بٹھا کر کہتا ہے بیشاپ کر لے میں بیشاپ کر دیتا ہوں بیوی نے کہا کہ شیطان تو جنات میں سے ہے اور جنوں کو بڑے تصرفات دیئے گئے ہیں آج رات اس سے کہنا کہ ہم بڑی عزت میں رہتے ہیں ہم کو کہیں سے روپیہ دلا دے خاوند نے کہا اچھا آج اگر خواب میں آگیا تو یہی کہوں گا حسب معمول شیطان پھر خواب میں آیا تو اُس نے کہا، میاں تم روز مجھے پریشان کرتے ہو۔ میری ایک بات سن لو۔ ہم بڑے فقر و فاقہ میں رہتے ہیں۔ ہمیں کہیں سے بہت سا روپیہ دلا دے۔ شیطان نے کہا تم نے پہلے کیوں نہ بتایا روپیہ بہت! چل میرے ساتھ چنانچہ شیطان اُسے ایک جگہ لے گیا۔ وہاں روپوں کا بہت سا ڈھیر لگ رہا تھا۔ شیطان نے کہا جتنا چاہو اٹھا لو۔ اس نے چادر بچھائی اور ایک بہت بڑی روپوں کی گھٹری بنائی اسے اٹھانے لگا تو وہ اس قدر بھاری تھی کہ بیچارے کا پاخانہ نکل گیا جب آنکھ کھلی تو دیکھا کہ بستر پر پاخانہ تو موجود ہے اور روپیہ کا پتہ بھی نہیں۔

(ماہِ طیبہ، ستمبر ۱۹۷۱ء)

سبق پر یہ عالم ایک خواب و خیال ہے اور مال دنیا
ایک پاتخانہ ہے اس وقت ہم خواب غفلت میں ہیں
اور شیطان ہمارے دل میں مال دنیا کے جمع کرنے
کی ہوس پیدا کر کے ہمیں اس بار کے نیچے دبا رہا ہے
اس وقت تو ہم شیطان کے اس داؤ سے بڑے خوش
ہیں لیکن جب آنکھ کھلے گی یعنی موت آئے گی اس وقت
معلوم ہوگا کہ مال دنیا تو ندارد اور پانہنا یعنی گنہ
موجود ہے پس ہمیں شیطان کے اس داؤ سے بھی
بچنے کے لئے آنکھیں کھولنی چاہئیں اور خواب غفلت
چھوڑنی چاہیے۔

حکایت نمبر ۴۲

شیطان اور حضرت اسمعیل علیہ السلام کی قربانی

حضرت ابراہیم خلیل اللہ علیہ السلام کو خواب میں حکم حق
ہوا کہ اپنا بیٹا خدا کی راہ میں قربان کر دے۔ یہ خواب حضرت
ابراہیم نے متواتر تین رات دیکھا اور حضرت ابراہیم حکم
حق پا کر اپنا لخت جگر اللہ کی راہ میں قربان کرنے کو تیار
ہو گئے چنانچہ تیسری صبح کو حضرت ابراہیم نے حضرت اسمعیل

کی والدہ کو کہا کہ اسمعیل کو نہلا کر عمدہ کپڑے پہناؤ۔ بالوں
 میں تیل ڈال کر گنگھی کرو میں اسے ایک بہت بڑے
 سخی کے ہاں لے جاؤں گا حضرت ہاجرہ نے ایسا ہی
 کیا جب آپ حضرت اسمعیل کا ہاتھ پکڑ کر باہر نکلے
 تو شیطان بڑا گبھویا اور ایک اچھی سی صورت کا
 بیس بدل کر حضرت ہاجرہ کے پاس آیا اور کہنے لگا
 تمہیں معلوم بھی ہے کہ حضرت ابراہیم حضرت اسمعیل
 کو کہاں لے گئے ہیں؟ کہا نہیں۔ کہنے لگا۔ اے ہاجرہ
 وہ تو اسے ذبح کرنے اور اس کی قربانی دینے
 کو لے گئے ہیں۔ ہاجرہ بولیں بھلا یہ کیوں؟ شیطان
 کے منہ سے نکل گیا کہ ان کا گمان ہے کہ خدا تعالیٰ
 کا ان کو یہ حکم ہوا ہے ہاجرہ بولیں اگر واقعی یہ بات
 ہے تو پھر تم روکنے والے کون؟ ہم اللہ کے
 حکم پر راضی ہیں۔ نکل یہاں سے کہ تو شیطان معلوم
 ہوتا ہے شیطان وہاں سے غائب و خاسر پلٹا اور پھر
 حضرت اسمعیل علیہ السلام کے پاس پہنچا اور کہنے لگا
 تمہیں معلوم ہے کہ تمہارے والد تمہیں کہاں لے
 جا رہے ہیں حضرت اسمعیل نے فرمایا نہیں۔ کہنے
 لگا۔ تمہیں ذبح کرنے کے لیے لے جا رہے ہیں۔

حضرت اسمعیل نے بھی حیران ہو کر پوچھا کہ کیا باپ بھی بیٹے کو ذبح کر سکتا ہے؟ تو شیطان کے منہ سے یہاں بھی وہی بات نکل گئی کہ تمہارے باپ کو خدا کا یہ حکم ہوا ہے حضرت اسمعیل نے بھی فرمایا کہ اگر یہ بات ہے تو ہم خدا کے حکم کے آگے سترخم ہیں، تو روکنے والا کون؟ ملعون تو شیطان معلوم ہوتا ہے۔ شیطان یہاں سے بھی خائب و خاسر لڑتا اور پھر حضرت ابراہیم علیہ السلام کے پاس آیا اور آپ کو بھی پھسلانا چاہا اور کہنے لگا جناب! آپ کیوں خواب کے پیچھے لگ کر اپنا بیٹا قربان کرنے کو تیار ہو گئے ہیں۔ خواب میں تو شیطان نے آپ کو یہ حکم دیا ہے، خدا نے نہیں حضرت ابراہیم نے بھی پہچان لیا کہ یہ مردود خود ہی شیطان ہے اور فرمایا نکل ملعون یہاں سے، اور دور ہو جا میرے نزدیک سے۔ میں اپنے اللہ کے حکم کو ضرور پورا کروں گا شیطان وہاں سے بھی خائب و خاسر لڑتا اور اس نے جان لیا کہ ان تینوں پاکباز حضرات کے سامنے میری دال نہیں گلے گی۔ (نزہۃ المجالس ص ۱۲۲ ج ۱)

سبق :- شیطان کو جہاں نماز، روزہ اور حج و زکوٰۃ سے عداوت ہے وہاں اسے اللہ کی راہ میں قربانی دینا بھی

بہت گراں گزرتا ہے اور وہ نہیں چاہتا کہ اللہ کے بندے اس کی راہ میں قربانی دیں حضرت ابراہیم علیہ السلام اللہ کا حکم پا کر اپنے بیٹے کی قربانی دینے کو تیار ہو گئے

اور اپنے بیٹے کی

گردن پر رضائے حق کے لئے چھری چلا دی اور اللہ نے ان کی یہ قربانی منظور و مقبول فرماتے ہوئے حضرت اسمعیل کی جگہ جنت کا مینڈھا بھیج دیا اور بجائے اسمعیل علیہ السلام کے وہ ذبح ہو گیا۔ ہمارے حضور صلی اللہ علیہ وسلم کی امت پر حضرت ابراہیم کی یہ سنت لازم کر دی گئی اور مسلمان اپنے آقا و مولیٰ صلی اللہ علیہ وسلم کے حکم کے مطابق کہ یہ قربانی سُنَّةُ أَبِيكُمْ اِبْرَاهِيْمَ رْتْمہارے باپ ابراہیم کی سنت ہے، ہر سال جانوروں کی قربانی دیتے ہیں مسلمانوں کی یہ قربانی دیکھ کر شیطان ملعون آج بھی یہ کہتا ہوا نظر آتا ہے کہ مسلمانو! ہر سال لاکھوں روپے قربانیوں پر خرچ کر کے کیوں اپنا نقصان کرتے ہو؟ یہ روپیہ تم بچاتے کیوں نہیں؟ کسی قومی و ملی فنڈ میں اسے کیوں خرچ نہیں کرتے۔ اس قسم کی آوازوں سے وہ مسلمانوں کو قربانی سے روکنا چاہتا ہے لیکن یہ ملعون جس طرح ہمارے باپ حضرت ابراہیم کی جناب سے خائب و خاسر لڑتا تھا۔

اسی طرح حضرت ابراہیم کے سچے فرزند آج بھی اس کی اس آواز پر کان نہیں دھرتے اور اپنے مولا کی رضا میں قربانی دیتے ہیں اور دیتے رہیں گے اور یہ بھی معلوم ہوا کہ پیغمبر کا خواب بھی وحی ہوتا ہے پیغمبر کا خواب ہمارے خواب کی طرح نہیں ہوتا جس کا کوئی اعتبار نہ ہو بلکہ پیغمبر کا خواب عین حقیقت ہوتا ہے مثلاً ہمارے حضور صلی اللہ علیہ وسلم نے فرمایا ہے :

وَبَيْنَا أَنَا نَابِئُهُمُ رَأَيْتُنِي أُنْتَبِئُ بِمَفَازِيحِ خَزَائِنِ الْأَرْضِ
فَوَضَعْتُ فِي يَدِي

(مشکوٰۃ ص ۵۰۴)

خواب میں میں نے دیکھا کہ زمین کے خزانوں کی کنجیاں میرے پاس لائی گئیں اور مجھے سونپ دی گئیں۔

تو حضور صلی اللہ علیہ وسلم کا یہ خواب بھی عین حقیقت ہے اور واقعی حضور صلی اللہ علیہ وسلم کو زمین کے خزانوں کی کنجیاں سونپ دی گئی ہیں اور حضور زمین کے خزانوں کے باذن اللہ مالک ہیں۔

میں تو مالک ہی کہوں گا کہ ہو مالک کے حبیب

یعنی محبوب و محب میں نہیں تیرا میرا

جس طرح حضرت ابراہیم علیہ السلام کا خواب بالکل حقیقت تھا مگر شیطان نے یہ کہہ کر پھسلانا چاہا تھا کہ خواب کا کیا

اعتبار! آپ کیوں خواب کے پیچھے لگ گئے ہیں اسی طرح
 آج اگر کوئی شخص حضور صلی اللہ علیہ وسلم کا زمین کے خزانوں
 کا مالک ہونا خواب کی بات بتائے اور کہے کہ خواب کا
 کیا اعتبار! تو یہ کہنا بھی وہی شیطان کی بات ہوگی پس
 مسلمانوں کو چاہیے کہ وہ شیطان کی بات پر کان نہ دھریں
 اور حضور صلی اللہ علیہ وسلم کو زمین کے خزانوں کا باذن اللہ مالک سمجھیں

حکایت نمبر ۲۶

شیطان کی شکست

ایک رات شیطان کا لشکر جنگل کی نالیوں، اور پہاڑوں
 کی گھاٹیوں سے نکل کر حضور صلی اللہ علیہ وسلم پر حملہ آور ہو
 گئے ایک شیطان اپنے ہاتھ میں آگ کا شعلہ لئے ہوئے
 تھا اس نے چاہا کہ وہ حضور صلی اللہ علیہ وسلم کے چہرہ الورد
 کو جلا دے اتنے میں حضور کے پاس جبریل امین حاضر
 ہوئے اور کہا یا رسول اللہ! یہ دعا پڑھئے۔

أَعُوذُ بِكَلِمَاتِ اللَّهِ التَّامَّاتِ مِنْ شَرِّ مَا خَلَقَ وَمِنْ شَرِّ
 مَا يَنْزِلُ مِنَ السَّمَاءِ وَمِنْ شَرِّ مَا يَعْزُجُ فِيهَا وَمِنْ شَرِّ
 فِتْنِ اللَّيْلِ وَالنَّهَارِ وَمِنْ شَرِّ كُلِّ طَارِقٍ إِلَّا طَارِقًا يَطْرُقُ

بِخَيْرٍ يَا حَمَانُ .

حضرت صلی اللہ علیہ وسلم نے یہ دعا پڑھی تو پڑھتے ہی شیاطین کی آگ بجھ گئی اور خدا نے شیطان کو شکست دے دی۔ (تیسری ایلیس ص ۴۴)

سبق :- شیطان ہمارے حضور صلی اللہ علیہ وسلم کا سب سے زیادہ دشمن ہے اور وہ حضور صلی اللہ علیہ وسلم کے درپے آزار رہتا ہے لیکن ہمارے حضور صلی اللہ علیہ وسلم کی زبان نور سے جو دعا بھی نکلتی ہے، اس کے لئے وہ پیام موت ہے۔ شیطان آج بھی حضور کے غلاموں پر حملہ آور ہونا چاہتا ہے حضور کے غلاموں کو چاہیے کہ وہی حضور والی دعا پڑھ کر سویا کریں تاکہ شیطان کے حملہ سے وہ محفوظ رہیں۔

حکایت نمبر ۴۲

شیطان لشکرِ شمشاد بن زید

ایک رات مکہ معظمہ کے بڑے بڑے کافر حضور صلی اللہ علیہ وسلم کو شہید کرنے کی کوئی اسکیم تیار کرنے کے لئے ایک بند مکان میں جمع ہوئے اور حضور کے خلاف اپنے اپنے مشورے

دینے لگے اور سوچنے لگے کہ حضور صلی اللہ علیہ وسلم کو کس طرح شہید کیا جائے اتنے میں شیطان بھی ایک بوڑھے آدمی کی شکل میں دواں آ پہنچا اور دروازہ پر آواز دی کہ لوگو دروازہ کھولو۔ انہوں نے پوچھا۔ تم کون ہو؟ اور کہاں سے آئے ہو؟ شیطان نے جواب دیا۔

”من شیخم از ملک نجد آیم و درین مشورہ باشما شریکم“
 ”میں ملک نجد کا ایک شیخ ہوں اور اس (حضور صلی اللہ علیہ وسلم) کے قتل کے مشورہ میں، میں بھی تمہارا شریک ہوں“
 (غیاث اللغات ص ۳۹۳)

سبق :- شیطان ملعون ہر اس مجلس و اجتماع میں جس میں حضور صلی اللہ علیہ وسلم کی ذات بابرکات اور آپ کے احکام و ارشادات کے خلاف سازشیں کی جائیں، شریک ہوتا ہے لیکن جو مجلسیں اور محفلیں حضور صلی اللہ علیہ وسلم کے ذکر کرنے اور آپ سے محبت رکھنے اور آپ کی اتباع کرنے کی تاکید کے لیے منعقد کی جائیں ایسی محفلوں میں وہ شریک نہیں ہوتا اور یہ بھی معلوم ہوا کہ شیطان نے جو اپنے آپ کو شیخ نجدی بتایا اور یوں کہا کہ ”من شیخم از ملک نجد آیم“ میں ایک شیخ ہوں جو ملک نجد سے آیا ہوں، کسی دوسرے ملک کا نام نہیں لیا کہ عراق سے آیا ہوں یا یمن سے آیا ہوں۔

بلکہ صرف ملک نجد کا نام لیا صرف اسی لئے کہ نجد میں
 حضور صلی اللہ علیہ وسلم کی دشمنی پائی جاتی تھی اور وہاں حضور
 کے دشمن رہتے تھے۔ شیطان نے اپنے آپ کو شیخ
 نجدی بنا کر گویا بتا دیا کہ میں حضور صلی اللہ علیہ وسلم کا
 دشمن ہوں، دوست نہیں۔ اگر یہ بات نہ ہوتی تو شیطان
 کبھی نجدی بن کر نہ آتا یہ بھی معلوم ہوا کہ اسی رات
 سے جس رات یہ ملعون نجدی بوڑھے کی شکل میں آیا تھا، اس
 کا لقب شیخ نجدی پڑ گیا ہے چنانچہ صاحب غیث اللغات
 نے لکھا ہے کہ

شیخ نجدی لقب شیطان است، ص ۳۹۳

حکایت نمبر ۲۸

شیطان اور قرآن

حضور صلی اللہ علیہ وسلم کے سامنے ایک شخص کھانا کھا رہا
 تھا۔ اُسے کھانا کھاتے ہوئے بسم اللہ پڑھنی یاد نہ رہی
 اور وہ بغیر بسم اللہ پڑھے کے کھانا کھاتا رہا حتیٰ کہ آخری لقمہ
 کے وقت اسے یاد آیا کہ میں نے بسم اللہ نہیں پڑھی چنانچہ
 اس نے آخری لقمہ اٹھاتے وقت کہا۔

بِسْمِ اللّٰهِ اَوَّلًا وَاٰخِرًا

یعنی کھانے کے اول و آخر بسم اللہ الرحمن الرحیم ط
 اُس نے اتنا کہا تو حضور صلی اللہ علیہ وسلم ہنس پڑے اور
 پوچھنے پر فرمایا کہ اس شخص نے کھانا کھاتے وقت بسم اللہ
 نہیں پڑھی تھی تو شیطان اس کے ساتھ کھاتے میں شریک
 ہو گیا تھا اور اس کے ساتھ مل کر کھانا کھا رہا تھا لیکن جب
 آخر میں اس نے بسم اللہ پڑھ لی تو میں نے دیکھا کہ شیطان
 نے جو کچھ کھایا تھا اس نے اپنے پیٹ سے اس کی تے
 کر ڈالی ہے۔ (مشکوٰۃ شریف ص ۳۵)

سبق :- کھانا کھاتے وقت بسم اللہ الرحمن الرحیم ضرور پڑھ لینا چاہئے
 حضور صلی اللہ علیہ وسلم کا ارشاد ہے کہ کھانا کھاتے وقت بسم اللہ
 نہ پڑھنے سے شیطان شریکِ طعام ہو جاتا ہے اور بسم اللہ
 پڑھ لینے سے شیطان شریکِ طعام نہیں ہو سکتا یہ بھی فرمایا
 ہے کہ آدمی اپنے گھر جائے تو گھر میں داخل ہوتے وقت
 بسم اللہ پڑھ لے تو شیطان اپنے شکر سے کہتا ہے کہ اب
 اس گھر میں نہ تم رات رہ سکتے ہو اور نہ یہاں سے کھانا کھا
 سکتے ہو۔ (مشکوٰۃ شریف ص ۳۵۵)

یہ بھی معلوم ہوا کہ بسم اللہ الرحمن الرحیم بھی قرآن کی
 ایک آیت ہے تو گویا جس کھانے پر قرآن پڑھ لیا جائے،

شیطان اس کھانے کے قریب بھی نہیں آتا اور قرآن سے شیطان اتنا ڈرتا ہے کہ قرآن پڑھے ہوئے کھانے سے بھاگتا ہے اور اگر کھا بھی لے تو قرآن کا نام سن کر وہ کھانا اس کے پیٹ میں نہیں رہ سکتا اور قے کر دیتا ہے۔

حکایت نمبر ۲۹

شیطان اور ایک لڑکی

حضرت خلیفہ رضی اللہ عنہ فرماتے ہیں کھانا کھاتے وقت ہم اس وقت تک کھانا نہ کھاتے جب تک حضور صلی اللہ علیہ وسلم شروع نہ فرمائیں ایک روز ہم ایک دعوت میں حضور صلی اللہ علیہ وسلم کے ساتھ گئے کھانا چنا گیا تو ایک چھوٹی لڑکی آئی اور اس نے جلدی سے اپنا ہاتھ کھانے کی طرف بڑھایا حضور نے اس کا ہاتھ پکڑ لیا پھر ایک اعرابی آیا۔ اس نے بھی جلدی سے اپنا ہاتھ کھانے کی طرف بڑھایا حضور نے اس کا ہاتھ بھی پکڑ لیا اور پھر فرمایا۔ شیطان چاہتا ہے کہ کھانا بغیر بسم اللہ پڑھنے کے کھایا جائے تاکہ وہ بھی ساتھ شریک ہو سکے چنانچہ وہ اس لڑکی کے ساتھ آیا تاکہ بغیر بسم اللہ پڑھنے کے کھانا شروع کر دیا جائے میں نے

اس کا ہاتھ پکڑ لیا پھر اس اعرابی کے ساتھ آیا میں نے اس کا
بھی ہاتھ پکڑ لیا اُس کے بعد حضور نے بسم اللہ پڑھی اور کھانا شروع
فرمایا۔ (مشکوٰۃ شریف صفحہ ۳۴۰)

سبق :- شیطان اللہ کے نام سے بہت ڈرتا ہے جو
کام اللہ کا نام لے کر شروع کیا جائے اس میں شیطان کا دخل
نہیں رہتا اس لئے شیطان چاہتا ہے کہ لوگ کوئی کام بھی
کریں تو اللہ کا نام نہ لیں پس مسلمانوں کو چاہیے کہ شیطان
کو دور رکھنے کے لئے کھانا کھائیں پانی پیئیں یا کوئی اور کام
کریں تو بسم اللہ پڑھ لیا کریں۔

یہ بھی معلوم ہوا کہ صحابہ کرام علیہم الرضوان کے دلوں
میں حضور صلی اللہ علیہ وسلم کا بڑا ادب و احترام تھا کہ جب
ہمک حضور کھانا شروع نہ فرماتے وہ کھانے کی طرف ہاتھ
نہیں بڑھاتے تھے پس ہمارے دلوں میں بھی حضور
صلی اللہ علیہ وسلم کا ادب ہونا چاہئے۔ اگر ادب نہ رہا
تو جان لیجئے کہ کوئی نیک عمل باقی نہ رہے گا اور سب
کچھ ضائع ہو جائے گا۔

حکایت نمبر ۵۰

شیطان اور حضرت عمر رضی اللہ عنہ

حضور صلی اللہ علیہ وسلم ایک غزوہ سے واپس تشریف لائے تو ایک عورت نے حاضر ہو کر عرض کی: یا رسول اللہ میں نے نذرمانی تھی کہ آپ میدان جہاد سے بخیریت واپس تشریف لائیں گے تو میں آپ کے سامنے دف بجاؤں گی اور گاؤں کی حضور نے فرمایا: اگر تم نے نذرمانی تھی تو بجاؤ ورنہ نہیں۔ اس عورت نے کہا: حضور! میں ۔۔۔ نذرمانی تھی اور پھر دف بجانا شروع کر دی اتنے میں حضرت ابو بکر تشریف لے آئے وہ عورت دف بجاتی رہی پھر حضرت علی تشریف لے آئے وہ پھر بھی بجاتی رہی پھر حضرت عثمان تشریف لائے وہ پھر بھی بجاتی رہی پھر حضرت عمر تشریف لائے تو اس عورت نے حضرت عمر کو دیکھتے ہی دف کو اپنی رانوں کے نیچے چھپا لیا اور خود دف کے اوپر بیٹھ گئی حضور صلی اللہ علیہ وسلم نے فرمایا: اے عمر! میرے بیٹھے ہوئے تو یہ دف بجاتی رہی لیکن تم کو دیکھ کر اس نے دف بجانا چھوڑ دی۔

إِنَّ الشَّيْطَانَ يَخَافُ مِنْكَ يَا عُمَرُ.

اے عمر! شیطان تم سے ڈرتا ہے۔ (مشکوٰۃ شریف ص ۵۵)

سبق :- حضرت عمر فاروق رضی اللہ عنہ کا یہ رعب و دبدبہ ہے کہ شیطان بھی ان سے ڈرتا ہے اور اب بھی وہ حضرت عمر کا نام سن لے تو کانپ اٹھتا ہے۔ دف بجانے والی عورت حضور کے سامنے دف بجاتی رہی حضرت ابو بکر آئے تو بھی بجاتی رہی حضرت علی آئے تو بھی بجاتی رہی، حضرت عثمان آئے تو بھی بجاتی رہی اور جب حضرت عمر آئے تو ڈر گئی اور دف کا بجانا چھوڑ کر دف کو چھپا دیا۔ محدثین کرام نے یہاں ایک بڑی ایمان افروز بات لکھی ہے فرماتے ہیں کہ اگر کوئی یہ کہے کہ اس حدیث میں تو حضرت عمر کو حضور صلی اللہ علیہ وسلم سے بھی بڑھا دیا گیا ہے کہ حضور کی موجودگی میں تو دف بجتی رہی۔ اور حضرت عمر آئے تو شیطان ڈر گیا اور دف بجنا بند ہو گئی تو اس کا جواب یہ ہے کہ اگر کوئی آدمی نہتاً بیٹھا ہو اس کے ہاتھ میں لکڑی نہ ہو تو کتیا بے خوف اس کے پاس بیٹھا رہے گا لیکن جب وہ آدمی اپنی لکڑی منگوائے گا اور اس کی لکڑی لے آئی جائے گی تو کتیا اس لکڑی کو دیکھ کر ایک دم بھاگ اٹھے گا تو کیا لکڑی اس آدمی سے

بڑھ گئی؟ کہ کتنا اس آدمی سے تو نہ ڈرا اور بیٹھا رہا لیکن
 جب لکڑی آئی دیکھی تو بھاگ اٹھا؟ نہیں یہ بات
 نہیں۔ یہ بھی دراصل اس لکڑی والے ہی کا رعب ہے
 کتنے نے جب دیکھا کہ آدمی نہٹا ہے تو بیٹھا رہا اور
 جب لکڑی آگئی تو ڈر گیا کہ اب یہ آدمی نہٹا نہیں
 رہا اس کی لکڑی آگئی ہے اب میری خیر نہیں تو اس
 لکڑی کا سارا رعب دراصل لکڑی والے کا رعب ہے
 اسی طرح حضرت عمر فاروق رضی اللہ عنہ حضور صلی اللہ
 علیہ وسلم کی لکڑی ہیں جب تک حضرت عمر نہ آئے۔
 شیطان بیٹھا رہا اور جب اس نے دیکھا کہ حضور کی لکڑی
 یا سونٹا کہہ لیجئے، آگیا ہے تو شیطان بھاگ اٹھا۔ یہ رعب
 عمر بھی دراصل حضور صلی اللہ علیہ وسلم ہی کا رعب ہے
 اور یہ بھی معلوم ہوا کہ حضور صلی اللہ علیہ وسلم مختار ہیں
 شریعت کے کسی حکم سے جسے چاہیں مستثنیٰ فرمائیں آپ کو
 اختیار ہے آپ نے اس عورت کو دف بجانے کی اجازت
 دے دی جب اجازت دے دی، تو اس کے لئے جائز
 ہو گئی۔

حکایت نمبر ۵

شیطان اور روپیہ

حضرت ابن عباس سے روایت ہے کہ طحکسال میں جب پہلا روپیہ ڈھالا گیا تو شیطان نے اس کو لے کر بوسہ دیا اور اس کو اپنی آنکھوں پر اور ناف پر رکھ کر کہا کہ تیرے ذریعے سے میں سرکش بناؤں گا اور تیری بدولت کا فر بناؤں گا میں فرزند آدم سے اس بات سے خوش ہوں کہ روپیہ کی محبت کی وجہ سے میری اطاعت کرتا ہے۔ (تلبیس ابلیس ص ۲۵۵)

سبق :- شیطان کے پھانسنے کا سب سے بڑا جال یہ روپیہ بیبیہ ہے اس کے ذریعے سے یہ بڑوں بڑوں کو پھانس لیتا ہے۔ رشوت، نسیانیت، سود، سمگلنگ اور چوری ڈکیتی وغیرہ جتنے جرائم ہیں شیطان اسی روپیہ کی بدولت ان کا ارتکاب کرتا ہے حتیٰ کہ اس کے ذریعے یہ کفر بھی کرا لیتا ہے ناعاقبت اندیش اور شیطان کے بہکاری روپیہ ہونے اور بچانے کے لئے جھوٹی قسمیں کھا لیتے، جھوٹی شہادتیں دیتے اور جھوٹے دعوے دائر کر دیتے ہیں ایسے لوگ دین مذہب عاقبت اور ایمان کی پروا نہیں کرتے بس یہ چاہتے ہیں

کہ روپیہ ملے۔ روپیہ کی لالچ میں عاقبت تو برباد کر ہی لیتے ہیں۔ لیکن یہ روپیہ بھی پھر پاس نہیں رہتا اور دنیا بھی برباد ہو جاتی ہے۔ اور وہ خیر الدنیا وَالْآخِرَةِ کا مصداق بن جاتے ہیں۔ بس مسلمانوں کو شیطان کے اس داؤ سے بھی ہوشیار رہنا چاہیے۔ روپیہ پیسہ دائرہ شریعت میں رہ کر جتنا ہو سکے، حاصل کیجیے۔ لیکن اس دائرہ سے نکل کر جو روپیہ بھی ملے گا۔ وہ شیطان کا جال ہوگا۔ اور دین و دنیا کی بربادی کا باعث۔

حکایت نمبر ۵۲

شیطان اور انگور کا درخت

حضرت آدم علیہ السلام نے جب ترش انگور کا درخت لگایا تو شیطان نے اس پر مور کو ذبح کیا۔ اور جب اس پر پتے مچھوٹے تو بندر کو ذبح کر کے ڈال دیا۔ اور جب پھل لایا تو شیر کو اور جب پھل پک گیا تو اس پر سور کو ذبح کر کے ڈال دیا۔ یہی وجہ ہے

کہ شراب، جو ترش انگوروں سے بنتی ہے، کے بننے والے شرابی میں ان جالوزوں کے اوصاف نمایاں ہوتے ہیں۔ مثلاً شراب پیتے وقت اس کا رنگ مور کے نقش و نگار کی طرح دیکھنے لگتا اور چمکدار ہو جاتا ہے اور جب نشہ کی ابتدا ہوتی ہے تو بندر کی طرح بے شرمی اور بے ہودہ حرکتیں ظاہر کرنے لگتا ہے اور جب نشہ میں قوت و شدت پیدا ہو جاتی ہے۔ تو شیر جیسے غصہ میں جھلا اٹھتا ہے اور پھر سور کی طرح بے خبر ہو کر سو جاتا ہے۔ (تذہنہ المجالس ص ۳۳ ج ۲)

سبق :- شراب بہت بڑی چیز ہے۔ اس کی تیاری میں شیطان کا بہت دخل ہے۔ اس نے شرابی کو اپنی مثل بنانے کے لیے شروع ہی میں ترش انگوروں میں ایسی تاثیر پیدا کرنے کی کوشش کی جس سے شرابی "شیطان کا خود کا نشہ پودا" بن کر رہ جائے۔ شراب کے لفظ میں ہی "شر" ہے۔ بلکہ ابتداء ہی اس کی "شر" سے ہے اور "بشر" اگر اس کو پیتے لگے تو "بشر" میں بھی "شر" ہے۔ گویا شر پر شر، پھر شرابی کیوں نہ سراپا شر بن جائے جائے۔ مسلمانوں کو چاہیے کہ وہ شیطان کے اس ایشاد کردہ مشروب سے بچیں اور اسے پی کر اپنی عاقبت کے

ساتھ اپنی دنیا بھی برباد نہ کریں۔

حکایت نمبر ۵۳

شیطان اور آجکل کا دور

ایک بزرگ فرماتے ہیں کہ مجھے ایک روز شیطان نظر آیا۔ میں نے اس سے گفتگو کی تو اس نے مجھ سے کہا: یا حضرت! کیا بتاؤں ایک زمانہ وہ تھا۔ کہ میں لوگوں سے ملتا تھا۔ تو میں ان کو تعلیم دیتا تھا۔ اور اب تو یہ حالت ہے کہ لوگوں کو ملتا ہوں تو وہ مجھے تعلیم دیتے ہیں۔

(تلبیس ابلیس ص ۴۸)

سبق :- آجکل کی چالاکوں، عیاریوں، فریب کاریوں، دھوکا دہی اور مکاریوں کو دیکھ کر شیطان بھی حیران ہے اور سوچتا ہے کہ یہ کیسا دور آگیا ہے۔ جس میں میرے استاد بھی پیدا ہو گئے ہیں۔ یہاں میرے دو شعر سنئے۔

فساد فتنہ و فسق و فحور و فحاشی

ترقی یافتہ یورپ نے اس فکاڈ پونجلا

جو دیکھی چار سو بیس آجکل انسان کی شیطان

تو بول اٹھا کہ یہ انسان تو میرا بھی گمرو نکل

شیطان کی انگلی

ایک شخص نے شیطان کو دیکھا جو اپنی انگلی اٹھائے جا رہا تھا۔ اس شخص نے شیطان سے کہا کہ تم یہ اپنی انگلی اٹھائے ہوئے کیوں جا رہے ہو؟ شیطان نے کہا۔ میں اپنی انگلی سے بھی بڑا کام نکالتا ہوں۔ یہ جو لوگ آپس میں لڑتے جھگڑتے اور فتنہ و فساد اور انگلی کا کھیل ہوتا ہے۔ اس شخص نے کہا۔ یہ بات کیسے ہو سکتی ہے شیطان نے کہا۔ چلو میں تم کو دکھاؤں۔ یہ سامنے جو شہر ہے اسے میری یہ انگلی کھڑی دیر میں تباہ و برباد کر دیگی میں صرف اپنی یہ انگلی رکھاؤں گا۔ اس کے بعد لڑنا بھڑکانا، قتل و غارت نمود ہی شروع کر دیں گے۔ یہ بات کہہ کر شیطان شہر کے اندر آیا۔ بڑے بازار میں ایک حلوائی مٹھائی بنانے کیلئے چینی کو گھول کر اس کا شیرہ بنانے کے لیے اسے بڑے برتن میں گرم رہا تھا۔ شیرہ ابل رہا تھا۔ شیطان نے کہا۔ اب دیکھا میری انگلی کیا کام کرنے لگی ہے۔ شیطان نے شیرہ میں اپنی انگلی ڈال

کر حضوراً ساشیرہ نکالا اور اسے دیوار پر چپکا دیا۔ اس
 کے بعد شیطان نے کہا۔ اب دیکھو یہ شہر تباہ ہونے
 والا ہے۔ اس دیوار پر لگے ہوئے شہرہ پر مکھیاں آ بیٹھیں
 مکھیوں کا انبوہ دیکھ کر ایک چھپکلی ان مکھیوں پر چھٹنے
 کے لیے دیوار پر نمودار ہوئی۔ حلوائی کی ایک بلی تھئی۔
 اس بلی نے چھپکلی کو دیکھا تو وہ چھپکلی پر چھٹنے کو تیار ہو گئی
 دو فوجی بازار سے گزر رہے تھے۔ ان کے ساتھ ان
 کا کتا بھی تھا۔ کتے نے بلی کو دیکھا تو کتے نے ایک
 دم بلی پر حملہ کر دیا۔ بلی بھاگنے کے لیے اچھلی۔ تو اچانک اپنے
 ہوسے شہرہ میں جا گری اور مر گئی۔ حلوائی نے اپنی بلی کو
 مرتے دیکھا تو اس نے کتے کو مار ڈالا۔ فوجیوں نے اپنا
 کتا مرتا دیکھا تو انہوں نے حلوائی کو مار ڈالا۔ حلوائی کے
 عزیزوں کو پتہ چلا تو انہوں نے فوجیوں کو مار ڈالا۔ فوج کو
 جیب اپنے دو فوجیوں کے مارے جانے کا علم ہوا۔ تو
 ساری فوج نے آ کر شہر کو تہس نہس کر دیا۔

شیطان کہا دیکھا جناب! میری انگلی کا کرشمہ؟ میں
 نے صرف اپنی انگلی ہی لگائی تھی۔ اس کے بعد یہ لوگ لڑے
 مرے خود ہیں۔ (معنی الواعظین ص ۱۱۱)

سببی :- ہر فتنہ و فساد اور شرارت کا محرک یہ

شیطان ملعون ہے۔ یہ ملعون اپنی انگلی پر اپنے مرتدین کو سچا رہا ہے۔ آجکل مغربی برتن میں جو نئی تہذیب کا "بشیرہ" تیار ہوا ہے۔ اس ملعون نے یہ شیرہ بھری انگلی جہاں بھی لگا دی۔ سمجھ لیجئے، وہیں فتنہ و فساد شروع ہو گیا۔ اس نئی تہذیب کے شیرہ پر عربیائی و فحاشی کی مسکھیاں جمع ہوتی ہیں۔ اور کسی کو نے سے فیشن کی چھپکلی بھی نکل آتی ہے اور پھر بزدلگاہی کی بلی بھی نمودار ہو جاتی ہے۔ اس کے بعد اغوا کا کتا بھی آ جاتا ہے۔ پھر اس اجتماع سے آپس میں مقدمہ بازیاں، لڑائیاں، قتل و غارت شروع ہو جاتا ہے اور شیطان خوش ہو جاتا ہے کہ میری انگلی کام کر گئی۔

حکایت نمبر ۵۵

شیطان اور فارس کا فاتح

ایران کے مغرب میں کردستان کا علاقہ ہے۔ قدیم ایام میں اسے ایریا کہتے تھے۔ وہاں کے حکمران صخاک نے فارس پر حملہ کر دیا۔ بڑی گھمسان کی جنگ ہوئی۔ مگر

جہشید نے شکست کھائی اور مارا گیا۔ صخاک نے فارس
 پر قبضہ کر لیا۔ اس کے متعلق کہا جاتا ہے کہ اس وقت
 تک انسانی گوشت کو آگ پر بھون کر اور معمولی نمک لگا
 کر کھالیا کرتے تھے۔ شیطان ایک انسان کے روپ
 میں صخاک کے پاس آیا۔ اور ایک مرغ کا گوشت نمک
 مرچ لگا کر اور مکھن میں بھون کر اُسے کھلایا۔ صخاک بڑا
 خوش تھا اور شیطان سے کہا۔ "مانگو کیا مانگتے ہو؟"
 شیطان آداب بجالایا اور کہنے لگا۔ "حضور مبری
 دلی تمنای ہے کہ میں آپ کے دونوں کندھوں کو بوسہ دوں"
 صخاک نے اس کی درخواست منظور کر لی۔ شیطان
 نے اس کے دونوں کندھوں پر دو سانپ نمودار ہو
 گئے۔ اور اُسے کاٹنے لگے۔ صخاک نے جراح کو بلا کر
 انہیں کھڑا دیا۔ مگر وہ دوبارہ پیدا ہو گئے۔ اتنے
 میں شیطان ایک حکیم کی صورت میں وہاں آ گیا اور
 کہنے لگا۔ "بار شاہ سلامت! یہ سانپ کٹوا دینے
 سے دور نہیں ہوں گے۔ آپ انہیں ہر روز ایک ایک
 آدمی کا معز کھلا دیا کریں اور یہ آپ کو مطلق کوئی تکلیف
 نہیں دیں گے!"

اس کے بعد ہر روز دو آدمی سانپوں کی خوراک کے

کے لیے قتل کیے جاتے ہیں۔ ان دونوں ایران کے
 پایہ تخت میں ایک لوہار رہتا تھا، جس کا نام کاوہ
 تھا۔ اُس کے بارہ بیٹے تھے۔ یکے بعد دیگرے وہ
 سب ساپوں کی نظر ہو گئے۔ کاوہ کے رگ و پے میں
 بغاوت اور انتقام کے سٹیلے بھڑکنے لگے۔ اس نے
 اپنی دھونکی کو چیر کر جھنڈا بنا یا۔ مظلوم عوام اس جھنڈے
 تلے جمع ہو گئے اور انہوں نے ضحاک کے خلاف لڑائی
 لڑی۔ ضحاک مارا گیا۔ اور عوام نے اطمینان کا سانس یا
 داخباں مشرق لاہور۔ جشن ایران نمبر ۱۵ اکتوبر ۱۹۱۹ء

سبق: شیطان اپنا دار کرنے کے لیے انسانی
 روپ میں بھی آجاتا ہے۔ اس لیے مولا فاروقی نے لکھا
 ہے کہ۔

اے بسا ایلیس آدم روئے ہست
 پس نہ باید داد در ہر دست دست
 یہ بھی معلوم ہوا کہ شیطان چھانسنے کے لیے دنیوی
 چٹپٹی چیزیں بھی کھلاتا ہے۔ اور اس طرح اپنے شکار
 کو قابو کر لیتا ہے۔ اور یہ بھی معلوم ہوا کہ شیطان ظاہر
 خیر خواہ اور محسب بن کر آتا ہے۔ حتیٰ کہ چومنے بھی لگتا ہے
 لیکن اس کے پیار میں بھی شیطنت چھپی ہوتی ہے اور

اور اس کا پیار "مار" بن کر سامنے آجاتا ہے۔ اور
 پھر یہ ملعون خود ہی تکلیف دے کر خود ہی طبیب بن کر
 آجاتا ہے اور دوسرے رنگ میں تباہی و بربادی کا سامان
 مہیا کر دیتا ہے۔ الغرض شیطان جس رنگ میں بھی آئے
 ہلاکت و بربادی ہی لے کر آتا ہے۔ جو اس کے واؤ
 میں آگیا۔ خود بھی تباہ و برباد ہوا۔ اور دوسروں کے
 لیے بھی خطرہ بن گیا۔

يَا آدَمُ لَا تَسْجُدْ
لِلشَّيْطَانِ إِنَّهُ
مِنْ الْجِنَّةِ

(پ ۱۰ ع ۱۰)

اے آدم کی اولاد!

خبردار!

تمہیں شیطان نقشہ میں نہ ڈاے

جیسا تمہارے ماں باپ کو

بہشت سے نکالا۔

شیطان کے مکر و فریب بٹانے والی

چٹان

شیطان کا مکر و فریب بٹانے والی

حکایت نمبر ۵۶

ایک درزی

مولانا رومی علیہ الرحمۃ نے لکھا ہے کہ ایک درزی تھا۔ جو کپڑا چوری کرنے کا بڑا باہر تھا۔ کوئی کپڑا اُسے سینے کے لیے دیا جاتا تو وہ ضرور کسی نہ کسی بہانہ سے کچھ کپڑا چرا لیتا۔ ایک روز ایک سپاہی شیخی میں آ گیا۔ اور کہنے لگا۔ درزی کی ایسی تیبی، مجھ سے زیادہ ہوشیار کون ہوگا۔ میں چلتا ہوں۔ کوٹ کا کپڑا لے کر اُس کے پاس چلتا ہوں اور اُسے سینے کے لیے دیتا ہوں کہ وہ میرے سامنے کپڑا کاٹے۔

دیکھتا ہوں نا۔ وہ کپڑا کیسے چراتا ہے۔ مجھ سے زیادہ ہوشیار درزی کا باپ بھی نہیں ہو سکتا۔ چنانچہ وہ سپاہی اپنی ہوشیاری و چالاکی کے زعم میں کوٹ کا کپڑا لے کر درزی کے پاس گیا۔ اور اسے جا کر کہنے لگا۔ میاں درزی! یہ تمہاری دھوکہ دہی کا یہاں بڑا چرچا ہے۔ سنا ہے تم کسی نہ کسی بہانے کچھ کپڑا چرا لیتے ہو اور خبر تک نہیں ہونے

لیکن وہ کوئی اور ہوں گے جو تمہارے واڈ میں آجاتے ہیں
تم مجھ کو دھوکا نہیں دے سکتے۔ میں یہ کوٹ کا کپڑا لایا ہوں
اسے میرے سامنے کاٹو۔ دیکھنا ہوں تم اس میں سے کپڑا کیسے
پراتے ہو۔؟

درزی بڑا ہوشیار تھا۔ اس نے کہا بیٹھے جناب!
آپ کو کس کم بخت نے شبہ میں ڈال دیا۔ ساری عمر
یہ کام کرتے گزر گئی، ایک گروہ تک کپڑے کی میں اپنے
اوپر حرام سمجھتا ہوں۔ علاوہ ازیں کوئی بے وقوف ہو،
تو اُسے دھوکا دے بھی دوں۔ مگر آپ جیسے زبردست
و دانا شخص کو میرے جیسا نا فہم آدمی دھوکا کیسے دے
سکتا ہے؟

سپاہی نے کہا۔ اچھا یہ لو کپڑا اور میرے کوٹ کے
بے اسے میرے سامنے کاٹو۔ درزی نے کپڑا لیا اور قینچی
پکڑی۔ ادھر سپاہی جم گیا اور اپنی نظر اس طرف رکھی۔
مولانا رومی فرماتے ہیں کہ درزی بڑا مسخرہ اور ظریف تھا۔
اُسے ہنسانے کے سینکڑوں بیٹھے یاد تھے۔ چنانچہ درزی
نے سپاہی کو بیٹھے سنانا شروع کیے۔ ایک لطیفہ ایسا
سنایا سپاہی اس قدر ہنسا کہ ہنستے ہنستے بے حال ہو گیا
اور پیٹ پکڑ کر تھوڑی دیر کے لیے منہ کے بل جھک گیا۔

جس وقت وہ بچے جھکا، درزی نے فوراً ہی دو گمرہ کوٹ
 کے کپڑے سے کپڑا کاٹ لیا۔ سپاہی لطیفوں میں ایسا محو
 ہوا کہ خود ہی کہنے لگا۔ ہاں استاد! ایک لطیفہ اور بھی۔
 درزی نے ایک اور لطیفہ سنا دیا۔ سپاہی پھر ہنسا اور
 اس قدر ہنسا کہ ہنستے ہنستے ہنسنے کے بل زمین پر گر پڑا۔
 درزی نے جھٹ کپڑا کچھ اور کاٹ لیا۔ سپاہی نے تیسری
 مرتبہ پھر کہا کہ ایک لطیفہ اور۔ درزی نے کہا۔ جناب!۔
 لطیفہ اور بھی سناؤ دوں۔ لیکن پھر کوٹ آپ کا بہت ہی
 تنگ ہو جائے گا۔

سبق :- مولانا رومی علیہ الرحمۃ اس حکایت سے
 سبق یہ لکھتے ہیں کہ سپاہی کی مثال اُس بے خبر اور غافل
 انسان پر صادق آتی ہے۔ جو اپنے زہد و تقویٰ کے زعم
 میں اپنے آپ کو بہت بڑا سمجھتا ہے اور درزی کی مثال
 شیطان پر صادق آتی ہے، جو لوگوں کے متارع دین و
 ایمان کو چرانے کی فکر میں رہتا ہے۔ غافل انسان اپنے
 آپ کو ہوشیار سمجھ کر شیطان کا سا منا کرتا ہے۔ تو
 شیطان اس غافل انسان کو دنیوی شہوتوں کے لطیفوں
 میں کچھ اس بڑی طرح بھانس لیتا ہے کہ اس کے دین و
 ایمان کا کپڑا آسانی سے کاٹ لیتا ہے۔ اور انسان

دنوی شہوات میں کچھ ایسا محو ہو جاتا ہے کہ شیطان اس کے متاعِ گراں کو کاٹتا جاتا ہے۔ اور یہ اپنے متاع سے بے خبر چاہتا ہے کہ کسی اور شہوت و لذت میں محو ہو اور نہیں جانتا کہ اسی طرح اس کی قبائے دین و مذہب تنگ ہو رہی ہے۔

حکایت نمبر ۵

چور

یہ قصہ بھی ثنوی شریف کا ہے کہ ایک شخص منڈی سے ایک دنبہ خرید کر لایا۔ دنبہ کی گردن میں رسی ڈال کر رسی پکڑ کر اسے گھرا رہا تھا۔ رسی لمبی تھی۔ ایک سراسر اس کا دنبہ کی گردن میں بندھا تھا۔ دوسرا سراسر اس کے ہاتھ میں تھا۔ دنبہ پیچھے پیچھے آ رہا تھا۔ ایک چور کی نظر اس پر پڑی۔ تو اس نے پیچھے ہو کر بڑی احتیاط سے رسی کو درمیان سے کاٹا اور دنبہ کو لے کر چلتا بنا۔ وہ شخص بے خبری کے عالم میں رسی کا سرا پکڑے ہوئے جا

رہا تھا۔ اُسے کوئی خبر نہ تھی کہ دنبہ چرا لیا گیا ہے۔ کھوڑی
 دور جا کر اتفاقاً اُس نے پیچھے دیکھا تو خالی رسی گھسٹی
 ہوئی آرہی تھی۔ دنبہ موجود تھا۔ یہ پیچھے دوڑا۔ راستے
 میں دیکھا کہ ایک شخص کنویں کے سر پر کھڑا رو رہا تھا۔
 اس نے پوچھا کہ کیا بات ہے؟ اُس نے بتایا کہ میرا حبیب میں
 بٹوہ تھا، جس میں سو روپیہ تھا۔ میں پانی پینے کے لیے پیچھے
 جھکا تو بٹوہ کنویں میں جا پڑا۔ میں چاہتا ہوں کہ کوئی شخص کنویں
 میں جا کر میرا بٹوہ نکال لائے۔ تو پچاس اُس کے اور پچاس
 میرے۔ اس نے سوچا سو دا منگا نہیں۔ میرا دنبہ بھی پچاس
 روپیہ کا تھا۔ میں کنویں میں جا کر بٹوہ نکال لاتا ہوں۔ پچاس
 روپے مل گئے تو دنبہ کی قیمت وصول ہو جائے گی۔ چنانچہ
 اُس نے اپنے کپڑے اتارے اور کنویں پر رکھ کر اندر کود گیا
 کاتی تلاش کی مگر بٹوہ نہ ملا۔ مایوس ہو کر باہر نکلا تو
 وہ آدمی بھی غائب کپڑے بھی غائب۔ یہ بے چارہ ننگے
 کانٹا، وہاں حیران کھڑا رہ گیا۔ بٹوہ گرنے کا بہانہ کرنے والا
 دراصل وہی چور تھا۔ جس نے رسی کو کاٹ کر دنبہ چرا لیا
 تھا۔ اس نے پھر بٹوہ گرنے کا بہانہ بنا کر اُس بیچارے
 کے کپڑے بھی اترا کر چرایے اور اُسے ننگا کر کے
 رکھ دیا۔

سبق: بدنبہ چراتے اور کپڑے اتروانے واسے کی مثال
 شیطان پر صادق آتی ہے۔ یہ ملعون اپنے دین و مذہب
 سے غافل انسان کے پیچھے لگ کر ذکر و فکر کو رستی
 کاٹ کر دین و مذہب کوٹ کر لے جاتا ہے۔ اور
 پھر اتنا عیار ہے کہ انسان کو دنیوی لالچ میں پھینسا کر
 اُسے خواہشات کے کنویں میں دھکیل دیتا ہے۔ حتیٰ کہ
 انسان کو ننگا کر کے رکھ دیتا ہے۔ دیکھ لیجئے شیطان
 نے آجکل نئی تہذیب کے ہاتھوں سب کو ننگا کر ڈالا
 ہے اور ہر طرف عریانی ہی عریانی نظر آنے لگی ہے۔
 سچ پوچھئے تو یہ ننگے لوگ ننگِ اسلام ہیں۔ ایسے
 لوگوں نے انسانیت کا لباس بھی اتار دیا ہے اور
 نئی ننگی تہذیب کو اپنا کر یہ لوگ بے ننگ و نام بن
 جانا چاہتے ہیں۔ خدا تہذیبِ مغرب سے بچائے کہ مغربی
 تہذیب کے حمامِ سبھی ننگے ہیں۔

حکایت نمبر ۵۸

ٹھک

ایک روز ایک وکیل اپنے گھر کے غسل خانے میں نہاتے ہوئے اپنی گھڑی بھول گیا اور عدالت میں اسی طرح چلا گیا۔ اس کے ایک دوست نے جب وقت پوچھا تو وہ کہنے لگا۔ کہ گھڑی تو میں آج اپنے غسل خانے میں بھول آیا ہوں۔ اتفاق سے کسی ٹھک نے یہ بات سن لی اور اس وکیل کا گھر پوچھتے پوچھتے اس کے مکان تک پہنچ گیا۔ اور اسی راستے سے ایک مرغا بھی خرید کر لیتا گیا۔ وکیل کے دروازے پر اُس نے آواز دی۔ اندر سے ایک بڑھیا آئی اور پوچھنے لگی کیا بات ہے؟ ٹھک بولا مجھے وکیل صاحب نے مرغا دے کر بھیجا ہے اور کہا ہے کہ میری گھڑی غسل خانے میں رہ گئی ہے وہ بھیج دو۔ انہوں نے جب غسل خانے میں دیکھا تو گھڑی مل گئی۔ چنانچہ بڑھیا نے مرغا لے کر گھڑی اُسے دے دی اور وہ چمپیت ہو گیا۔ شام کو جب وکیل گھر آیا۔ تو اُس

کی بیوی نے پوچھا۔ آپ کو گھڑی مل گئی تھی؟ وکیل
 حیران ہو کر پوچھنے لگا۔ کونسی گھڑی؟ کس کے ہاتھ بھیجی
 تھی؟ بیوی نے کہا۔ آپ ہی تے ایک شخص کو
 مرغاوے کر بھیجا تھا۔ اور گھڑی منگوا بھیجی تھی۔ وکیل
 نے لاعلمی ظاہر کی اور گھروارے حیران رہ گئے۔
 دوسرے دن وہ ٹھگ پھر وکیل کے گھر گیا اور
 اس کی بیوی سے کہنے لگا کہ گھڑی والا پورے مل
 گیا ہے۔ مرغاوے دو یہ عدالت میں پیش ہوگا۔
 چنانچہ انہوں نے مرغاوے دے دیا۔ شام کو جب
 وکیل گھر آیا تو بیوی نے پوچھا۔ گھڑی مل گئی؟ وکیل
 نے کہا، نہیں۔ بیوی بولی آپ ہی نے تو مرغا منگوا بھیجا
 تھا۔ کہ گھڑی مل گئی ہے۔ وکیل سٹپٹا گیا۔ لیکن اب وہ
 کر ہی کیا سکتا تھا۔ ناچار چپکا ہو رہا۔

دماہ طیبہ۔ مارچ ۱۹۳۳ء

سبق :- اس گھڑی چور ٹھگ کی مثال شیطان پر
 صادق آتی ہے۔ جس طرح وہ ٹھگ اپنے داؤسے مرغ کا
 لالچ دے کر گھڑی بھی لے گیا اور پھر مرغا بھی ان کے پاس
 رہنے نہیں دیا۔ وہ بھی لے گیا۔ اسی طرح شیطان ملعون
 و بیوی لالچ کا مرغاوے کر دین و ایمان کی گھڑی لے

جاتا ہے۔ اور پھر یہ ملعون جو دنیوی حرص و لالچ کا مرغانے
جاتا ہے۔ انسان کے پاس وہ بھی نہیں رہتا۔ اور
انسان خسرا لدنیا والا خرہ کا مصداق بن جاتا ہے۔

حکایت نمبر ۵۹

اَلُو

ایک چالاک عورت ایک دکاندار کے پاس آئی اور کہنے
لگی۔ بھائی صاحب! میں اپنی پیٹھ کی شادی کرنے
والی ہوں۔ اور ہماری برادری میں رواج ہے۔ کہ لڑکی
کے ہمبیز میں ایک عدد اَلُو بھی دیا جاتا ہے۔ تم
دکاندار ہو خیال رکھنا۔ کوئی اَلُو بیچنے آئے، تو چاہے
کتنا مہنگا کیوں نہ ملے، خرید لینا۔ مجھے اَلُو کی شدید
ضرورت ہے۔ میں تم سے سو روپیہ تک بھی خرید
لوں گی۔ دکاندار نے دل میں سوچا۔ اَلُو زیادہ سے
زیادہ دو چار روپے میں مل جائے گا۔ اور میں،
سو روپے میں بیچ دوں گا۔ تو سراسر نفع ہی نفع

ہے۔ چنانچہ اُس نے کہا۔ میں تلاش میں رہوں گا۔
دوسرے روز اسی عورت نے اپنے بھائی کو خود ہی
ایک اُلو دے کر اس بازار میں بھیج دیا۔ جہاں اس
دکاندار کی دکان تھی۔ اور اُسے سمجھا دیا کہ دکاندار
اُلو خریدنا چاہے تو سچپاس سے کم نہ بیچنا۔ چنانچہ مکار
عورت کا مکار بھائی اُلو دے کر اس بازار میں گیا۔
اور دکاندار کی دکان کے سامنے سے گزرا۔ دکاندار
نے جو اُسے دیکھا۔ تو اُسے آواز دے کر بلایا۔ اور پوچھا
اُلو بیچتے ہو؟ اُس نے کہا ہاں! دکاندار نے قیمت
پوچھی تو اُس نے اتنی روپے بتائی۔ دکاندار نے کہا۔
ہوش میں بات کرو۔ اُلو کی اسی روپے قیمت۔؟ زیادہ
سے زیادہ دوپار روپیہ کا ہوگا۔ اُس نے کہا
نہیں صاحب! میں تو اسے اتنی روپے ہی دوں گا۔
اور اگر آپ لینا چاہتے ہیں تو اس کم کروں گا۔ دکاندار
نے زور دیا تو وہ ستر اور ستر سے ساٹھ اور پچاس
تک آگیا۔ دکاندار کی نظر میں سو روپیہ تھا۔ اس نے سوچا
چلو پچاس پر ہی لے لو۔ پچاس پھر بھی بچ جائیں گے۔
چنانچہ اُس نے نقد پچاس دے کر اُلو خرید لیا۔ اور
بڑا خوش ہوا کہ اُلو جلدی مل گیا۔

دو روز کے بعد وہی عورت دکان کے سامنے سے گزری۔ تو دکاندار نے آواز دی۔ بہن جی! اُلٹے جاؤ۔ عورت نے غصہ میں آکر کہا۔ بد معاش! یہ کیا کہا تو نے ایک شریف عورت کو؟ گھر میں کوئی نہیں۔ اُلٹے جا کر اپنے گھر کسی کو۔ لوگ جمع ہو گئے کہ معاملہ کیا ہے۔ کہنے لگی۔ نہ جان نہ پہچان۔ میں یہاں سے گزر رہی تھی کہ مجھے کہتا ہے کہ اُلٹے جا۔ اس کی ایسی تلیسی۔ یہ کیا لفظ کہا، اس نے مجھے۔ سب لوگ دکاندار پر لعن طعن کرنے لگے۔ وہ بولا۔ یہ خود ہی کستی تھی کہ مجھے اُلٹے جا کر ہے۔ میں اپنی لڑکی کے جھینڑ میں دینا ہے۔ سب نے کہا۔ ہوش کی بات کرو۔ یہ کوئی ماننے والی بات ہے کہ اُلٹے جا جھینڑ میں دیا جائے۔ تم بد معاش ہو، جو راہ چلتی عورتوں کو جھینڑتے ہو۔ دکاندار پہچارے نے سچا سن روپے کا نقصان بھی کیا اور بے عزت بھی خوب ہوا۔

دماہ طیبہ۔ اپریل ۱۹۶۹ء

سبق :- اس چالاک عورت کی مثال شیطان پر صادق آتی ہے۔ جس طرح اس عورت نے پیاسے دکاندار کو خود ہی اُلٹے خریدنے پر اکسایا۔ اور جب اس

نے اُلُو خَرِيْد لِيَا لُو پھر وہ واقف ہی نہ بنتی تھی
اسی طرح شیطان کرتا ہے۔ چنانچہ خدا تعالیٰ
فرماتے ہیں۔

كَمَثَلِ الشَّيْطَانِ اِذْ قَالَ لِوَيْلٌ لِّنَسَانٍ اَكْفُرْنَا
كَفَرًا قَالَ اِنِّي بَرٌّ مِّمَّا مَنِكَ اِنِّي اَخَافُ اللّٰهَ
رَبَّ الْعَالَمِيْنَ

یعنی شیطان انسان سے کہتا ہے کہ کفر کر۔ اور
جب انسان کفر کر لینا ہے تو پھر اس سے کہتا ہے
میں تم سے بری ہوں۔ میں تو اللہ سے ڈرتا ہوں۔

دیکھا آپ نے اس چالاک عورت کی طرح شیطان
پہلے انسان کو بہکاتا ہے۔ اور اُسے خلاف شرح حرکات
پراکساتا ہے اور بے وقوف انسان عیش و عشرت کے
لاجچ میں شیطان کے داؤ میں آکر شریعت کے خلاف
حرکتیں کرنے لگتا ہے اور شیطان جب دیکھتا ہے
کہ میرا مطلب حل ہو گیا ہے تو پھر کہتا ہے۔ کہ میں تو
تمہیں جانتا بھی نہیں۔ جو کیا تم نے خود کیا۔ میں تمہارے
کاموں سے بری ہوں۔ تم جانو۔ تمہارا کام۔
مسلمانو! ہوش کرو اور شیطان کی چالاکی میں آکر
اُلُو نہ بنو اور اُلُو بن کر شیطان کے ہاتھوں میں اپنی

دینا بھی برباد نہ کرو اور قیامت کے روز کی بدنامی و
بے عزتی بھی مول نہ لو۔

حکایت نمبر ۶۰

دورِ رخا

ایک میاں بیوی کی آپس میں بڑی محبت تھی۔ ایک
حادثہ کو ان کی محبت پسند نہ آئی۔ اور وہ ملازم کا بھیس
بدل کر ان کے گھر آیا۔ اور منت سماجت کر کے ان
کے گھر ملازم ہو گیا۔ چند دنوں کے بعد یہی حادثہ
ملازم و مکان پر پہنچا اور میاں سے کہنے لگا۔ غضب ہو
گیا۔ آج میں گھر پہنچا ہوں تو میں نے بیگم صاحبہ
کو کسی غیر مرد سے گفتگو کرتے دیکھا۔ میں نے چھپا
کر ان کی گفتگو سنی تو معلوم ہوا کہ وہ غیر مرد بیگم صاحبہ
سے کہہ رہا تھا کہ وہ آپ کو قتل کر ڈالے۔ تاکہ راستہ
صاف ہو جائے اور بیگم صاحبہ اس امر پر تیار
ہو گئیں ہیں۔ میاں نے یہ بات سنی تو بہت گھبرایا
اور اپنی بیگم سے بدگمان ہو گیا۔ اُدھر یہ حادثہ ملازم

گھر پہنچا تو بیگم صاحبہ سے کہنے لگا کہ آپ کے میاں نے کسی غیر عورت سے تعلق قائم کر لیا ہے۔ اسی لیے اب وہ آپ سے کھچے کھچے رہنے لگے ہیں۔ بیگم صاحبہ نے اپنے میاں میں تبدیلی دیکھ بھی لی اور یقین ہو گیا کہ ملازم نے سچ کہا ہے اور اس فکر میں وہ پریشان رہنے لگی۔

چند دنوں کے بعد بیگم صاحبہ سے ملازم نے کہا کہ اگر آپ اپنے میاں کی وارٹھی کا ایک بال استرے سے کاٹ کر مجھے لا دیں تو میں ایک خدار سیدہ بزرگ سے اس کا ایک ایسا تقویٰ بنا کر لا سکتا ہوں، جس کی برکت سے آپ کے میاں اس غیر عورت کا خیال چھوڑ دیں گے۔ اور آپ سے پھر وہی پہلی محبت کرنے لگیں گے۔ یہ کہہ کر ایک استرا بھی بیگم صاحبہ کو دے دیا۔ بیگم صاحبہ نے استرا لے لیا اور کہا۔ آج رات جیب وہ سو جائیں گے تو میں سوتے میں ان کی وارٹھی کا ایک بال اس استرے سے کاٹ لوں گی۔ اُدھر یہ ملازم میاں کے پاس پہنچا اور اس سے کہنے لگا۔ کہ آج رات ہوشیار رہیے آج بیگم صاحبہ استرا لے کر رات کو آئیں گی تاکہ آپ کی گردن پر پھیر دیں۔

اور آپ کو قتل کر دیں۔ میاں رات کو گھر گئے۔ تو پریشانی کے عالم میں چار پائی پر بیٹے۔ لیکن نیند کہاں۔ آنکھیں بند تھیں۔ لیکن جاگ رہے تھے۔ اُدھی رات گزری تو بیگم صاحبہ اس خیال سے کہ اب وہ سوچتے ہوں گے۔ اُسترا لے کر اٹھیں اور میاں کے بستر کے قریب آ پہنچی۔ میاں نے آنکھیں بند کر رکھی تھیں لیکن جان گئے تھے کہ وہ آگئی۔ بیگم نے اُسترا بڑھا کر گردن کے قریب جو کیا تو میاں نے ایک دم اٹھ کر اسی اُسترے سے بیگم صاحبہ کا کام تمام کر دیا۔ صبح جو بیگم کے عزیز بچوں کو پتہ چلا۔ کہ ہماری لڑکی کو ناحق قتل کر دیا گیا۔ تو وہ دھاوا بول کر آئے اور انہوں نے میاں کو قتل کر دیا۔ اور حاسد کی بدولت یہ گھر آن کی آن میں برباد ہو گیا۔

(ماہِ طیبہ۔ شمارہ اگست ۱۹۶۰ء)

سبق: اس حاسد ملازم کی مثال شیطان پر صادق آتی ہے جو میاں بیوی کی، بھائی بھائی کی یا دو آدمیوں کے آپس میں محبت دیکھ کر جل بھن جاتا ہے اور چاہتا ہے کہ کسی طرح ان میں لڑائی جھگڑا اور فساد پیدا ہو۔ چنانچہ حکایت نمبر ۲۲، میں آپ پڑھ چکے ہیں کہ شیطان کا ایک یہ بھی کام ہے۔ کہ وہ جھوٹی باتیں پھیلا کر لوگوں کے

دلوں میں ایک دوسرے سے بدگمانیاں پیدا کرتا ہے اور آدمی کے دل میں اس کے گھر والوں کی طرف سے بھی بدگمانی پیدا کرتا ہے اور اس طرح وہ آباد گھروں اور سنستے دلوں میں رنجشیں پیدا کر کے تباہی و بربادی مچا دیتا ہے

حکایت نمبر ۶۱

اندھیرے میں

قبیلہ نبی عقیل میں سے ایک چوہا ایک گھوڑا چرانے کے لیے نکلا اس کا اپنا بیان ہے کہ میں نے جس قبیلہ سے گھوڑا چرانا تھا۔ اس میں داخل ہو گیا اور گھوڑے کے سٹھان معلوم کرنے کی کوشش کرتے ہوئے ایک جیلہ سے گھر میں داخل ہو گیا۔ گھر میں سخت اندھیرا تھا۔ اور اندھیرے میں ایک مرد اور ایک اس کی بیوی دونوں بیٹھے ہوئے کھانا کھا رہے تھے۔ چونکہ میں بھوکا تھا اس لیے میں نے بھی اپنا ہاتھ پیالہ کی طرف بڑھایا۔ مرد کو میرا ہاتھ اوپر معلوم ہوا۔ تو اس

نے میرا ہاتھ پکڑ لیا۔ میں نے فوراً دوسرے ہاتھ سے عورت کا ہاتھ پکڑ لیا۔ عورت نے کہا۔ تجھے کیا ہو گیا یہ میرا ہاتھ ہے۔ تو اس نے خیال کیا کہ وہ عورت کا ہاتھ پکڑے ہوئے ہے۔ تو اس نے میرا ہاتھ چھوڑ دیا۔ اور ہم سب کھانا کھاتے رہے۔ پھر عورت کو میرا ہاتھ اوپر لگا۔ تو اس نے پکڑ لیا تو میں نے فوراً سر دکا ہاتھ پکڑ لیا تو اس نے عورت سے کہا۔ کیا ہو گیا، میرا ہاتھ ہے تو عورت نے میرا ہاتھ چھوڑ دیا۔ میں نے فوراً سر دکا ہاتھ چھوڑ دیا پھر وہ سو گئے۔ تو میں گھوڑا پکڑ لایا۔

دکتاب الاذکیا۔ ص ۳۷۳

سبق :- اس گھوڑا چرانے والے چور کی مثال شیطان پر صادق آتی ہے۔ جس طرح اس چور نے گھر کے اندھیرے سے فائدہ اٹھایا اور اپنے ہاتھ کی صفائی دکھاتا رہا۔ اسی طرح شیطان نے بھی اس نئی روشنی کے اندھیرے سے خوب فائدہ اٹھایا۔ اور اس اندھیرے میں وہ پرانے مردوں اور پرانی عورتوں پر ہاتھ ڈال رہا ہے۔ اور اسی روشنی کے اندھیرے والوں کو کچھ پتہ نہیں چل رہا کہ شیطان ہمارے

ساتھ ساتھ اور وہ اپنی من مانی کاروائی کر رہا ہے
ہماری مشرم اور غیرت پر ہاتھ ڈال رہا ہے اور ہمارے
دین و مذہب کے متنازعے بے بہا کو بھی اڑائے
جا رہا ہے۔ خدا تعالیٰ کے شر سے محفوظ رکھے آمین۔!

حکایت نمبر ۶۲

فریب کار بڑھیا

امریکہ میں ایک بڑھیا سڑک پر چلتے چلتے ایک
نوجوان سے لپٹ گئی۔ اور روتے ہوئے اُسے چومنے
لگی اور کہنے لگی۔ ”ہائے اللہ! تمہاری صورت تو میرے
مرہوم بیٹے کے ساتھ کتنی ملتی جلتی ہے۔ نوجوان کے
دل میں یہ رقت پیدا ہو گئی۔ بڑھیا نے پھر الگ ہو
کر آلسو پونچھے۔ نوجوان سے اپنی جذباتیت کی معافی
چاہی اور ایک گلی میں مڑ گئی۔ کچھ دیر کے بعد نوجوان
نے جب اپنی حیت میں ہاتھ ڈالا تو بڑھیا غائب تھا۔

دماہ طیب۔ دسمبر ۱۹۵۸ء

سبق :- اس فریب کار بڑھیا کی مثال شیطان پر صادق آتی ہے۔ جو بعض اوقات قرآن و حدیث پڑھتا ہوا بڑا خیر خواہ اور مہر و بن کمر آ پٹتا ہے اور سادہ لوح مسلمان اس کا مظاہرہ حسن خلق اور اس کی رفعت آمیز باتیں سن کر اس کی طرف مائل ہو جاتے ہیں۔ لیکن نتیجہ بعد میں چلتا ہے کہ وہ ایمانی ٹھوہرے کر چھپت ہو چکا ہے۔

حکایت نمبر ۱۳

چالاک شخص

ایک نالی کی دیوار پر لکھا تھا، یہاں پیشاب کرنا منع ہے، وہاں ایک آدمی بیٹھا پیشاب کرنے لگا۔ ایک سپاہی نے دیکھ لیا۔ وہ اُسے پکڑنے کے لیے بڑھا تو وہ آدمی وہاں سے دو قدم بائیں طرف ہٹ کر پیشاب کرنے لگا۔ سپاہی آیا اور ڈانٹ کر پوچھا۔ تم نے یہاں پیشاب کیوں کیا؟ اُس نے اپنی پہلی جگہ کی طرف اشارہ

کر کے کہا سنتری جی! آپ وہاں بیٹھ کر پیشاب
 کر رہے تھے۔ میں بھی آپ کو دیکھ کر یہاں پیشاب
 کرنے بیٹھ گیا۔ شور مچنے پر لوگ جمع ہوئے تو دو جگہ
 پر پیشاب ہوا دیکھ کر سب سپاہی کو جھوٹا کرنے
 لگے۔ اور وہ چالاک آدمی اس طرح گرفت سے بچ گیا۔
 سبق :- اس چالاک شخص کی مثال شیطان پر
 صادق آتی ہے۔ جس طرح اس چالاک شخص نے خود
 مجرم ہونے کے باوجود ایک ہوشیار سپاہی کو بھی شرمندہ
 کر دیا۔ اسی طرح یہ شیطان بڑے بڑے ہوشیاروں
 کو بھی اپنے جرموں کے داؤ چکر میں لا کر انہیں نادم
 و شرمندہ کر دیتا ہے۔




يَا أَيُّهَا الَّذِينَ آمَنُوا ادْخُلُوا فِي السَّلَامِ

كَافَّةً وَلَا تَتَّبِعُوا خُطُوَاتِ الشَّيْطَانِ

إِنَّهُ لَكُمْ عَدُوٌّ مُّبِينٌ ۝

اے ایمان والو! اسلام میں پورے
داخل ہو۔ اور شیطان کے قدموں پر نہ
چلو۔ بے شک وہ تمہارا کھلا دشمن ہے۔



سَمْعًا

وَبَصَرًا

وَبَشِيرًا

شیطان اور اذان

حضرت صلی اللہ علیہ وسلم فرماتے ہیں۔
 إِنَّ الشَّيْطَانَ إِذَا سَمِعَ التَّوْحَاءَ بِالصَّلَاةِ
 ذَهَبَ حَتَّىٰ يَكُونَ مَكَانَ التَّوْحَاءِ مَشَاوَةً
 اذَانِ كِي آوَارَسُن كَر شَيْطَان مَجَاك اُطَّهَابِ يِهَان تَك
 كَه مَقَام رُوْحَاء تَك جَا كَر دَم بِيْتَابِ هِ۔
 وَالتَّوْحَاءُ مِنْ الْهَدِيَّتِ عَلَى سِتَّةٍ وَثَلَاثِينَ
 مِيلًا۔ (صفحہ مذکور)

اور روحاء مدینہ سے چھتیس میل دور ہے۔
 شیطان سجدہ نہ کرنے کے باعث سرور ہوا
 کھتا۔ اور نماز میں سجدے ہوتے ہیں اور اذان نماز
 کی طرف بلاوا ہوتا ہے۔ اس لیے اذان شیطان کیلئے
 گویا بیم ہے اور وہ اذان سن ملبوں دور مجاگ جاتا ہے
 آج بھی جس کو اذان نہ بجائے اور موزن بھی اُسے کھٹکے
 تو سمجھ لیجئے وہ بھی شیطان کا پروکار ہے۔
 ایک مولوی صاحب نے وعظ میں فرمایا کہ بڑے لوگوں
 نے اپنی کوٹھیاں شہر سے باہر دور دور بنا لیں۔

شاید اس لیے کہ شہر میں رہے۔ تو مسجدوں سے اذان کی آوازیں آیا کریں گی۔ قدرت نے مسجدوں میں لاؤڈ سپیکر فٹ کرا کے "جھوٹے گھڑ تک پہنچنے" کے مطابق اذانوں کی آواز شہر سے باہر دور دور تک پہنچا دی کہ جھاگو تو کہاں جھاگتے ہو۔ پس! اسے مسلمانو! اذان کی آواز سن کر جھاگو مت۔ بلکہ مسجدوں کی طرف دوڑو۔ جھاگنا کام شیطان کا ہے اور مسجد کی طرف دوڑنا کام مسلمان کا ہے۔

یہاں ایک میرا سوال ہے۔ اس کا جواب وہ لوگ دیں جو اذان کی آواز سن کر مسجد میں نہیں آتے۔ پاکستان بننے سے پہلے جبکہ یہاں ہندو اور سکھ بھی تھے۔ اذان کی آواز سن کر مسجد میں نہ ہندو آتے تھے نہ سکھ۔ اگر ان سے کوئی پوچھتا کہ ہمارا ج! آپ اذان کی آواز سن کر مسجد میں کیوں نہیں آتے تو ان کا جواب یہ ہوتا کہ یہ بلا واہمیں نہیں، بلکہ مسلمانوں کو ہے۔ اور ان کا یہ جواب بالکل درست ہوتا۔ لیکن اب جبکہ یہاں ہمارے وطن میں کوئی ہندو یا سکھ نہیں۔ اب جو لوگ اذان کی آواز سن کر مسجد میں نہیں آتے وہ بتائیں کہ وہ اپنے آپ کو کیا سمجھتے ہیں؟ کیا وہ

بھی یہی سمجھتے ہیں کہ یہ بلا وہ ہمیں نہیں؟ اگر یہی سمجھتے
ہیں تو پھر انہوں نے اپنے آپ کو کیا سمجھا؟ اور اگر
یہ نہیں سمجھتے تو پھر مسجدوں میں کیوں نہیں آتے؟۔
سوچ کر جواب دیجیئے۔

شیطان چار کفر

علامہ صفوری رحمۃ اللہ علیہ نے نزہتہ المجالس
میں لکھا ہے کہ شیطان سے چار کفر صادر ہوئے
جن کی وجہ سے وہ کافر و ملعون ہوا۔
(۱) اس ملعون نے خدا تعالیٰ کی مقدس و پاک فات
کو ظلم کی طرف منسوب کیا۔ اور کہا۔
أَنَا خَيْرٌ مِنْهُ خَلَقْتَنِي مِنْ نَارٍ وَ خَلَقْتَهُ مِنْ طِينٍ۔
میں آدم سے بہتر ہوں کیونکہ مجھے تو نے آگ سے بنایا
ہے اور آدم کو مٹی۔

مقصد ملعون کا یہ تھا کہ میں بہتر ہوں۔ اور بہتر کو
ادنیٰ کے آگے جھکنے کا حکم دے رہا ہے۔ گویا اس
نے خدا کی طرف ظلم کی نسبت کی۔ اور یہ کھڑے ہے۔

(۲) ایک برگزیدہ نبی کو بنظر حقارت دیکھا اور نبی کو حکارت سے دیکھنا کفر ہے۔

۳۱ اس نے اجماع کی مخالفت کی یعنی سارے فرشتوں کا اجماع سجدہ کرنے پر ہو گیا مگر اس نے اس اجماع کی مخالفت کی اور اکرار کیا۔ اور اجماع کی مخالفت بھی کفر ہے۔

(۴) نص کے ہوتے ہوئے اس نے اپنا فلسفہ چھانٹا اور کہا کہ میں آگ سے ہوں اور آگ مٹی سے بہتر ہے نص کے مقابلہ میں اپنا فلسفہ لانا بھی کفر ہے۔

(نزہتہ المجالس ص ۳۲ ج ۲)

شیطان کی ان باتوں سے ہمیں بچنا چاہیے۔ اور خداوند کریم جل شانہ کی مقدس و منزه ذات کی طرف کبھی کوئی ناروا لفظ منسوب نہیں کرنا چاہیے۔ بعض جاہل اور ظالم لوگ بات کرتے ہوئے اثناء کلام میں یہ لفظ بھی کہہ جاتے ہیں۔ "ظلم خدا کا" استغفر اللہ ایسا لفظ ہرگز نہیں کہنا چاہیے کہ اسی نسبت قبیحہ سے شیطان ملعون و مردود ہوا۔ یہ بہت بڑی جہالت ہے کہ کہنے والے کو کچھ پتہ نہیں کہ میں کیا کہتا ہوں۔ ہر شخص کو اس کفریہ کلمہ سے بچنا چاہیے۔ اور اللہ تعالیٰ کے ہر کام کو مبنی بر حکمت سمجھ کر اس امر کا

اقرار کرنا چاہیے کہ خدا تعالیٰ نے جو کچھ فرمایا۔ اور
کیا ٹھیک اور عین حکمت سے۔

شیطان کی دوسری کفریہ حرکت سے بھی ہر
مسلمان کو بچنا چاہیے کیونکہ اللہ کے نبی کی ادنیٰ توہین و
تخقیر سے بھی آدمی کافر ہو جاتا ہے۔ اور ایمان جاتا رہتا
ہے۔ شیطان سے بڑھ کر کون اللہ کو ایک ماننے والا
اور اس کی عبادت کرنے والا ہوگا۔ لیکن صرف اللہ
کے نبی کی تخقیر کرنے، انہیں مٹی کا بنا ہوا کہنے سے کافر
ہو گیا۔ اس کی عمر بھر کی توحید و عبادت کا آئینہ آئی۔ لہذا ہر
مسلمان کو اللہ کے نبی کی دل و جان سے تعظیم کرنی چاہیے
اور کوئی ایسا لفظ جس سے نبی کی تخقیر کا پہلو بھی
نکلنا ہو۔ مثلاً وہ بھی ہمارے جیسے ہی بشر تھے۔
کھاتے تھے، پیتے تھے اور بھولتے تھے۔ وغیرہ
اس قسم کے جملے جو عام لوگوں کے لیے استعمال ہوتے
ہیں۔ نہیں کہنے چاہیں کہ اسی طرز کلام سے شیطان مارا گیا۔
شیطان کی تیسری حرکت فرشتوں کی ساری جماعت
کے خلاف چلنا اس کے لیے مہلک ثابت ہوئی۔ سارے
فرشتے حضرت آدم علیہ السلام کے آگے جھکے ہوئے تھے۔
اور یہ تنہا ایک طرف اکڑا ہوا کھڑا تھا۔ حالانکہ حق اجماع

کی طرف تھا۔ اب بھی خدا کے فضل و کرم سے اہل سنت و جماعت ہی کی کثرت ہے، ہمیں اس کثرت میں شریک رہنا چاہیے۔ اور اس بڑی جماعت کو چھوڑ کر الگ نہ ہو جانا چاہیے۔ حضور صلی اللہ علیہ وسلم کا ارشاد بھی ہے۔

إِتَّبِعُوا السَّوَادَ الْأَعْظَمَ

بڑی جماعت کے پیچھے لگو۔

شیطان کی جو ہتھی کفریہ حرکت سے بھی بچنا چاہیے اور وہ یہ کہ خدا کے صریح حکم کے سامنے وہ اپنی منطق چلانے لگا۔ اور اپنا فلسفہ پیش کرنے لگا۔ ہمیں اس حرکت سے بچنا چاہیے۔ خدا تعالیٰ کا حکم ہے نماز پڑھو۔ روزہ رکھو۔ زکوٰۃ دو۔ تو بس ہر مسلمان اس حکم کے آگے سر خم کر دے۔ نہ یہ کہ اپنا فلسفہ چھانٹنے لگے کہ نماز کیوں پڑھیں؟ پہلے اس کا فلسفہ سمجھو میں آئے، پھر پڑھیں گے۔ روزہ رکھنے کا کیا فائدہ؟۔ زکوٰۃ دینے کی کیا ضرورت؟ اس قسم کی لابیاتی باتوں سے شیطان کو خوش کر کے اپنے ایمان سے ہاتھ نہ دھو لینے چاہیں۔ بلکہ فرشتوں کی طرح فوراً اپنا سر تسلیم خم کر دینا چاہیے۔

آگ میں آگ

ایک فلسفی نے اپنے تین سوال مشترکے اور اعلان کیا کہ میرے ان تین سوالوں کا کوئی عالم جواب دے تو میں مان جاؤں گا۔ سوال یہ تھے۔

(۱) خدا کو جب کسی نے دیکھا نہیں تو پھر کلمہ میں اَشْهَدُ اَنْ لَا اِلَهَ اِلَّا اللهُ - پڑھ کر یہ کیوں کہا جاتا ہے کہ میں گواہی دیتا ہوں کہ اللہ تعالیٰ کے سوا کوئی معبود نہیں۔ یہ بغیر دیکھے کے گواہی کیوں؟

(۲) جو کرتا ہے۔ اللہ کرتا ہے۔ پھر کسی گناہ پر بندہ مجرم کیوں ہو؟ جبکہ کرنے والا خدا ہے۔

(۳) شیطان از روئے قرآن آگ سے بنا ہوا ہے اور خدا اسے دوزخ کی آگ میں ڈالے گا تو اس کا کیا بگڑ سکتا ہے۔ کیونکہ دوزخ میں اگر آگ ہے۔ تو شیطان خود بھی آگ ہے۔ پھر آگ میں آگ ڈال دی جائے۔ تو آگ کا کیا نقصان؟

کئی دن تک اس کے سوالوں کا جواب نہ ملا۔ تو لگا وہ علماء اور دین مذہب کے خلاف بکنے۔ اتفاقاً

ایک روز شہر سے باہر نکلا تو باہر میدان میں ایک محذوب
 بزرگ بیٹھے تھے اور ان کے پاس مہی کے بڑے بڑے
 ڈھیلے پڑے تھے۔ اس بزرگ نے اسے اپنے پاس
 بلایا اور پوچھا۔ سنا ہے آپ کے کچھ سوال ہیں اور آپ کو
 گلہ ہے کہ کسی نے ان کا جواب نہیں دیا۔ فلسفی نے کہا
 ہاں یہی بات ہے۔ اور میرے وہ سوال ہیں ہی لا جواب
 بزرگ نے فرمایا۔ وہ سوال ذرا مجھے بھی تو سناؤ۔ ممکن
 ہے۔ میں جواب دے سکوں۔ فلسفی نے اپنے
 سوال دہرائے۔

۱، خدا کو بغیر دیکھے اس کی گواہی کیوں دی جاتی
 ہے؟

۲، جو کرتا ہے۔ خدا کرتا ہے۔ پھر بندہ مجرم کیوں؟
 ۳، شیطان خود آگ ہے اُسے دوزخ میں ڈالا
 گیا۔ تو آگ میں آگ کا کیا نقصان۔

بزرگ فرما نے لگے میں دوں ان تینوں سوالوں کا
 جواب؟ اس نے کہا۔ دیکھیے، آپ ہی دیکھیے۔ انہوں
 نے ایک بہت بڑا مٹی کا ڈھیلہ اٹھایا اور فلسفی کے سر
 پر دے مارا۔ فلسفی کا سر پھٹ گیا اور اس نے شور مچا
 دیا کہ تم نے میرا سر کیوں پھاڑ دیا۔ بزرگ فرما نے لگے

تمہارے تینوں سوالوں کا ایک ہی جامع جواب دیا ہے وہ بولا یہ جواب ہے یا شرارت؟ میں ابھی عدالت میں جاتا ہوں۔ چنانچہ فلسفی عدالت میں گیا اور اس بزرگ پر دعویٰ کر دیا۔ بزرگ کے نام من آگئے۔ اور وہ عدالت میں پیش ہوئے۔ ایک طرف وہ دوسری طرف فلسفی سر پھڑے کھڑا تھا۔ حج نے پوچھا۔ کیا تم نے اس کے سر پر ڈھیللا مارا۔؟ وہ بولے۔ ہاں مارا۔ حج نے کہا کیوں مارا۔؟ فرمایا۔ اس کے تینوں سوالوں کا جواب دیا ہے۔ حج نے پوچھا۔ وہ کیسے؟ فرمایا وہ ایسے کہ اس کا پہلا سوال یہ تھا کہ خدا کو دیکھے بغیر اس کی گواہی کیوں دی جاتی ہے؟ اب میں اس سے پوچھتا ہوں۔ کیوں صاحب! میں نے جو آپ کو ڈھیللا مارا ہے۔ تو آپ کے سر پر کیا ہوا ہے؟ فلسفی بولا۔ سر پھٹ گیا ہے۔ اور سر میں سخت درد ہو رہا ہے۔ فرمایا۔ جو درد ہو رہا ہے۔ اس کی گواہی کون دے گا؟ وہ بولا میں خود گواہی دیتا ہوں۔ کہ مجھے درد ہو رہا ہے۔ فرمایا مگر یہ درد تم نے یہ درد دیکھی بھی ہے۔ یا بغیر دیکھے کے گواہی دے رہے ہو؟ بولا۔ دیکھی تو نہیں لیکن محسوس تو ہو رہی ہے۔ فرمایا۔ خدا ہم

دیکھا تو نہیں لیکن وہ اپنی قدرتوں سے معلوم تو ہو رہا ہے۔ فلسفی نے کہا ٹھیک ہے۔ پہلا سوال حل ہو گیا۔

بزرگ پھر بولے کہ تمہارا سوال یہ تھا کہ جو کرتا ہے خدا کرتا ہے۔ بندے کا تعلق کیا ہے؟ پھر وہ کیوں پھڑا جائے گا۔ تو جناب! اگر یہی بات ہے تو پھر یمن تم نے میرے نام کیوں نکلوائے؟ ڈھیللا بھی خدا نے ہی مارا ہے۔ میرا کیا قصور؟ فلسفی بولا۔ دوسرا سوال بھی حل ہو گیا۔ لیکن میرا تیسرا سوال ابھی باقی ہے۔ فرمایا۔ ہاں ہاں! اس کا جواب بھی ہو چکا۔ وہ سوال یہ تھا کہ شیطان بھی آگ کا اور روزخ میں بھی آگ، پھر آگ میں آگ کا کیا نقصان؟ فرمایا تم کس چیز کے بنے ہو؟ بولا مٹی کا بنا ہوں۔

فرمایا اور جو ڈھیللا میں نے نہیں مارا ہے۔ کس چیز کا بنا ہے؟ بولا۔ یہ بھی مٹی کا بنا ہے۔ فرمایا بس جس طرح مٹی نے مٹی کو لہو بہان کر دیا ہے۔ اسی طرح آگ بھی آگ کا بیڑہ عرق کر دے گی۔

فلسفی نے کہا۔ خوب میرے تینوں مسئلے حل ہو گئے۔ سر چھٹ گیا۔ لیکن شک ہٹ گیا۔ میں اپنا دعویٰ

شیطان کا رونا

حضور صلی اللہ علیہ وسلم کا ارشاد ہے۔

دَمْعَةُ الْعَاصِي تَطْفِئُ غَضَبَ الرَّبِّ

گناہ کار کے آنسو اللہ کے غضب کی آگ کو بجھاتے ہیں

علامہ صفوری رحمۃ اللہ علیہ فرماتے ہیں۔ اگر کہا جائے

کہ شیطان کافی رویا تھا۔ لیکن اس کے آنسوؤں نے

اللہ کے غضب کی آگ کو کیوں نہیں بجھایا؟ تو اس کا جواب

یہ ہے کہ حدیث پاک میں دَمْعَةُ الْعَاصِي آيا ہے۔ دَمْعَةُ

الْكَافِرِ نہیں آيا۔ یعنی گناہگار کے آنسو آيا ہے۔ کافر

کے آنسو نہیں آيا۔ گناہ نہرہیں۔ اور آنسو اس کا تریاق

ہیں۔ (نزہتہ المجالس ص ۳ ج ۲)

معلوم ہوا کہ باعثِ نجات صرف ایمان ہے۔ اگر ایمان

ہے تو اعمالِ صالحہ بھی مفید ہیں۔ اور اگر گناہ صادر ہو جائے

تو اس گناہ کی معافی کے لیے رونا بھی مفید ہے۔ گناہگار

جس کا ایمان سلامت ہے۔ اگر روئے گا تو اس کے

آنسو اس کے گناہ کے لیے تریاق بن جائیں گے اور جو
 کا قرے اس کا ایمان ہی جب سلامت نہیں تو اس کا
 روناس کے لیے کیسے مفید ہو۔ بیج اگر موجود ہو تو
 پانی دینا بار آور ہوگا۔ اور اگر بیج ہی نہ ہو تو چائے کتنا ہی
 پانی ڈالتے جائیں۔ کچھ فائدہ نہیں۔ حضور صلی اللہ علیہ وسلم
 کا ارشاد گناہگار کے آنسو کے لیے ہے۔ کافر کے
 آنسو کے لیے نہیں۔ یہ آنسو گناہگار کے لیے۔ تریاق
 ہیں۔ کھر کے لیے نہیں۔

جنت اور دل

خدا تعالیٰ فرماتا ہے۔ اے بندہ مومن! میری جنت
 تیرا گھر ہے۔ اور تیرا دل میرا گھر ہے۔ دیکھ میں نے
 تیرے گھر جنت میں شیطان کو نہیں آنے دیا۔ اور نہ
 اس میں آسکے گا۔ اب تو بھی ایسا ہی کر کہ میرے گھر
 یعنی اپنے دل میں شیطان کو نہ آنے دے۔ اگر تو
 نے میرے گھر میں شیطان کو لا بٹھایا۔ تو یہ انصاف
 کا خون ہے۔ میرے گھر کو میری یاد سے آباد کر۔

اس میں میرے دشمن کو ہرگز نہ لاس
 خدا کی یاد سے ہرگز نہ رکھو دل کو کبھی خالی
 وہاں پر بوم رہتا ہے جہاں کوئی بستانہ ہو
 اجڑے گھر میں اٹو ڈیرہ جما لیتا ہے۔ اگر تو نے میرے
 گھر یعنی اپنے دل کو میری یاد سے آباد نہ کیا۔ تو اس
 میں شیطان ڈیرہ جمالے گا۔ لیکن افسوس کہ آج کل
 "دلوں" سے خدا کو نکالا جا رہا ہے اور ان میں شیطان
 کو بٹھایا جا رہا ہے۔ اکبر آبادی نے کیا خوب لکھا ہے
 لا مذہبی سے ہونہیں سکتی فلاح قوم
 ہرگز سکیں گے نہ ان منزلوں کے آپ
 کعبے سے بہت نکال دیئے تھے رسول نے
 اور اللہ کو نکال رہے ہیں دلوں کے آپ

بے مزاری

ایک شاعر نے لکھا ہے
 کیا شیطان مارا انک سجدے کے نہ کر نیسے
 اگر لاکھوں برس سجدے میں سر مارا تو کیا مارا
 شیطان نے اگر چہ لاکھوں برس سجدے کیے مگر

خدا کا حکم پا کر صرف ایک سجدہ حضرت آدم علیہ السلام کے آگے نہ کیا۔ تو مارا گیا۔ اب آپ خود ہی سوچیے کہ جو شخص خدا کا حکم پا کر نماز نہیں پڑھتا، وہ ایک نہیں متعدد سجدے نہیں کرتا تو کیا ایسا شخص شیطان سے بھی زیادہ بُری حرکت نہیں کر رہا۔ شیطان نے تو صرف ایک سجدہ وہ بھی آدم علیہ السلام کے آگے نہ کیا۔ اور بے نمازی کئی سجدے خدا کے آگے نہیں کرتا تو ایسا شخص کیوں شیطان سے بھی زیادہ بُری حرکت کا مرتکب نہ شمار کیا جائے۔

ایک روزہ خور

ایک شاعر نے لکھا ہے کہ
 کیا منسی آتی ہے مجھ کو حضرت انسان پر
 فعلی بد تو خود کریں لعنت کریں شیطان پر
 اس شعر کے مطابق آج کل کا انسان بعض ایسے ایسے کام کرتا ہے کہ شیطان بھی حیران رہ جاتا ہے۔ لیکن یہ حضرت انسان کوئی برا کام نہیں، تو اس بُرے کام

سے اپنی لا تعلقی کا اظہار کرتے ہوئے کہتے ہیں کہ میرا کیا قصور۔ یہ بُرا کام تو شیطان نے کرایا ہے۔ ایک مولوی صاحب نے رمضان شریف میں وعظ فرمایا۔ اور فرمایا کہ کل قیامت کے روز خدا نے کسی بے نمازی سے اگر پوچھا کہ تو نے نماز کیوں نہ پڑھی۔ تو اس بے نمازی نے اگر حسب معمول یہی جواب دیا کہ الہی! مجھے نماز شیطان نے نہیں پڑھنے دی تو ممکن ہے۔ کہ خدا سے معاف کر دے۔ لیکن اگر کسی "روزہ خور" سے خدا نے پوچھا تو نے روزہ کیوں نہ رکھا؟ تو اس نے بھی اگر یہی عذر پیش کیا کہ الہی! مجھے روزہ شیطان نے نہیں رکھنے دیا تو اسی وقت شیطان آجائے گا۔ اور عرض کرے گا۔ الہی! اس سے پوچھو کہ میں تو اس کے رسول صلی اللہ علیہ وسلم کے ارشاد کے مطابق رمضان کے سارے مہینے میں قیام میں تھا۔ پھر اس کے پاس اس کا روزہ تڑوانے کے لیے کون آیا تھا؟ الہی یہ خود ہی مجھ سے۔ میں توفیق میں تھا۔ اس نے روزہ خود ہی توڑا ہے۔ شیطان کی بات کا روزہ خور کے پاس کوئی جواب نہ ہوگا۔

صدقہ خیرات سے روکنے والا

امام ابن جوزی رحمۃ اللہ علیہ تلبیس ابلیس کے صفحہ ۲۵۵ پر ایک روایت درج فرماتے ہیں کہ ائمہ شریف نے شقیق سے روایت کیا کہ عبد اللہ نے کہا کہ شیطان ہر عمدہ چیز کے ذریعہ سے انسان کو فریب دیتا ہے۔ جب تنگ آ جاتا ہے تو اس کے مال میں لیٹ جاتا ہے اور اس کو صدقہ و خیرات کرنے سے باز رکھتا ہے۔

معلوم ہوا کہ صدقہ و خیرات کرنے والا شیطان کے قابو سے باہر ہے۔ اور جو شخص صدقہ و خیرات کا قائل نہیں اور خیرات کی مددوں پر طرح طرح کے اعتراضات کرتا رہتا ہے۔ سمجھ لیجئے کہ اس کے مال میں شیطان لیٹا ہوا ہے۔

تارک الدنیا بنا و می و رویش

امام ابن جوزی علیہ الرحمۃ نے تلبیس ابلیس کے صفحہ ۲۲۹

پر ایک حقیقت آمیز مقالہ لکھا ہے۔ جو اس قابل ہے کہ مسلمان اس کو سمجھیں۔ فرماتے ہیں۔

شیطان کے دھوکوں میں سے ایک دھوکہ اس کا یہ بھی ہے جو اس نے عوام کو دے رکھا ہے کہ یہ لوگ بناوٹی زاہدوں اور تارک الدنیاور لیسٹیوں کے بڑی جلدی معقد ہو جاتے ہیں۔ اور ان کو علمائے کرام پر تزییح دینے لگتے ہیں۔ یہ لوگ اگر سب سے بڑے جاہل کے جسم پر صوف کا جبّہ دیکھ لیں۔ تو فوراً اس کے معقد ہو جائیں اور کہتے ہیں کہ بھلا اس درویش اور فلاں عالم کا کیا مقابلہ؟ یہ تارک الدنیا، وہ طالب الدنیا۔ یہ نہ اچھی غذا میں کھاتے ہیں نہ شادی کرتے ہیں۔ اور فلاں عالم تو اچھی غذا میں کھاتے ہیں اور ان کی شادی بھی ہو چکی ہے۔ یہ سب شیطانی فریب ہے اور شریعت محمدی کی تحقیر ہے کہ ایسے زہد کو علم پر تزییح دی جائے اور رسول اللہ صلی اللہ علیہ وسلم کی شریعت کو چھوڑ کر بناوٹی زاہدوں کو اختیار کیا جائے۔ خدا کا بڑا احسان ہے کہ یہ لوگ آنحضرت صلی اللہ علیہ وسلم کی زمانہ میں نہ تھے۔ ورنہ یہ لوگ حضور صلی اللہ علیہ وسلم کو شاویاں کرتے، پاک صاف چیزیں تناول فرماتے اور میٹھے

اور شہد کی رغبت رکھتے ہوئے پاتے تو آپ سے
بھی بد اعتقاد ہو جاتے۔

روشن دماغ

ایک شاعر نے شیطان کے متعلق یہ لکھا ہے
اور خوب لکھا ہے۔

شیطان کو بے سوچ جتنی ہر دم نئی نئی

گو بے سپاہ کار پہ روشن دماغ،

شیطان واقعی بڑا "روشن دماغ" ہے اور آج کل

تو اس کی روشن دماغی بڑے عروج پر ہے۔ اپنی

چالاکی سے شرعی، اخلاقی اور قانونی حدیں بھانڈ جانے

کی منت نئی ترکیبیں اس کے بائیں ہاتھ کا کھیل سے

ماہ رمضان میں روزہ نہ رکھنے کی ایسی ایسی ترکیبیں

نکالتا اور اپنے مریدین کو سکھاتا ہے کہ آپ حیران

رہ جائیں۔ ہوٹل کے باہر یہ بورڈ آویزاں کر دیتا

ہے کہ "بیماریوں اور مسافروں کے لیے کھلا ہے۔"

ہوٹل کے باہر تو بیماریوں اور مسافروں کے لیے لکھا ہوگا

لیکن ہوٹل کے اندر سب "مقامی مسافر" اور تندرست
 بیمار ہوں گے۔ اور کوئی پڑھا لکھا آدمی اس قسم
 کی ترکیب یعنی "مقامی مسافر" اور تندرست بیمار
 پر اگر کوئی اعتراض کرے کہ یہ کیا بات ہوئی کہ مقامی
 اور مسافر بھی۔ تندرست بھی اور بیمار بھی۔ تو
 اس اعتراض کی روک تھام کے لیے اس کے روشن
 دماغ نے بعض فلموں کے نام بھی اس قسم کی ترکیب
 کے ساتھ رکھوا دیئے۔ تاکہ معترض اگر یہ کہے کہ تھی
 یہ "مقامی مسافر" اور تندرست بیمار، کیسی ترکیب ہے؟
 تو جواب دیا جاسکے۔ جناب ابانکل ایسی جیسی ان فلمی
 ناموں کی ترکیب ہے۔ "شریفہ بد معاش" "کنواری
 ماں" اور "کنوارا باپ"۔ اگر ایک آدمی شریف بھی ہو
 سکتا ہے اور بد معاش بھی، کنوارہ بھی اور باپ
 بھی۔ اور اگر کوئی عورت کنواری بھی ہو سکتی ہے۔
 اور ماں بھی، تو اسی طرح ماہ رمضان میں آدمی مقامی بھی
 ہو سکتا ہے اور مسافر بھی۔ تندرست بھی ہو سکتا
 ہے اور مسافر بھی۔ تندرست بھی ہو سکتا ہے اور
 بیمار بھی۔ خوب سے۔ شیطان کی روشن دماغی بھی۔ واقعی
 گوہے سیاہ کار، پہ روشن دماغ ہے

شیطان کے چیلے

آج کل کی ترقی کس قسم کی ترقی ہے؟ اس کا جواب خود آج کل کے ترقی پسندوں ہی کی حرکات میں مل رہا ہے۔ چنانچہ روزنامہ ”حریت“ کراچی ۱۴ ستمبر ۱۹۶۷ء کی اشاعت میں ایک ناچ کے فوٹو دیئے گئے ہیں۔ جن کے نیچے یہ عبارت درج ہے۔

کراچی میں ایک جہنمی سوسائٹی قائم ہوئی ہے اس سوسائٹی کے افتتاح کے موقع پر گزشتہ رات شہرینا ہٹل میں شیطانی ڈنر دیا گیا۔ اور ڈنر کے بعد شیطان کے چیلوں نے شیطانی ناچ پیش کیا۔ جہنمی سوسائٹی کے ارکان نے دعوت ناموں میں خود کو شیطان کے چیلے لکھا ہے۔

یہ خبر پڑھنے کے بعد ”مولوی“ کو اپنے رجعت پسند اور غیر ترقی یافتہ ہونے کا بصدق دل اقرار ہے۔ اور وہ تسلیم کرتا ہے کہ وہ آج کل کی دوڑ میں بہت پیچھے اور اتنا پیچھے ہے کہ اپنے حجرہ سے نکلنے کو تیار نہیں۔ اور وہ نہیں جانتا کہ آج کل کی ترقی سے انسان کہاں سے کہاں جا پہنچتا ہے۔ وہ اپنے حجرہ سے بھی نہیں نکلا اور

ترقی یافتہ افراد جہنم میں بھی جا پہنچے ہیں۔
 نئی تہذیب کے ہاتھوں انسان کی جو گت بن رہی
 ہے۔ وہ اسی ایک نجر سے ظاہر ہے کہ انسان خود ہی بڑے
 فخر کے ساتھ جہنمی اور شیطان کا چیلہ کہلانے لگا ہے
 اور شیطان جس جس طرح اُسے سچا رہا ہے۔ وہ خوشی
 سے ناچ رہا ہے۔ اس نئے دور میں گنا خان رسول
 کے حامی تو تھے ہی، یزید کی طرفداری میں یزیدی سوسائٹی
 بھی موجود تھی۔ مگر ان سب کے گرد شیطان کے علی
 الاعلان حامی تا حال نظر نہیں آ رہے تھے۔

کراچی کی اس جہنمی سوسائٹی نے یہ کام بھی پورا
 کر دکھایا ہے اور سنا دیا ہے کہ شیطان میلے دیکھنے والو
 ادھر آؤ اور شیطان چیلے بھی دیکھ لو۔ شیطان تو بڑی
 فکر تھی کہ اتنے بڑے جہنم میں وہ اکیلے کیسے رہے گا۔
 مگر اب اُسے اکیلے رہنے کی تشویش نہیں رہی۔ کہ اس
 کے چیلے بھی ساتھ ہوں گے اور جہنم میں یہ سوسائٹی
 وٹرو ڈانس کے مناظر پیش کیا کرے گی۔

مولوی کی پوچھیے تو وہ ان شیطان کے چیلوں کا
 مخالف رہا ہے۔ مخالف ہے اور مخالف رہے گا۔ اور یہ
 شیطان کے چیلے بھی "مولوی" کے مخالف رہے ہیں۔

مخالف ہیں اور مخالف رہیں گے (ماہِ طیبہ - اکتوبر ۱۹۶۷ء)

بستی شیطانیاں میں امام کا ظہور

روزنامہ مشرق لاہور، ۲ جنوری ۱۹۶۷ء کی اشاعت
میں یہ خبر شائع ہوئی ہے۔

”بستی شیطانیاں کے حسن بن محمد نے امام آخر الزماں ہونے

کا دعویٰ کیا ہے۔ ان کا کہنا ہے کہ انہیں الحق، الاعلیٰ نے

منصب امامت تسلیم نہیں کریں گے۔ انہیں ایک ہیبتناک

زلزلہ تباہ کر دے گا۔“

ان نئے امام صاحب نے جن کا بقول ان کے اب
ظہور ہوا ہے، واقعی اپنے ظہور کے لیے جگہ بڑی موزوں
پائی ہے ان کے اس ظہور اور ان کے اس اعلان ظہور کے
سامنے حیب ان کے دارالامامت کا نام ”بستی شیطانیاں“ پڑھا
جاتا ہے تو اس نئے ظہور اور اس کے اعلان پر کچھ تعجب
نہیں ہوتا اس لیے کہ ”بستی شیطانیاں“ سے جس قسم کا
ظہور ہو سکتا ہے۔ ”بستی شیطانیاں“ کے نام سے ظاہر
ہے۔ اس نئے امام کے لیے ”بستی شیطانیاں“ ہی موزوں

کھٹی اور بستی شیطا نیاں کے بے یہ نیا امام ہی موزوں تھا
 حضور صلی اللہ علیہ وسلم کی ذات گرامی پر نبوت کا
 دروازہ بند ہو چکا ہے۔ یہ ہر مسلمان کا عقیدہ ہے اور یہ
 حقیقت ہے کہ حضور صلی اللہ علیہ وسلم کے بعد اس قسم
 کے سارے دعوے "شیطانیاں" ہی ہیں۔
 ستم کی بات یہ ہے کہ حضور رحمت اللعالمین صلی اللہ
 علیہ وسلم کے غلاموں کو طاعون، ہیضے، دباؤں، زلزلوں
 اور سیلابوں کی دھمکیاں دینے لگتا ہے۔ یہ نئے امام
 بھی بھونچال مار کہ اما ہیں۔ اور آتے ہی یہ خوشخبری سنائی
 ہے کہ جو میری امامت نہ مانے گا۔ اُسے ایک ہیبت
 زلزلہ تباہ کمر دے گا۔ خدا تعالیٰ اس قسم کی شیطانیوں سے
 محفوظ رکھے۔ آمین! (ماہ طیبہ - فروری ۱۹۶۴ء)



[Faint, illegible handwritten text in Urdu script, possibly bleed-through from the reverse side of the page.]

فقید اعظم حضرت مولانا ابو یوسف محمد شریف محدث کوٹلوی کا خاص عطا

دافع ٹھڑا

جس عورت کے ہاں مردہ بچے پیدا ہوتے ہوں یا کمزور ہو کر مرتے ہوں یا وقت سے پہلے حمل ساقط ہو جاتا ہو یا لڑکیاں ہی لڑکیاں پیدا ہوتی ہوں اسے مرض ٹھڑا ہے اس نامراد مرض کے ازار کے لیے حضرت فقید اعظم گویاں اور تعویذات دیا کرتے تھے جس سے ہزاروں عورتیں بامراد ہو گئیں۔ اطبعا حکما اور ڈاکٹروں نے تسلیم کیا ہے کہ اس مرض کیلئے

یہ روحانی علاج سو فیصد کامیاب ہے

الحمد للہ! یہ خاص عیدہ والد گرامی مجھے عطا فرما گئے ہیں ضرور تمہارا صواب ہے

آٹھ ماہ کے لیے تعویذات اور گولیاں طلب فرمائیں!

نوٹ: یہ دوا حمل کے پہلے دوسرے یا پھر تیسرے ماہ تک شروع کر دینا لازم ہے۔ پھر بچہ پیدا ہونے تک دوائی جاری رکھی جاتی ہے۔ ترکیب استعمال ساتھ روانہ کی جائے گی!

ہر یہ خصوصاً اک قیمت ۱۰۰/-

بچوں کے سوکڑے کا سو فیصد روحانی علاج

شینی

بچہ اُس کو کہ کر لانا چکا ہو اس میں خون یا کیشیم کی کمی ہو تو اس کے لیے شینی منگوا کر قدرت کا اثر دیکھنے میں ڈالنے کا ایک تعویذ اور ۴۱ عدد گولیاں ہیں ہر روز ایک گولی پس کر دیں گے پھر پانی میں گولیاں کر پلائی جاتی ہے پھر مہینہ بھر میں ہی موما تازہ پہلوان نظر آتا ہے آزمائش شروع ہے۔

ہر یہ خصوصاً اک قیمت ۲۰/- روپے

صاحبزادہ ابوالنور محمد بشیر ضلع سیالکوٹ
در بار شریفی کوٹلی لوہاراں

نشر و اشاعت کے محاذ پر اہل سنت کے لیے

فرید بک سٹال کی مطبوعات کی فہرست

فاضل شہیر مولانا ابوالنور محمد بشیر کوٹلوی کی مندرجہ ذیل تصانیف نئے سرے سے آفسٹ کتابت

نویس چھپائی و بہترین جلدوں میں پیش خدمت کی جا رہی ہیں تفصیل حسب ذیل ہے :

مثنوی کی حکایات (مجلد ڈسٹ کور)

خطبات اول (مجلد نوم پلاسک)

شیطان کی حکایات

دوم

عجائب الحیوانات

خطیب

منفید الواعظین حصہ اول

واعظ اول

دیگر مطبوعات جو دستیاب ہیں :

الفاروق شبلی نعمانی

دوم

طب روحانی

سوم

مسند امام عظیم

چہارم

ستی بہشتی زیور

نماز مدتل (مجلد پارچہ)

مثنوی مولانا روم مکمل جلد

پتھی حکایات اول (مجلد ڈسٹ کور)

فتاویٰ عالمگیری اردو مکمل

دوم

دیوان حافظ مجلد

سوم

دلی کے تیسرے خواجہ مجلد

چہارم

توضیح البیان از مولانا علامہ

پنجم

علامہ رسول سعیدی (مجلد نوم پلاسک)

عورتوں کی حکایات (مجلد نوم پلاسک)

ناظرین شائقین اور تاجران کتب پتہ ذیل پر رابطہ قائم کریں اور تبلیغ و اشاعت میں تعاون کریں،

ناشر: فرید بک سٹال، ۴۰ اردو بازار لاہور

نشر و اشاعت کے محاذ پر اہل سنت کے لیے

فرید بک سٹال کی مطبوعات کی فہرست

فاضل شہیر مولانا ابوالنور محمد بشیر کوٹلوی کی مندرجہ ذیل تصانیف نئے سرے سے آفسٹ کتابت

نویس چھپائی و بہترین جلدوں میں پیش خدمت کی جا رہی ہیں تفصیل حسب ذیل ہے :

مثنوی کی حکایات (مجلد ڈسٹ کور)

خطبات اول (مجلد نوم پلاسک)

شیطان کی حکایات

دوم

عجائب الحیوانات

خطیب

منفید الواعظین حصہ اول

واعظ اول

دیگر مطبوعات جو دستیاب ہیں :

الفاروق شبلی نعمانی

دوم

طب روحانی

سوم

مسند امام عظیم

چہارم

سستی بہشتی زیور

نماز مدتل (مجلد پارچہ)

مثنوی مولانا روم مکمل جلد

پتھی حکایات اول (مجلد ڈسٹ کور)

فتاویٰ عالمگیری اردو مکمل

دوم

دیوان حافظ مجلد

سوم

دلی کے تیسرے خواجہ مجلد

چہارم

توضیح البیان از مولانا علامہ

پنجم

علامہ رسول سعیدی (مجلد نوم پلاسک)

عورتوں کی حکایات (مجلد نوم پلاسک)

ناظرین شائقین اور تاجران کتب پتہ ذیل پر رابطہ قائم کریں اور تبلیغ و اشاعت میں تعاون کریں ،

ناشر: فرید بک سٹال، ۴۰ اردو بازار لاہور